

అపరాధవరిశోధకచట్టాలు

మండ్రగబ్బ	1 వ భా॥	1	0
డిటా	2 వ భా॥	1	0
భయంకరనారీపికాచి	1 వ భా॥	1	0
ప్రతాప దౌర్జన్యము	2 వ భా॥	1	0
చోరాగ్రేసర చక్రవర్తి	3 వ భా॥	1	0
అగ్గిరాముడు		1	0
భయంరరుడు		1	0
రమేశబాబు		0	12
రక్తజ్వాల	1 వ భా॥	1	0
డిటా	2 వ భా॥	1	0
సర్కిల్ రంగనాథం		1	0
శకుంతల బి. ఏ.		1	0
చదువుకున్న భార్య		1	0
వీవేనా ?		0	12
మునిమాపు స సూ.		0	12
భాండసుడు		0	12
శక్తికుమారి		1	0
పంజాబుమెయిల్		1	0
కన్నపుదొంగ	1 వ భా॥	1	0
పగటిచుక్క	2 వ భా॥	1	0
డిటా	3 వ భా॥	1	0
రమాసుందరి	1 వ భా॥	1	0
డిటా	2 వ భా॥	1	0
రక్తవాహిని (అయిదు హత్యలా ?)		1	0
ఇంద్రజాలము		1	0
రాజద్రోహి		1	0
అర్ధరాత్రపువంత (3 హత్యలు)		1	0

క్రీ సత్యనారాయణ బుక్కు డిపో, రాజమండ్రి.

మ హా పు రు షు ల ణీ వి త ము లు

రెండవ భాగము—బొంబాయి

చిలకమర్తి లక్ష్మీనరసింహము పంతులుగారిచే

రచియింపఁబడినది



పల్లిపూర్వము :

కొండపల్లి వీరవేంకయ్య అండ్ సన్సు,

(శ్రీ) సత్యనారాయణ బుక్ డిపో

రాజమండ్రి

1948

1-11-48

కాశీరైలు]

వెల ~~మొదటి భాగము~~

విషయసూచిక

1 స్వామిగమానందసరస్వతి	1
2 సర్ జేమ్స్ జీజీభాయి	20
3 సర్ మంగళ్ దాస్ నాథూభాయి	31
4 గోకులదాసు తెజపాలు	37
5 కృష్ణదాసు మూర్తి	43
6 రాజా సర్ దినకరరావు	51
7 కాళీనాథ త్రియంబకతిలాంగు	57
8 విశ్వనాథనారాయణ మండలికుమ	66
9 మహాదేవగోవింద గేనడి	74
10 వవాబ్ సర్ సలార్ జంగు	82
11 సర్ సయ్యదు అహమ్మదుఖాను	93



స్వామి దయానంద సరస్వతి

మహాపురుషుల జీవితములు

రెండవ భాగము

స్వామిదయానంద సరస్వతి

ఈయన హిందూ దేశమునందు, ఆర్యసమాజమును క్రొత్తమతమును స్థాపించిన మహాత్ముడు. ఈతఁడు ఘూర్జర దేశములోనున్న “కతేవారు” సంస్థానమునందలి మోర్వీయను గ్రామమున 1825 వ సంవత్సరమున జన్మించెను. తల్లిదండ్రుల పేరు లెవ్వరెఱుంగదు. ఆయన తండ్రియీ గ్రామమునకు జమాదారుగా నుండుటయేగాక స్వల్పధన వంతుడై వడ్డీవ్యాపారము చేయుచు సుఖముగఁ గాలక్షేపము చేయువాడు. మతమున నతడు పరమశైవుడు. అతని భార్యయు బాతిప్రత్యంబునకు సౌజన్యతకుఁ జాల పేరువడినది. దయానందున కైదవయేట నక్షరాభ్యాసమయ్యెను. అదిమొదలెనిమిదవయేడు లోపుననే దేశభాషను సంస్కృతమును దనయీడు పిల్లలకంటె నెక్కువ తెలివితో నతఁడు నేర్చికొనెను. ఎనిమిదవయేట నుపనయనము జరుగుటచే నప్పటినుండియు దండి వానికి శైవమత రహస్యముల నుపదేశించి పార్థివలింగపూజనము ప్రతిదినము చేయించి రుద్రాధ్యాయములోఁ జెప్పఁబడిన విధుల నన్నింటిని గ్రమముగఁ జేయుమని కుమారుని బలవంతపెట్టఁజొచ్చెను. దయానందుడు సహజముగ బలహీనుడగుటచే నతఁడంత చిన్నతనమున బెద్దలు చేయవలసిన నియమములన్నియు జేసినచో శరీరస్థితిచెడునని యప్పుడప్పుడు తల్లి మొఱివెట్టకొనుచు వచ్చినను వినక తండి వానిచే నట్టి నియమములఁ జేయించు

చుచుండెను. ఎనిమిదవయేడు మొదలు పదునాలుగవయేడు వఱకుఁ దయానందుడు శ్రద్ధతో ఏద్యనేర్చి కొన్నికావ్యములను జాలవఱకు వ్యాకరణమును యజుర్వేదసంహితను ముగించెను. అప్పుడు తండ్రి వానిని బరమశైవుడుగ జేయదలచి 1839 వ సం॥ రమున మహాశివ రాత్రినాడు దానికి ముహూర్తమేర్పరచెను. అప్పటికి దయానందునకు శరీరమునందు స్వస్థతలేనందున దినమంతయు నతఁడుపవాస ముండ లేడనియు రాత్రి జాగరము చేయలేడనియు లింగధారణము మఱి యొకప్పుడు చేయవచ్చుననియు జెప్పి యప్పుడాపని మానుమని తల్లి యనేకవిధముల దండినిఁ బ్రతిమాలుకొనియెను. కాని యతఁడామాట పెడచెవినిబెట్టి యది యప్పుడే జరిగితీరవలయునని పట్టుపట్టెను. అందుచే దయానందుడు శివరాత్రినా డుడయమున స్నానముచేసి మడిఁగట్టకొని తండ్రింగూడి శివాలయమునకుఁ బోయి దినమెల్ల నుప వసించియుండెను.

ఆలయమంతటను జనులు ఓంహర, ఓంహర, మహాదేవ, యని కేకలు వేయుటచే గుడి ప్రతిధ్వనులిచ్చెను. రాత్రి భక్తులందఱు జాగరము చేయదలంచి కష్టపడి రెండుజాములవఱకు మేలుకొని నిద్ర నాపుకొనలేక యెక్కడివా రక్కడనే కటికినేలం బండుకొని నిద్రించిరి జాగరము చేయకపోయినచో ఫలము చెడునేమోయని భయపడి బాలుడు దయానందుడు మాత్రము కన్నుమూయక శివవిగ్రహము వంకజూచుచు గూర్చుండెను. అట్లుండ నావిగ్రహముమీద నొక చిట్టెలుక ప్రాకి దేవునకు నైవేద్యము నిమిత్తముపెట్టిన వస్తువులఁ గొన్నిటి నెత్తుకొని పోయెను. అది చూచినతోడనే దయానందుని మనస్సు పరిపరివిధములఁజోవ తనలో దానిట్లని వితర్కించుకొనియె.

“ఈరాతిబామ్రునందిపై నెక్కి త్రిశూలము చేతఁబట్టుకొని సృష్టిస్థితిలయములు చేయగల మహాదేవుడేనా! అట్టయినం దనమీద నెలుకబ్రాకి తననిమిత్త ముంచినపండ్ల నెత్తుకొనిపోవుచుండ దాని

నదలింపఁ జాలఁడేమి? ఈనల్లకాయ దేవుఁడుగాడు.” అని కొండొక
సేపు తలపోసి నిదురించుచున్న తండ్రినిలేపి సంకయము నివారింపు
మని యడిగెను. తండ్రి శ్రమపడి చాలసేపు శివమహాత్వమును బోధిం
చెను; కాని కుమారునకది తృప్తిగలిగింపదయ్యె. అందుచే మరలఁ
దండ్రి నిద్రవోయినపిదప తెల్లవారుకడ దయానందుఁడు రాళ్ళుదేవు
ళ్ళుగావని గట్టినమ్మికతో గుడివిడిచి యింటికిఁబని జరిగిన చిత్రకథ
తల్లికిఁజెప్పి యుదయముననే కడుపునిండ భుజియించి వ్రతఫలముఁ
జెడఁగొట్టెను. తండ్రి యింటికివచ్చి వానిమూర్ఖతకుఁ గనలి యూర
కొనెను. ఒకప్పుడు స్వల్ప కార్యముల వలననే గొప్పసంగతులు జరుగు
చుండును. గుడిలో దేవునిమీఁద నెలుక ప్రాకఁ బట్టియేగదా దయా
నందుఁడు తాళ్ళు దేవుళ్ళుగావని నమ్మవలసి వచ్చెను.

అదిమొదలు దయానందుఁడు జన్మాంతమువఱకుఁ దాను విగ్ర
హారాధనముఁ జేయకపోవుటయేకాక, రాతిబొమ్మలకు మ్రొక్కి
పూజింపఁగూడదని లోకమునకు బోధించెను. ఇట్టి నమ్మిక గలిగిన
స్వల్ప కాలములోనే వానిమనస్సు వైరాగ్య నిష్ఠితమగునట్లు గృహ
మున రెండుకష్టములు సంభవించెను. అందు మొట్టమొదట నింట
నందరకు ముద్దులమూటయై మిక్కిలి గారాబమునఁ బెరుగుచుండిన
యతని చెల్లెలు సాయంకాలమువఱకే జబ్బులేక యాడుకొని రాత్రి
యాకస్మికముగ నేదోజబ్బువలన గొంచెముసేపు బాధపడి మృతినొం
దెను. తలిదండ్రులు బంధువులు నెత్తినోరు గొట్టుకొని దాహణముగ
దుఃఖించుచుండగ దయానందుడు నిశ్చేష్టుడై మొద్దువలెగూర్చుండి
“ఈశ్వర సంకల్పము చిత్రమైనది. తుణములో వచ్చునది మనకుఁ
దెలియదుగదా? మానవజీవితము నీటిబుగ్గవంటిది అందఱకుఁ జూపె
ప్పడో యున్నదే. సంసారము కేవలము దుఃఖకరము. నేనుగూడ
నెప్పడో నిట్లే మృతి నొందవలసినవాఁడనే” యని తనలోదాను
విచారించుకొనియెను. ఇదియైన కొలదికాలమునకే దయానందుని

యెడ మిక్కిలి ప్రేమగల పినతండ్రి కాలధర్మమునొందెను. ఈరెండు మరణములచేత దయానందుడు మిక్కిలి విరాగియై చెలికాండ్రతోను జుట్టములతోను సంసారముదుఃఖభాజనమని చెప్పుచు నెల్లప్పుడు సేదో గొప్ప యుపద్రవము సంభవించినట్లు వికాసములేక మొగము ముడుచుకొనియే యుండఁజొచ్చెను. కుమారుడు విరాగియగుసేమో యను భయమున దలిదండ్రులు వానికి సత్వరము పెండ్లిచేయఁదలఁచిరి. వివాహ మతని కిష్టములేనందున నది యెట్లైన దప్పించుకొనగోరి చదువునిమిత్తము తన్ను కాళీపంపుమని తల్లిదండ్రుల బ్రార్థించెను. ఒక్కడే కొడుకగుటచే వానిని దూరదేశమున కంపనిష్టములేక తమ యూరికి నాలుగుగ్రోసుల దూరమున నొకపల్లెలోనున్న తమ పురోహితునివద్దకుఁ బంపిరి. ఆపురోహితుడు వాని విలక్షణములఁజూచి వానిస్థితి యశుభశూచకముగ నుండెనని తలంచి తనవద్ద నుంచుకొనక కొన్నినాళ్ళలోనే వాని నింటికిఁ బంపివేసెను. వైరాగ్య మంతకంతకు ముదిరిపోవుచున్నదని తల్లిదండ్రులు భయపడి విరాగికి భార్యయే కాలిబందముగ నుండుననినమ్మి కొడుకునకుఁ బెండ్లిచేయఁదలఁచి పనులు వడివడిఁజేసిరి. ఎంతప్రయత్నించినను దనకా వివాహోపద్రవము తప్పినదికాదని విచారించి దయానందుడు తానక్కడ నున్నచో నొకపిల్లనుదెచ్చి కట్టిపెట్టకమానరని యాబాధ దప్పించుకొనుటకై యొకనా డిల్లు విడిచి పారిపోయెను. తరువాత సతఁడు జన్మమధ్యమం దెన్నఁడు స్వగృహంబునకు వచ్చియుండలేడు.

ఇట్లు బయలుదేరి దయానందుడు రాత్రి ప్రొద్దుపోవునప్పటి కొక గ్రామముజేరి యచట నిదురించి మరల జామురాత్రియుండలేచి తెల్లవారునప్పటికి పదిక్రోసులదూరము పోయెను. రాత్రి కొడుకింటికి రాక పోవుటచే దలిదండ్రులు బెంగపెట్టకొని సేవకులను నాలుగుదిక్కులకు బిడ్డను వెతికితెచ్చుని పంపెను. వారు చుట్టుప్రక్కలయూళ్ళు తిరిగితిరిగి యెందునుం బాలునింగానక పిసికి వేసారి యింటికివచ్చిరి. తల్లిదండ్రులు

బిడ్డనియెడ నానవిడిచి దుఃఖితులై యూరకొనిరి. దయానందుడు వివాహబాధ తప్పినందుకు సంతసించుచు బయనమైపోయి త్రోవలోఁ దన శరీరముమీఁదనున్న మురుగులు మొదలగు నగలనుదీసి బ్రాహ్మణులకు దానమిచ్చి యొకబ్రాహ్మణు నాశ్రయించి కావిగుడ్డలు సంపాదించి బ్రహ్మచర్యాశ్రమమునం బ్రవేశించెను. జ్ఞానవంతులగు సన్యాసులు సాధువులు భైరాగులు ఎక్కడ నున్నారని తెలిసిన నది యెంత దూరమైననరే యచటకుఁబోయి వారినిసేవించి యతఁడు జ్ఞానము సంపాదించుచుండును. సిద్ధిపురమును నొకపుణ్యక్షేత్రమున జరుగఁబోవు తిరునాళ్ళకుఁ బోవఁదలఁచి కొండఱు సన్యాసులంగలసి యతఁడుండ వానిని వానితండ్రిని నెఱిగిన యొకమనుష్యుఁడు వాని నానవాలుపట్టి పోవుచోటు తెలిసికొని రహస్యముగఁ దండ్రికి జాబు వ్రాసెను.

ఆవార్తవిని తండ్రి మహానందభరితుఁడై మెఱియలవంటి బంట్లను పడుగురదోడ్కొని సిద్ధిపురమునకు వచ్చి రెన్నాళ్ళు రేయింబవళ్ళు వెదకి యెట్టకేలకు పదిమంది సన్యాసులనడుమఁగూర్చుండఁగఁగుమారు నానవాలుపట్టి యక్కడనే వాని కాషాయవస్త్రములం జింపివేసి యనుచితమగు నాపనిచేసినందుకు దూషించి జాగ్రత్తగాఁ గాపాడుమని వానిని సేవకులకప్పగించెను. ముష్కరులగు నాబంటులు వాని నిట్టట్లు గదలనీయక గడు జాగరూకతతో నాదినమంతయుఁ గాచిరి. నిద్ర యెట్టిపనినైనను మరపించునుగదా. ఆబంట్లు రాత్రి యంతయు మేలుకొని తెల్లవారగట్ల కనుమూసి నిద్రించిరి. తాను మరల దండ్రుచేతఁ బడినందుకు విచారించుచు దయానందుఁడు కన్ను మూయనందున బంట్లు నిదురింపఁగానే యదేసమయమని లేచి మెల్ల మెల్లగ నావలకుఁ బోయి గబగబ పరుగెత్తి కొంతదూరముపోయి తానెటుపోయిన బంట్లు పట్టుకొనకమానరని యొక యాలయములో మఱిచెట్టెక్కి చిట్టచివర కొమ్మమీఁద యేరికిం గనఁబడకుండ నాకుల

మధ్య గూర్చుండెను. తండ్రి బాలునిగానక బంట్లం దిట్టి కొట్టి మరలఁ వానివెదకి తేరఁబంచెను. ఆబంటులు సిద్ధిపురమునఁ బ్రతి గృహము ప్రతిచోటు వెదకి వెదకి వానినిగానక విసికిరి. కొందఱుబంట్లు దయానందుడు గూర్చున్న చెట్టుక్రిందను గుడిలోను వెదకిరి గాని దయానందుడు నిశ్శబ్దముగఁ గూర్చుండుటచే వానిం గనుగొనలేక పోయిరి. తండ్రి నిఫలప్రయత్నంజై మరల యెప్పటియట్లు తన యూరికిఁ బోయెను.

దయానందుఁ డాపగలంతయుఁ జెట్టుమీఁద గూర్చుండి రాత్రి దిగివచ్చి పయనమై పోయెను. దొరికినప్పు డన్నముదినచు దొరక నప్పు డుపవసించుచు నిదురవచ్చినచోటనే పండుకొనుచు నాబాలుడు దేశముల స్వేదబడి బయలుదేరెను. ఆపయనములో నొకసారి యెలుఁగు గొడ్డొకటి వానిపై బడవచ్చెను. దయానందుడు మనశ్శాంచల్యము ధైర్యముదెచ్చుకొని యెలుఁగున కెదురుగనిలిచి దానిముక్కుమీద నొకగుద్దుగుద్దెను ఆదెబ్బతోడి యది నెత్తురు గ్రక్కు కొనుచుఁ నటచుచు బాటిపోయెను. మఱియొకనాఁడతడొక యూరికిఁబోవ నచటి దేవాలయధర్మకర్తయగు మహాంతు వాని నాదరించి తనవద్దనుండి గుడిపెత్తనము సేయుమనియు గావలసిన ధనమిత్తుననియుఁ బలికెను. “ధనము గావలసినచో మాయింటివద్ద తండ్రికడనే యుండును. నా కక్కరలే” డని చెప్పి యచోటు వాసిపోయెను. మఱియొకసారి యతడొక యడవిలోనుండి పోవుచు దారితప్పి ముండ్లకంచెలలోఁ బడెను. వెనుకకు వెళ్ళినచోఁ బోదలఁచినగ్రామము సత్వరముగఁ జేరవీలులేదని యాముండ్లత్రోవనేపట్టి కాళ్ళనిండే ముండ్లు గ్రుచ్చు కొన్నను శరీరము గీచుకొనిపోయినను లెక్కసేయక గమ్యస్థానమునుఁ జేరెను. పేరొకసారి నర్మదానాగరసంగమువద్ద నెవరో మహాత్ముఁ డున్నాడనివిని యచటికిఁ బయనమైపోయెను. దారిలో బ్రహ్మాదండి గుండ్లువిరిగి కాళ్ళునెత్తురువరదలై మాంసము పైకిఁగనబడునట్లు

తోక్కలూడినను సరకుసేయక దయానందుఁ జాపయనము చేసిచేసి యొకనాఁడు సాయంకాలము నడువలేక యొకయూరుబైట చెట్టుక్రింద యొడలెఱుంగక నిద్రించెను.

ఆరాత్రి యా గ్రామస్థులు పెద్దయుత్సవ మేదో చేసికొనుచుది విటీలతో నూరుబైటకు వచ్చిరి. ఊరుపెత్తనదారు మఱి కొందఱు చెట్టు క్రింద నిద్రించుచుండిన బాలునిచుట్టుమూగి లేపి యూరిలోనికి రమ్మనిరి. అతఁడు నడిచి రాజాలనని చెప్ప వానియందు పరమభక్తుఁడై పెత్తనదారు వడివడినింటికిఁ బోయి పాలుపండ్లు పంపి యారాత్రి వాని కపాయమురాకుండఁ దనమనుష్యులను వానికిఁ గావలియుంచెను. మఱునాఁ డక్కడనుండి బయలుదేటి దయానందుఁడు మహాత్మునిఁజూచి సన్యాసాశ్రమమును స్వీకరించి తనజ్ఞానము నింకను వృద్ధిచేసుకొనఁ గోరి మధురాపురమున నొకగొప్ప పండితుఁడున్నవాఁడని విని యచటి కరిగెను. అపండితునిపేరు విరజానందుఁడు. విద్య గరపుటలో నతడు ప్రాచీన పద్ధతిలోనివాఁడు. శిష్యులకు శాస్త్రములు నేర్పునపుడు ఋషికృతములగు ప్రాచీనశాస్త్రములనే గాని సవీరులుచేసిన సిద్ధాంతకౌముది మొదలగు గ్రంథములను నేర్పుటకిష్టము లేనివాడు.

దయానందుఁ జాయనవద్దకుఁబోయి తనరాకకుఁ గారణ మెఱిగింప సన్యాసికిఁ దాను చదువు చెప్పనని విరజానందుఁడు పలికెను. ఎట్లయిన తన్ననుగ్రహింపు మని దయానందుఁడు వానిపాదములమీద పడి యెంతయుఁ బ్రార్థింప విరజానందుఁ డెట్టకేలకుఁ గృపాళువై శిష్యుఁడుగ వానినిఁ బరిగ్రహించి యదివఱ కతఁడు చదువుకొన్న గ్రంథములన్నియు యమునలోఁ బాటవేయించి నెను కటి చదువు మఱచిపోయినట్లే యెంచుకొమ్మని మఱల నక్షరాభ్యాసముచేసి వానికిఁ జదువు చెప్ప నారంభించెను. దయానందుఁ డది వరకే జాల చదువుకొన్నవాఁడు. విశేషించి కుశాగ్రబుద్ధియు నగు

టచే విద్యానిధియగు విరజానందుడు చెప్పినదంతయు నతడు నూత్నముగ గ్రహించెను.

మధురాపురములో మాధుకరము చేసికొని చదువుకొనుచు దయానందుడు గురువునకు సంతృప్తి గలిగించినందున విరారనందుడు శిష్యునిపై జాలిఁగొని తానే వాని భోజనమునకుఁ గావలసిన సొమ్మిచ్చుచుండెను. అట్లుండి యతడు నాలుగు వేదములు షడంగములు షట్పాత్రములు స్మృతులు చదువుకొనెను. విద్యాపరిపూర్తిడైనతోడనే దయానందుడు గురువునకు నమస్కరించి “స్వామీ! నేను నిరుపేదను, గురుదక్షిణ నియ్యఁజాల. నేనేమి చేయవలయునో సెలవీయవలయు” నని వినయమున మనవియొనర్ప గురువు పరమానందభరితుడై తనకు ధన మియ్యనక్కఱలేదనియు జరకాలమునుండి సత్యమయిన మతమును లోకమునకు బోధింపవలయునని తాను దలంచిననియుఁ దనకుఁ గన్నులు లేకపోవుటచేఁ దా నట్టిపనిఁ జేయవీలులేకపోయె ననియుఁ దనకు మనోభీష్టమగు నా కార్యమును జేయుటయే తనకు గురుదక్షిణ యిచ్చుట యనియుఁజెప్పి యాపనిఁ జేయుమని సెలవిచ్చి వాని వంపెను.

గురునియాజ్ఞ శిరసావహించి దయానందుడు మధురాపురము విడిచి కొన్నికొన్ని గ్రామములలో వేదమతము బోధించెను. అంతలో హరిద్వారతీర్థము సమీపించెను. హరిద్వారము హిందువుల పుణ్య తీర్థములలో నగ్రగణ్యమయినది. గంగానది యీపట్టణమువద్దనే హిమవత్పర్వతము మీఁదనుండి భూమిమీఁదికి దిగును. సంవత్సరము నందుఁ బ్రతిమాసమున దేశమంతటనుండి తీర్థవాసు లీపట్టణముఁ జేరుచునే యుందురు. ప్రత్యేకముగ నచ్చట తీర్థము వచ్చినప్పుడు చేరు జనులసంఖ్య మితిమీరియుండును. అట్లు వేనవేలు జనులు చేరిన సమయమునఁ దనమతము బోధింపవలయునని దయానందుడు సంకల్పించి తీర్థము జరుగుట కొక నెలముందు హరిద్వారముఁ

జేరెను. చేరి రాత్రి యనక పగ లనక యానెలదినములును దరువాత తీర్థదినములలోను దయానందుఁ డెత్తఁగు నొకకొండపైనిలిచి వాక్రప్త వాహమును దొడ్లున ప్లుపన్యసించి విగ్రహారాధనముఁ జేయఁగూడ దనియు నదీజలములలో మునిగినంతమాత్రమున మోక్షములేదనియు బోధించెను. ఆజానుబాహుఁ డగు నతనిమూర్తియు గంభీరమగు వాని కంతధ్వనియుఁ జూచి వినినవారికి వానియందు పరమభక్తికుది రెను. విగ్రహారాధనము ఖండించుటచే నతనిసాహసమున కందఱుచుపడిరి. అతనిమాటల నొక్కసారి వినినవారు తరుచుగ వాని పక్షమే దిరుగుచువచ్చిరి. అతని బోధలవలన విగ్రహారాధనము మంచిదని బోధించు బ్రాహ్మణులకుఁ గొంతనష్టము గలిగినందున, వారతనిని నిందించిరి. ఆనిందనములకు లెక్కసేయక జనులతో వాద నలు సేయునపుడు తన కెక్కువ చిత్తశాంతియు నెక్కువ నోపికయు నుండవలయునని యాగుణముల నలవరచు కొనుటకు రెండేండ్లడవి కేగి తపస్సుచేసెను. ఆతపస్సు ముగిసినపిదప దయానందుఁడు మరల తనపని నారంభించి గంగాతీరమున నున్న కాన్పురు నగరమునకు వచ్చెను. ఆ నగరమున హలధరోజుఁ డను మహాపండితుఁ డొకఁ డుండెను.

విగ్రహారాధనము దుష్కార్యమని దయానందుఁడు బోధింపఁ గానే యూయూరి పండితు లది సహింపలేక హలధరునితో వాదింపు మని వాని నడిగిరి. అతఁ డందుకు సమ్మతించి సభ గావింపు మని యెను. అప్పుడు జరిగిన సభకు వేనవేలు జనులు వచ్చిరి. కానుపూరు నగరమం దశిష్టాంటుకలక్తరును సంస్కృత భాషాపరిచితుఁడు నగు “తేరా” యను దొరకారుభయుల వాదములువిని తీర్పుచెప్పటకు మధ్యవర్తిగ నేర్పడియెను. అప్పు డతివిచిత్రముగ హలధర దయా నందులకు వాదోపవాదములు జరిగెను. విగ్రహారాధనము మంచిదని హలధరుఁ డెన్నిప్రమాణములు చూపినను దయానందుఁడు వాని

నన్నిటి నవలీలగా ఖండించెను, దయానందుని ప్రమాణములు ప్రబలముగ నుండుటయు హలధరుని ప్రమాణములు దుర్బలములుగ నుండుటయు గ్రహించి 'తేరా' నొరగారు తా నక్కడ నటమీఁద నుండ నక్కఱలేదని దయానందునివద్ద శలవుపుచ్చుకొని వెళ్ళెను. అతఁడు పోయినతోడనే హలధరునిపక్షమున వచ్చిన పండితులు తాము గెలిచితిమని కేకలువేయుచు లేచి హలధరు నొక బండిమీఁద గూర్చుండఁ జెట్టి యూరేగించుచు తీసికొనిపోయిరి. ఆసాహసమున కచ్చెరువడి యెవరుగెలిచిరో సత్యమును దెలుపుమని దయానందునిపక్షమువారు దొరగారికి వ్రాసిరి. ఆదొరగారును జరిగినపనికి విస్మితుడై దయానందుడే గెలిచెననియు హలధరుఁ డోడిపోయెననియుఁ దానాసంగతి వ్రాతమూలముగ దయానందునకుఁ దెలియఁ జేయఁ దలంచుచుండెననియు వ్రాసి ప్రత్యుత్తరమంపెను. అనంతరము (అనఁగా 1869 వ సంవత్సరమున) దయానందుఁడు హిందువులకు భూలోకకైలాసము విద్యులకు నిధానము పుణ్యభూములలో నగ్రగణ్యము నగు కాశీనగరమునకుఁ బోయెను.

వందలకొలది దేవాలయములు వందలకొలది విగ్రహములు నున్న యన్నగరమున నీస్వామి విగ్రహారాధనము వేద విరుద్ధమని బోధింప నారంభించినతోడనే బ్రాహ్మణులు రోషావేశ పరవశులై రాజుతోఁ జెప్పిరి. అప్పుడు కాశీరాజగు శివప్రసాదుగారు వారణాశీ పండితులతో వాదించి వాదము నిలఁబెట్టుకొమ్మని దయానందునకు వర్తమానమంపిరి. వాదనల కెప్పుడును దయానందుఁడు వెనుకదీయువాఁడు గాఁడు గావున తానందుకు సిద్ధముగా నుంటినని ప్రత్యుత్తరమంపెను. ఆసంవత్సరము 16 వ నవంబరున నొక మహాసభ జరిగెను. దాని కిరువదివేలమందికంటె నెక్కువ జనులు వచ్చిరి. జగత్ప్రసిద్ధులగు విశ్వద్ధానందుఁడు, బాలశాస్త్రి మొదలగు దిగ్గజములవంటి పండితులనేకు లాసభకు వచ్చిరి. దయానందసరస్వతి యాయందట

పండితులకు నోళ్ళాడకుండునటులు నాలుగు వేదములలో నుండియుఁ దనవాదమున కుపవనముగ ననేకప్రమాణములఁజూపి సభవారిని దిగ్రాభ్యంతులఁ జేసెను. శివప్రసాదు తెల్లఁగోయెను. పండితులు మొగ మొగంబులు చూచుకొనిరి. ఆవాదమున దయానందస్వామి సంపూర్ణముగఁ గాఢవిద్వాంసుల నోడించెను. ఆ విషయమును గూర్చి హిందూ పేట్రీయాటుపత్రిక వ్రాయుచు దయానందుని ప్రజ్ఞాదికములను జాల వర్ణించెను.

అనంతరము 1870 వ సంవత్సరము జనవరి నెలలోఁ గొందఱు పెద్దమనుష్యుల ప్రార్థనమున దయానందస్వామి కలకత్తానగరమునకుఁ బోయెను. మతవిషయములను దనతో వాదింప నిచ్చుగలవాడువచ్చి వాదింపుడని పిలుచుచు నితఁడు జాబు లచ్చువేయించి పండితులకుఁ బంపెను. ఆపత్రికలఁ జూచుకొని యచ్చటిపండితులు వానితో మత విషయములలో ననేక వాదములుచేసి యోడిపోయిరి. పండితుల నోడించి దయానందుడు కలకత్తాలోఁ బెద్ద సభచేసి సాయంకాలము మూడుగంటలు మొద లాఱుగంటలనఱకు సంస్కృతభాషతో నుపన్యసించి జనులను మహానంద సముద్రములో ముంచెను. సంస్కృతము వినిన వానినోటినుండియే వినవలయునని యచ్చటి పండితు లందఱొకకంఠ్యముగఁ బలికిరఁట. ఆయన హిందీ మరాఠీ గుజరాతీ సంస్కృత మను నాలుగుభాషలలో ననర్థశ్రధారగ మాటలాడఁగల సామర్థ్యము గలవాఁడు. ఏవిషయమును బ్రసంగించు నపుడైనఁ బ్రమాణములు వందలకొలఁది యతఁడు చూప శక్తిగలవాఁడు. వేయేల! నాలుగువేదములు వానికి వశములై యుండెనని లోకులు చెప్పుకొనిరి. అతఁడు కలకత్తాలో నున్నకాలమున కేశవచంద్రసేనుడు వానిని సం దర్శించి మైత్రిచేసి వేదాంతవిషయము లనేకములు వానితోఁ జర్చించి క్రొత్తసంగతులు నేర్పికొనియెను. ఈగెలుపు లన్నిటినిగూర్చి యానాటివార్తాపత్రికలే స్వామిని వేయినోళ్ళం బొగడుచు వ్రాసినవి.

స్వామి కలకత్తా నగరము విడిచి ప్రయాగ కాన్పురు మొదలగు పట్టణములకుఁబోయి తనసిద్ధాంతము బోధించి కొంతకాల మాప్రాంతము గడపి బొంబాయి నగరవాసులు తన్ను రమ్మని ప్రార్థింప 1874 వ సంవత్సరమున నచ్చటి కరిగెను.

బొంబాయి నగరవాసులు స్వామిని తద్దయు నాదరించి వాని యుపన్యాసములఁగడుక్రద్ధతోవినిరి. దయానందుఁడొపట్టణమున దేవాలయ ధర్మకర్తలగు షోక్లీ గోసాయినులతో విగ్రహార్చనమును గురించి వాదించి యోడించి యచ్చట నార్యసమాజము స్థాపించి మరల నుత్తరహిందూస్థానమునకుం జనియెను. త్రోవలో నతని వద్దకు చంద్రపురగ్రామవాసి యగు మునిషీపై రులాలను నతడువచ్చి హిందూక్రైస్తవ మహమ్మదీయ మతములలో దేనియందు సత్యము గలదో తెలిసికొనుట కాయ మతస్థులచేత నుపన్యాసము లిప్పింప వలయునని తాను కోరుచుంటిననియు మహమ్మదీయ క్రైస్తవమతస్థులుపన్యసింప నంగీకరించిననియు హిందూమత పక్షమున విజయంచేసి యుపన్యసింపవలసినదనియు స్వామినిగోరెను. స్వామి దానికంగీకరించి యాగ్రామమునకుఁ బోయి నూడుదినములు వారితో వాదించి హిందూమతపక్షమున నుపన్యాసములిచ్చి క్రైస్తవమత మహమ్మదీయులకుఁ బరాజయము గలిగించెను. ప్రతివాదమందు దయానందుఁడు గెల్చుచుండినను గెలుపొందితి ననుగర్వములేక యోడిపోయిన వారి యెడల బరమదయాళువై మునుపటికంటె నెక్కుడు వినయసంపత్తి చూపుచుండును. అందుచేత నచ్చటికిఁ క్రైస్తవమత పక్షమున వచ్చిన రివరెండుస్కాటు దొరగారికి మనస్వామికి నభిప్రాయభేదములున్నను మైత్రిగలిగెను. పిమ్మట కొంతకాల మక్కడక్కడ తన మతము బోధించి స్వామి 1877 వ సంవత్సరమున ఢిల్లీపట్టణమున జరిగిన దర్బారును జూడఁబోయి యచ్చోటికి వచ్చిన మహారాజులకు జమీందారులకుం దన సిద్ధాంతము నుపదేశించెను. ఆమాటల మాధు

ర్యము జవించుచి యంతతో దనివినొందక పంజాబు దేశస్థులు తమ దేశమునకు రమ్మని వానిం బ్రార్థించిరి.

వారిప్రార్థన మంగీకరించి దయానందుడు పంజాబు దేశము నకుఁజని యచట ననేక స్థలములలో నార్యసమాజములను స్థాపించెను. ఎందుచేతనోగాని యీ యార్యమతము పంజాబుదేశమునందు మిక్కిలి యెక్కువవృద్ధిఁబొందెను. సాధారణముగా నాదేశమునందార్యసమాజములేని గ్రామమేలేదు. పంజాబు దేశమునుండి దయానందస్వామి రాజపుత్రస్థానమునకువచ్చి యుదయపుర మహారాణా వారిచేత ప్రార్థితుఁడయి యానగరమున నెనిమిది మాసములు వసించెను. రాణావారాకాలములో మనుస్మృతి చదివి రాజ్యతంత్రము నిర్వహించు విధమును నేర్చికొనిరి. రాజుగారిం జూచి యదివఱ కెన్నఁడు వుత్తముఁబట్టి యెఱుంగని యుద్యోగస్థులు భక్తిశ్రద్ధలతో స్వామివద్ద చదువ నారంభించిరి. సంస్థాన మంతయుఁ గ్రమ క్రమముగఁ జక్కపడెను. అక్కడనున్న కాలములో రాణా యొకనాడు దయానందునిజూచి స్వామీ! మాయూరిలో గొప్పకోవెలయున్నది. దాని కెన్నియో మాన్యములున్నవి. మీరు విగ్రహారాధన మంచిది గాదని చెప్పుట మానినపక్షమున మిమ్మాగుడికి మహాంతనిజేసి యసాత్తు మీయధీనముచేసెద ననిపల్కెనట! అప్పులుకులువిని దయానందుడు మహాకోపోద్దీప్తితోడై యట్టి దుర్భాషల నెన్నడు నాడవద్దనియు నెన్నికోట్లధనమిచ్చిన దాజెప్పదలచుకొన్నది చెప్పక మానననియు పలికి రాజుంగట్టిగ చీవాట్లు పెట్టెను. రాజు భయపడి వానిసాదములపైబడి తమింపుమని వేడుకొనెను. అనంతరము దయానందుఁడు షాపూరు మహారాజుగారి పట్టణమునకుఁబోయి యచట కొన్నాళ్లుండి వానికి రాజధర్మములునేర్పెను. అచట నుండగనే జాడపూరు మహారాజుగారు తమయూరువచ్చి తమ్ము పవిత్రులఁ జేయుమని వానిం బ్రార్థించెను. ఆవేడుకోలు విని మన స్వామి జాడుపురమును ప్రవేశించెను.

అప్పటికి జాడుపుర మెట్లుండవలయునో యట్లుండెను. మహారాజు నాంజహాన్ అను వేశ్యాంగన వలలో దగులుకొని రాజ్యతంత్రము లకు విముఖుడై యుండెను మంత్రులు తక్కిన యుద్యోగస్థులు తగని పన్నులు గట్టి ప్రజల వేధింపజొచ్చిరి. రాజబంధువులు రాజుకంటె నెక్కుడు దుర్జీతిపడులైరి. వేయేల సంస్థాన మంతయు వర్ణింపరాని దురవస్థలో నుండెను. దయానందుఁ డచ్చటికిఁబోయి సంస్థానస్థితి గనిపెట్టి రాజును మంత్రులను మంచిత్రోవకు త్రిప్ప ప్రయత్నించెను. రాజు బాగుపడినచో తమయూటలు సాగిరావని దమపాలిటి కీయతి యెక్కడ చాపురించెనని విచారించి యుద్యోగస్థులు కొందఱు స్వామి యెడ ద్వేషముఁబూనిరి, అది యటుండ వెలయాలుబొత్తులు మరగి నందు కతఁడు రాజును పలుమాఱు చీవాట్లు పెట్టెను. ఒకనాఁడు దయానందసరస్వతి మహారాజును సందర్శించుట కంతఃపురమునకు వచ్చెను. ఆయన వచ్చునప్పటికి మహారాజుగారు నాంజహానుతోఁ గలసి ముచ్చటలాడుచుండిరి. స్వామి నల్లంతదవ్వులఁ జూచినంతనే మహారాజు దద్దరిలాడి మీండకత్తె నావలకుఁ బొమ్మని యానతిచ్చెను. అంతలో స్వామి యచ్చటకు వచ్చినందున నది యావలకుఁ బోవునప్పు డాయనకంటఁ బడెను. పడుటయు కలియుగశుకయోగింద్రుఁ డగు నా.మహాత్ముఁడు దుర్జీతిపడు డగు మహారాజు దుర్వినయము నహింస ఘోషము పట్టజాలక తూలనాడి తలవాయుషటుల చీవాట్లు పెట్టెను. ఆఘాటలు చాటుననుండి వేశ్యాంగనవిని తన వలపుకానికి దనకు నెడఁబాటు చేయఁదలంచిన యాపురుషుని గడతేర్ప నిశ్చయించెను. ఆ సాయంకాలము దయానందునకు మహారాజుగారు పాలు పంపునప్పు డాదురాస్మరాలు పాలలో కొంచెము వినము గలిపి పంపించెను. అది యెఱుంగక స్వామి యాపాలు పుచ్చుకొన్న యెంటనే చంపునది కాదు గావున వాని నొక్కమాసము బాధ పెట్టెను. మహారాజున కీసంగతి తెలిసినతోడనే సంస్థానమునందలి

వైద్యుల నందఱ రప్పించి చేయవలసిన చికిత్సల నన్నింటిని చేయించెను. ఎన్నిచేసినను రోగముమాత్రము తిరుగక యంతకంత కెక్కువయ్యెను. ఆశలేదని తెలిసినప్పుడు స్వామి జాడ్ పూరు విడిచి యజమీరునకుఁ బోయెను. ఎంతబాధ పడుచున్న నబ్బ యన్నమాటయైన నోట రానీయఁడయ్యె. 1883 వ సంవత్సరము సెప్టెంబరు 30 వ తారీఖున విషప్రయోగము జరిగెను. అదిమొదలొకనెల తీసికొని యా మహాత్ముఁడు భరతఖండముయొక్క దురదృష్టవశమున 31 వ అక్టోబరు తారీఖున శరీరము విడిచి శాశ్వతపదవి నొందెను. చనిపోవునాఁడు ముండనము చేయించుకొని స్నానముచేసి యందఱ గావలకుఁ బొమ్మని యొంటిగ నీశ్వరు ప్రార్థించి తెలివితో ప్రాణముల వదలెను. ఈశ్వరునియందు దృఢవిశ్వాసముతోడను, నిర్విచారముగను, నిర్భయముగను బ్రాణములు విడుచుచున్న యా మహాయోగియొక్క చరమావస్థఁ జూచి యద్భుతపడి యదివఱకు దేవుఁడు లేఁడని వాదించు నాస్థికుఁ డొకఁడు తక్షణమ యాస్థికుఁ డయ్యెనట. ఆర్యసమాజ మతము స్థాపించి భరతఖండము నుద్ధరింపఁ దలఁచిన యా మహానుభావుఁడు తుదకీవిధముగా వేశ్యాంగనచేత మృతినొందవలసినవచ్చెను.

దయానందుని జీవితము సంగ్రహముగఁ దెలిపితిమి గనుక నిఁక నాతని మతసిద్ధాంతము గుణగణములుఁ జెప్పవలసియున్నవి. ఆయన మతమునకు వేదమే ముఖ్యాధారము. వేదమే నిత్యమనియు నందుచేత నీశ్వరదత్తమనియుఁ దత్కారణమునఁ బరమప్రమాణమనియు నతఁడు జెప్పుచువచ్చెను. ఆయన మతప్రకారము పురాణములు కల్పింపఁబడిన కట్టుకథలు. అబద్ధములు దుర్బోధకములు నగు నీపురాణముల మూలముననే మన దేశ మింత దుస్థితికి వచ్చినదని యాయన పలుమారు చెప్పుచువచ్చెను. వేదమునుతప్ప మఱియొక గ్రంథమెన్నఁ జాయన ప్రమాణముగ గ్రహింపలేదు. వేదములు బ్రాహ్మణులొక్కరే చదువుట కేర్పడిన పుస్తకములు కావనియాయన

నమ్మెను. నదులలో జలము సూర్యునిలేజస్సు సకల జాతులవారి క్లుప్తయోగములుగ నున్నవో యట్లే వేదములుఁగూడ బ్రాహ్మణులకే గాక శూద్రులకు స్త్రీలకు మాలలకు సయితముఁ జదువఁ దగినవని యాయన చెప్పెను. వర్ణభేదము పుట్టుకను బట్టి యుండఁగూడదని యతని సిద్ధాంతము. గుణమునుబట్టియు వృత్తిని బట్టియు విద్యను బట్టియుఁ జండాలుడైన బ్రాహ్మణుఁడు గావచ్చును. విద్యాగుణహీనుఁడు బ్రాహ్మణుని కడుపునఁ బుట్టిన వాఁడు ఛండాలుఁడే యగును. స్త్రీవిద్య తప్పక ప్రోత్సహము చేయదగ్గదనియు నాడువాండ్లు చదువుకొననిపక్షమున దేశము మూర్ఖభూయిష్ఠమగు ననియు నతఁడు బోధించుచువచ్చెను. బాలికలకు యుక్తవయసు రాక మునుపు చిన్నితనమందె వివాహములుసేయుట యశాస్త్రీయమనియు నతిబాల్య వివాహమువలన దేశ జనులందఱు బలహీనులై యున్న వారనియు నందుచేత మగవాని కిటువద్దియైదు సంవత్సరములు వచ్చిన తరువాత నాడుదానికిఁ బదునాతేండ్లు దాటినపిమ్మట వివాహములు జరుపవలసినదనియు నతఁడు వాదించెను. వితంతువులు మరల వివాహముఁ జేసికొనఁ గూడదని వేదమునం దెచ్చటఁ జెప్పఁబడలేదు. కాఁబట్టి య-వివాహములు మంచివే యని యతని నమ్మకము. ఆయన సిద్ధాంతప్రకారము హిందువులందఱు విదేశములకుఁ బోయి నాశాశు-త్రలుచేసి రావచ్చును. అట్లు చేసినందువలన వారి జాతి మతములు చెడవు. వివాహాదులు వేదమంత్రములతోనే జరుగవలయును.

ఆర్యసమాజమతములోఁ జేరినవారికిఁ గొన్ని వైదికకర్మలు గూడ విధింపఁబడియున్నవి. వేదములే ప్రమాణములని చెప్పట, వైదికకర్మలు గొన్ని విధించుటతప్ప తక్కినవిషయములలో దయా నందుడు బ్రహ్మసమాజమతస్థులవలెనే దేశాభి వృద్ధికరములగు మార్పులం జేసెను. ఈమహాత్ము డీమార్పులుజేసి ప్రాచీన వైదిక

మతమును నిలుపఁ దలఁప పూర్వాచారపరాయణు లదియొక క్రొత్త మతముగ భావించి వానిని దూషించి యనేకవిధముల బాధించి యొకానొకప్పుడు చంపుటకుఁగూడఁ బ్రయత్నించిరి. ఒకమాత్రాక జమిందారుఁడు వానితోఁ గొన్ని యంశములు ముచ్చటించి తన వాదము పూర్వపక్ష మగుటచే నప్పుడే దయానందునిఁ గొట్టఁబోయి నీలులేక యూరకొని రాత్రి దయానందునిం జూపుమని నలుపురు మనుష్యుల నంపెను. అప్పుడు దయానందుఁ డూరుబైట నొక చిన్న పాకలో నివసించుచుండెను. ఆనరహంతకులు నడిరేయివచ్చి స్వామిని బిలువ నతఁడు పాకవెడలి యావలకు వచ్చెను. పరమ శాంతమును పవిత్రతను వెదజల్లు నాతని విగ్రహమును జూచినతోడనే హంతకులు తమచేయఁదలఁచిన ఘోరకృత్యమును మాని పాటిపోయిరి. మఱి యొకసారి వైదికబ్రాహ్మణుఁ డొకఁడు భక్తిగలవానివలె వెళ్ళి విన ముగలిపిన తాంబూలపుబీడా స్వామికిచ్చెను. కపటమెఱుంగని యా స్వామి యదితని విషబాధితఁడై వమనమునకు మందువుచ్చుకొని యెట్టెటో బ్రతుకగలిగెను. ఆయనకున్న శ్చైర్యమసాధారణము. ఎవరికింజంకువాఁడుకాఁడు. ఒకమాఱు హిందూమతమును గూర్చి యొకగ్రామములో ముచ్చటించుచు నడుమ క్రైస్తవమతమును ఖండించెను. అక్కడికివచ్చి యుపన్యాసము వినుచుండిన జిల్లాకలక్తరు దొరగారుపన్యాసమును మానివేయవలసిన దనియు నట్లు చేయనిచో దండింపవలసివచ్చుననియు, వర్తమానమంపెను. అది విని స్వామి నవ్వి న న్నివ్వరు నేమి చేయలేరని పలికి మఱిత దృఢముగ నుపన్యసింపఁ దొడఁగెను. మఱి యొకమాఱు స్వామి తన చిరమిత్రుఁడగు రివరెండుస్కాటుదొరగారిని జూచుటకు వారి చర్చికిఁబోయెను. స్కాటుదొరకు స్వామియందు మిక్కిలి గౌరవముండుటచే వానిని లోపలకుఁ దీసికొనిపోయి వేదాంతవిషయ మేమియైన నుపన్యసింపు మని కోరెను. అట్లేయని స్వామి యుపన్యసింప నారంభించి క్రైస్తవ

మతము ఖండించి స్వమతమును బోధించెను. అంతమంది దొరల యెదుట కైస్తవుల గుడిలో కైస్తవమతమును ఖండించిన యాతని ధైర్య మెట్టిదో గనుడు.

మఱియొకసారి హిందువుల నేకులు స్వామిని గౌరవించి యొక దేవాలయములో నుపన్యాసమిమ్మని ప్రార్థించిరి. దేవాలయములోనుండు టచే విగ్రహారాధనము యించిదికాదని యతడు చెప్పడని వారు తలంచిరి. స్వామి దేవవిగ్రహమున కెదురుగ నొక రాతిమంటపముమీద నిలిచి యుపన్యసించుచు నడుమ విగ్రహములమాట రాగా తన కాలి క్రిందనున్న మంటపపురాళ్ళెట్టివోగుడిలోనున్న యదేవ విగ్రహమునట్టిదేయని పలికెను. అతని ధైర్యమునకు సభికులందఱాశ్చర్యపడిరి. తాను నమ్మిన సంగతి నతడు మొగమోటుము లేక చెప్పగలిగెను. మంచి దనినమ్మినపని స్వయముగ నాచరించెను. ఆయనకు సత్యమునందుఁ గల యుద్ధర మింతింతయనరాదు. ఒకసారి బ్రాహ్మణుల నేకులు వానివద్దకు వెళ్ళి స్వామి మీరెవరో యవతారపురుషులు మీమత మంతయు బాగున్నది గాని విగ్రహములను దూషించుట బాగులేదు. విగ్రహదూషణ మానుదురేని మిమ్ము సేము గురువుగ నంగీకరింతుమని పలికిరి. అపలుకులువిని స్వామి కోపించి నన్ను మీరు గురువుగా నొప్పుకొనకున్న సరే నేను సత్యమును విడువను. నేను నమ్మిన దానిని జనులకు బోధించెదను. అని కఠినముగఁ జెప్పెను.

దివ్యజ్ఞాన మనుషేరుగల (తియసాఫికలు సాసయిటీ) వారు దయానందస్వామిని దమసంఘమున కధ్యక్షుడుగ నేర్పఱచిరి. కాని యాసమాజస్థాపకురాలగు బ్లావట్కీదొరసానిగా రొక గ్రామములో దేవుడు లేడని యుపన్యసించెనని విని యాస్వామి యా సమాజముతో సంబంధము వదలుకొనెను.

ఆయన శరీర మింగ్లింపువారి శరీరమువలె తెల్లగనుండును. మనుష్యుఁ డాజానుబాహుఁడు. ఆయన విగ్రహముఁ జూచినవా రొదటికి తక్షణమే వానియందు భక్తి కుదురును. దయానందుఁడు పరమ శాంతుఁడు, భూతదయాళువు, సుగుణరత్నాకరుఁడు, జితేంద్రియుఁడు, మహాపండితుఁడు. నాలుగు వేదములకు స్వయముగ వ్యాఖ్యానము వ్రాసెను. శంకరాచార్య విద్యారణ్యస్వాముల తరువాత నింతటి పండితుఁడు నింతటి మతబోధకుఁడు భరతఖండమున నుద్భవింపలేదని యనేకులు పలికిరి. ఆయన మతములో నిష్ఠుడు లక్షలకొలది చేరి యున్నారు. అందు కొందఱు మహారాజులుగూడ గలరు. ఆయన మతములో మనముచేరినఁ జేరకున్న దేశమునకు మహోపకారముఁ జేయఁదలఁచిన మహాత్ముఁడగుటచే దయానంద సరస్వతీస్వామి హిందువుల యందఱి గౌరవమునకుఁ బాత్రుఁడు.

ఈయన స్థాపించినమతము దేశాభివృద్ధికి మిక్కిలి సహాయ కరముగ నున్నది. వేదమునే పరమప్రమాణముగా నితఁడు గ్రహించుటచేత నితనిమత ముత్తర హిందూస్థానములో మిక్కిలి వ్యాపించుచున్నది. ఈమతస్థులు వివాహములు వేదమంత్రప్రకారముగాఁజేసికొందురు. మన మతములోనుండి మహమ్మదీయ మతములోఁగాని క్రైస్తవమతములోఁగాని కలిసి చెడిపోయినవారిని మరల నీమతస్థులు తమమతములోఁ గలుపుకొందురు. అంతియెగాక యితరమతస్థుఁడెవఁడైన మనమతములోఁ జేరఁదలఁచుకొన్న పక్షమున వానిని గూడ నిరాటంకముగఁ జేర్చికొందురు. ఈమతస్థులలో గొందఱు సన్యాసులై జనులందఱు సత్వమతము నవలంబించవలసినదని బోధించుచున్నారు. ఈమతవ్యాప్తినిమితము లోకోపకారు లనేకులు పత్రికలు స్థాపించియున్నారు. శ్రీమంతులగు కొందఱు పాఠశాలలను, సర్వకళాశాలలను స్థాపించి తక్కిన పాఠములతోపాటు ఈమత

సిద్ధాంతములనుగూడ బాలురకుఁ జెప్పించుచున్నారు. అల్పకాలమున నీమత మింతయధికముగ దేశమున వ్యాపించుటకుఁ గారణము దయానంద సరస్వతీస్వామియొక్క గొప్పతనమే యని తెలియవలయును. ఈయనవద్ద పాండిత్య మెంతయున్నదో సత్రవర్తనమంతయు యున్నది. చిన్నతనమునంచే వివాహముక్కరలేదని వైరాగ్యమునుబూని సన్యసించిన మహాత్ముఁడు శంకరాచార్యుని తరువాత నీతఁ డొక్కడే యని తోచుచున్నది. ఆయన పాండిత్యమును, శాంతమును, యోగ్యతనుజూచి రాజాధిరాజులు సయితము గడగడ వడంకి ఆయన చెప్పినచోప్పునఁ జేయుచువచ్చిరి. దక్షిణదేశమం దార్యసమాజమత మిప్పటికి వ్యాపింపకపోవుటచే దయానందునిపేరు తరుచుగ నీప్రాంత ములవారికిఁ దెలియదు గాని యుత్తరహిందూస్థానమున వానిపే రెఱుంగనివారు లేరు. ఈయన చరిత్రమును జదివినవా రందఱును ఆయనవలెనే సత్యాదరము దైవభక్తి మొదలగు సద్గుణములు కలిగి వర్ధిల్లునట్లు దైవ మనుగ్రహించుఁగాక.

సర్ జేమ్స్ బ్లీ జీజీభాయి

ఘూర్జరదేశమున బరోడా యను స్వదేశ సంస్థాన మొకటి కలదు. అందలి నవసారీ యను గ్రామమున జీజీభాయి 1783 వ సం వత్సరము జూలై 15 వ తారీఖున జన్మించెను. వాని తలిదండ్రులు పేదలయ్య గౌరవాస్పదులయి యుండిరి. ఇతఁడు పారసీజాతివాఁడు. ఈపారసీలు ఘూర్జరదేశమందును మహారాష్ట్రదేశమం దంతటను వసించుచున్నారు. వీరు విద్యయందు రూపమునందు ధనమునందు నసమానులు.



ప ర్ వ యో జ్ఞా నా య

జీజీభాయి చిన్నతనమందే మాతాపితృవియోగ మొందుటచే మామగారియొద్ద బొంబాయినగరమున నుండవలసి వచ్చెను. కొంత కాలము ముందు పని నేర్చికొని పిమ్మట నతఁడు మామగారితోఁ గలసి వర్తకవ్యాపారముఁ జేయ నారంభించెను. మన స్వదేశము లోనే గూర్చుండి యెంతవర్తకముఁ జేసినను విశేషలాభములు గలుగవనియును నిదేశములతోవర్తకము చేయుటచేతనే చాలలాభములు గలుగుననియును జీజీభాయి గ్రహించి తనబంధువుఁడగు మఱియొక పారసీవర్తకునితోఁ గూడి పనునాటవయేటనే చీనాదేశమునకుఁ బోవ పయన మయ్యెను.

స్వదేశము విడిచి వెళ్ళునప్పు డతఁడు తనయాస్తిసంతయు వెంటఁ దీసికొనిపోయెను. ఆయాస్తి యెంతయందురేని నూటయిరువది రూపాయిలు. చీనాదేశమున కరిగి కొలఁదికాలమే యచ్చటనుండి స్వదేశమునకు వచ్చి స్వయముగఁ దానె వ్యవహరింపఁ దలఁచి పెట్టుబడి నిమిత్తము ముప్పదియైదువేలరూపాయిలు ఋణముఁ దీసికొని యతఁడు మరల చీనాకుఁబోయెను. ఇదిగాక యతఁడు చీనాకు నాలుగు సారులు పోయెను. అందు 1806 వ సంవత్సరమునఁ జేయఁబడిన కడపటిప్రయాణము కొన్నియపాయములతో నిండియున్నది. ఆప్రయాణమున బ్రహ్మవిక్రను పేరుగల యోడమీఁద దాననుభవించిన కష్టము లన్నియు జీజీభాయి గుజరాతీభాషలోఁ దనమిత్రుని కొక యుత్తరము వ్రాసెను. ఆ యుత్తరములోని సంగతులఁ గొన్నిటి నిందుఁ బొందుపరచుచున్నాము.

“మే మెక్కినయోడను శ్రెంచివాడు పట్టుకొనిరి. మాదుర దృష్టమునకుఁగోడు మాయోడ కొంతనడచి మెరక యెక్కెను. ఒడ్డునకు మమ్ము బోనిమ్మని యోడమాలిమిని మే మెంతయు బ్రతిమాలితిమిగాని తనపైయధికారి యుత్తరవులేదని యతడు మాకోరిక నిరాకరించి కొంతదూరము సాగిపోయిన వెనుక మమ్ము దిగనిచ్చి

మాసరకులు మాకిచ్చెదమని వాగ్దానముచేసెను. ఆమరునాడు అడ్డై రల్ (అనగా నావకు సర్వాధికారి) మాకు దర్శనమియ్య మాసిలు గుల మేము వానికి విన్నవించుకొని మమ్మొకదరిఁ జేర్చుమని ప్రార్థించితిమి. అయన మాయం దనుగ్రహించి మామూటలు ముల్లెలు పుచ్చుకొమ్మనియెను గాని నూవర్తకపు సరుకులుమాత్రము మా కియ్య నొల్లడయ్యెను. ఆయన పిమ్మట నావద్దనున్న బియ్యపుమాట రెండు మల్లుతానులు మొదలగు కొన్నివస్తువులం దీసికొని నాబట్టల పెట్టె నాకిచ్చెను. బియ్యపుబస్తా యొకటి యిమ్మని నేను వేడుకొంటిని గాని యామహాత్ముడు నామొఱవినఁడయ్యె. అప్పుడు నాసరకులన్నియు నొకపెట్టెలోవేసికొని తక్కినవారితోఁ గలసి యోడ దిగిపోతిని. ఓడదిగి యొడ్డుచేరినపిదప మేము 'కెప్టెన్ గ్రాంటు' అనునొక యింగ్లీషు నావికుని జూచితిమి ఆయన మాయలమటబిని జాలిపడి యెంతయు నాదరించె. ఎట్లయినను ఫ్రెంచివారి చేతనుండి తప్పించుకొంటిమని సంతసించితిమి. మాలో 'టర్నర్' అను పేరుగల యొక యింగ్లీషు దొరగా రుండిరి. ఆయనవద్ద మాడువేల డోలరుల సొమ్ముండెను. ఆసొమ్ముతో మేము కొంతకాలము గడపితిమి. ఒకడోలరు రెండురూపాయలన్నరకు సమానము. ఆదినములలో బెద్దబియ్యపు కాటకము సంభవించుటచే ముప్పదియైదుడోలరు లిచ్చిననుమాకొకబియ్యపుబస్తా దొరకుటయరుదయ్యెను. అందుచేత నొక్కొక్కమనుష్యుడు దినమున కరవోనుబియ్యముకంటె నెక్కువతినగూడదనియమమేర్పఱచుకొంటిమి. గొట్టెమాంస మొకటి మాకు కావలసినంత లభించుచువచ్చెను. ఈవిధముగా గట్టములఁ బడుచు గ్రాంటుదొరగారి దయచేత మేమెట్టులో మఱియొకయోడ నెక్కగలిగితిమి. మందభాగ్యు లెక్కడికి బోయినను విపత్తులు విడువవుగదా! ఆయోడ కలాసులకు మూపై నిర్వోత్తుకాగ్రహముగలిగెను. అందుచేవారు మమ్మవమానింపఁ దొడఁగిరి. అంతియగాక నేను నాతోనున్న నలుగు రింగ్లీషువారు మఱియొక

మహమ్మదీయుడు మేచూటుగురచుగలసి తన్ను జంపుట కొకకుట్ర పన్నుచున్నారమని నూపయి ననుచూసపడి యాయోడ యధికారి మాకు సంక్లిష్టమేయించి యంతతో బోక మాకింకను దారుణదండన విధింతునని బెదరించెను. కీడులో మేలన్ను నాతోనున్న నలువురి దొరలలో నొకనికి శ్రాంతిభావ వచ్చియుండెను. ఆభావతో నతడు నావ యధికారితో మాస్థిగతుల విస్పృష్టముగ జెప్పిమాసామానులు పరీక్షింపుమని వేడగా నతడు సరేయని శోధించి మావద్ద ప్రాణములు తీయునాయుధము లేవియు లేవని గ్రహించి మమ్మువిడిచి పుచ్చెను. ఇట్లు మాకప్తము లనంతములయి యుండెను. అటులుండ నాసమయమున డెన్మార్కు దేశమువారియోడ కలకత్తాకు బోవు బోవుచుండెను. గ్రాంటుదొరగారు మమ్మాయోడమీద నెక్కించి బంగాళాదేశమునకుఁ బంపుదుమని వాగ్దానముచేసి యాయోడ యధికారితో జెప్పనా నావమీద స్థలము లేదని యతడు ప్రత్యుత్తర మిచ్చెను. మేమేదోయొకమూల నిరికికూర్చుండి కాలక్షేపము నేయఁగలమని మరల వానికి వర్తమానమంప నతఁ డంగీకరించి నన్నును నాతోనున్న తురకవానిని నావయెక్కించుకొనుటకు నెనిమిదివందల డోలరులు (అనగా రెండువేలరూపాయిలు) కావలయునని యడిగెను. ఈయోడ కిరాయి ఓక్కిలి యెక్కువగా నున్నదని యభిప్రాయపడి గ్రాంటుదొరగారు కొంతతగ్గింపుమని మాపక్షమునుబూని కొంతపతకు వాదించిరి. కాని యాయోడయధికారి పట్టినపట్టు విడువనందున గ్రాంటుగారు స్థితిగతులు చూచి యాయోడ దాటిపోయినచోమరల నేయోడయు దొరకదనియు దొరకినను కిరాయి యింతకంటె తక్కువ యుండదనియు నీనడుమ గొత్తమాంసముదక్క భోజనపదార్థము లేవియు దొరకవుగావున మిక్కిలి యవస్థపడవలసియుండు ననియు జెప్పియాబేరము నొప్పుకొమ్మని నా కుపదేశించిరి. ఆయుపదేశమును శిరసావహించి తురకయు నేనును చెరియెనిమిదివందల శిఖారూపా

యిలు కలకత్తాలో నోడయధికారుల కిచ్చునట్టాప్పకొని పత్రముల వ్రాసియిచ్చి యోడయెక్కితిమి. మొదట మేమెక్కినయోడలోనుండి యొకబియ్యపుబస్తా నెట్లయిన మాకిప్పింపుమని వేడుకొంటిమి. అతఁ డట్లేయని యాయోడయధికారి కొకచీటివ్రాసి పంప నతఁడు మా కోరిక నిరాకరించె. అప్పుడు ముప్పదిదోలరులకు మేము మణుగున్నర బియ్యము కొంటిమి. అదిగాక నేను వెనుక దొంగతనముగా దాచు కొన్నబియ్య మొక యరబస్తాయుండెను. ఈసరకులతో బయలుదేరు నప్పుడు గ్రాంటుదొరగారు మేమెక్కిన యోడయధికారితో మమ్ము దయతో నాదరింపుమని చెప్పెను. ఎవ రెంత జెప్పినను మా దురదృష్టము మమ్ము విడువదయ్యె. పడునాటువందల రూపాయలు వుచ్చు కొని యాయోడయధికారి తురకను నన్ను సామాన్యపు డింగీ పడ వలలోఁ గూర్చున్నప్పుడున్నంత సౌఖ్యమైనను లేనిచోటుల గూలవే యుటయేగాక యంత యనాదరణము! సేయవలయునో యంత యనా దరణము చేసెను. మాకును మఱియేడుగురు మనుష్యులకును వంట చేసికొనుటకుఁ ద్రాగుటకు దినమున కొకకుండెడు నీ రతఁడు పంపుచు వచ్చెను. ఆయోడ యెక్కినదిమొదలు పద్మనైదు దినములవఱకు మామందభాగ్యముచేత మేము పడిన యిడుమ లిట్టిట్టివని నేను వ్రాయజాలను. తరువాత నాలుగైదుదినములకు (అనఁగా డిశంబరు 5 వ తారీఖున నర్ధరాత్రుమున) మేము కలకత్తా నగరము సురక్షిత ముగాఁ జేరితిమి.”

ఇట్లు చచ్చిచెడి యెట్లో కలకత్తాచేరి జీజీభాయి కొన్నినాళ్ళుచ్చుటనుండి బొంబాయినగరమునకుబోయెను. ఆపురమున కొంతకాలముండి మరల చీనాదేశమున కింకొకసారి నావికాయాత్రచేసి 1807 వ సంవత్సరము తిరిగివచ్చి బొంబాయిపురమున స్థిరముగఁ గాపురముండెను అదిమొదలుకొని వర్తకవిషయమున నతఁడు తిరిగి ప్రయాణము చేయలేదు. ఆనగరమునందే యతఁడు ముగ్గురుభాగస్వాములతోఁ

గలసి యొకవర్తక సంఘము స్థాపించి మిక్కిలి పాటుపడి జాగరూక తతో వ్యవహరించి 1827 వ సంవత్సరమునకు రమారమి రెండు కోట్లరూపాయలు సంపాదించెను. అహహా! నూటయిరువదిరూపాయలతో జీవయాత్ర నారంభించిన యీపేద యిరువదియైదు సంవత్సరములలో నెంత ధనికుడయ్యెనో చూడుడు. దీనికి గారణమేమి! మనకు దైవ మింతియేయిచ్చెనని నింద్యమయిన సంతృప్తి నొంది “కూపస్తమండాకమువలె” స్వదేశమున నేయుండి యిడుమలబడక పిన్ననాటనుండియు విదేశములలో విరివిగా వాణిజ్యమును సేయుటయే దీనికి గారణము.

అతడు ధన మార్జించు నుపాయ మెంత బాగుగ నెఱిగి యుండెనో పాత్రాపాత్ర మెఱిగి బీదలనిమిత్తము దానిని వినియోగించు నుపాయము సంతబాగుననే యెఱింగియుండెను. పునహా బొంబాయి నూరతు మొదలగు పట్టణములు ఘూర్జర దేశమునందలి నవసారీ మొదలగు గ్రామములు చూచినవారికి జీజీభాయి యొక్క యశాదార్యము భూతదయాళుత్వము తప్పక తెలియును. కృపాసము ద్రుండగు నీపారసీ కులస్థుడు మహారాజు లిచ్చినట్లు మితిమీరిన ధనరాసులు దానములిచ్చి ధర్మవైద్యశాలలు, పాఠశాలలు, చెరువులు, సత్రములు, బాటలు, నూతులు మొదలగువానిని నిర్మింపజేసి లోకోపకార పారీణుడయ్యెను. ఈదానములు సేయుటలో జాతిమత వర్ణభేదముల నతడెన్నడు పాటింపలేదు, ఈదానకర్తనికీర్తి సకలదేశవాస్తవగుటచే శ్రీ విక్టోరియా మహారాజ్ఞిగారు వాని యశాదార్యమునకు మెచ్చి 1842 వ సంవత్సరమున నైటనుబిరుదము నిచ్చెను.

అత్యంతశౌరవనూచక మగునీబిరుదు పొందినవారిలో హిందూదేశమున జీజీభాయియే మొట్టమొదటివాడు. ఆబిరుదు వచ్చినప్పుడు వానిస్వకులమువారగు పారసీలు చాల సంతసించి వానిని

గౌరవించిరి. ఆబిరుదమును వాని కిచ్చునపుడు బొంబాయి గవర్నరు గారగు సర్ జార్జ్ ఆండ్రసన్ దొరగారిట్లు పలికిరి. “సీపు రాజు లిచ్చినట్లు దానము లిచ్చి మానవకోటి దుర్దశను దొలగించి యీ యపూర్వగౌరవమునకుఁ బాత్రుఁడవయితివి”, 1843 వ సంవత్సరమునం దతఁడు బ్రిటీషుగవర్నమెంటువారివలన నొక బంగారుపతకమును బహుమానముగఁ బడసెను. అమితముగు దేశాభిమానము నాదార్యము గలుగువాఁడగుటచే వానికాపతక మీయఁబడినట్లు దానిమీఁదనే వ్రాయఁబడియున్నది. అప్పటి బొంబాయి గవర్నరు గారగు సర్ జార్జ్ ఆర్డరుదొరగా రాపతకమును ఆయన కిచ్చునప్పు డిట్లనిరి. “సీపు దేశోపకారార్థము కేవల సత్కార్యముల నిమిత్తమే తొమ్మిదిలక్షలరూపాయలు దానము చేసియుంటివని యనేకులవలన వినియుంటిని. ఇట్టి యాదార్యము దేశాభిమానము సూచించు ధర్మకార్యములను శ్రీరాణిగారు తగునట్లు గుర్తెఱుందుగురుగాక.”

ఆతని ధర్మకార్యములు ప్రత్యేకముగ నొకజాతికి నొక దేశమునకు యేర్పడియుండలేదు. ఆంగ్లేయ సైనికులు స్వదేశపు సిపాయిలుఁగూడ మంచునెలపులగు కాబూలు కొండలనడుమ యుద్ధము భూములకు బలియగుచున్నప్పుడు ఐర్లండునందును స్కాట్లండునందును గాటంబులగు కాటకంబులచే జనములు మలమలమాడి హాహాకారములతో నలమటబడినప్పుడు, క్రిమియాయుద్ధమునందు దిక్కులేక శూరశిఖామణు లనేకులు నిహతులైనప్పుడు ననాధలగువారి భార్యలు బిడ్డలు దురవస్థ ననుభవించుచుండ వెనుదీయక యీదాన కర్తుఁడే గొప్పసహాయములఁ జేయుచు వచ్చెను. ప్రాన్సుదేశమున 1859 వ సంవత్సరమున నొకనదిపొంగి దేశమునకు మిక్కిలి చెరువు చేసెను. ఆవరదలవలన విహతులఁ బడినవారికిఁ బంచిపెట్టెను. యిక్కడనుండి యైదువేల రూపాయలంపెను. ఆమహోపకారము

నకు ప్రెంచివారు మిక్కిలి సంతసించి వానికి గృతజ్ఞులయి వందన ములఁ జేసిరి.

1856 వ సంవత్సరమున జీజీభాయియొక్క విగ్రహ మొకటి నిర్మించి బొంబాయినగరమునఁ బెట్టవలయునని జనులు సభచేసిరి. ఆసభకప్పటి గవర్నరు గారగు నెల్ఫినిష్టన్ ప్రభువుగా రగ్రాసనాధి పతిగా నుండిరి. ఆవిగ్రహమునకు రమారమి యేబదివేలరూపాయి లయినవి. ఆతఁడిప్పుడు లేకపోయినను వానికీర్తి దేహమోయన్నట్లా విగ్రహ మిప్పటికిని బొంబాయిపురమందిర మలంకరించుచున్నది. ఈతనభార్య దాతృత్వమున నీతని మించినది. బొంబాయినగరము నకు సాలసత్తీయను చిన్నదీప్వమునకు నడుమనున్న వంతెన యీ తనిభార్యచేసిన దానమువలననే కట్టఁబడినది. అవంతెన ఘుగింప బడినప్పుడు గవర్నరుగారగు సర్ జార్జి ఆర్తరు వొరగారు జీజీభాయి గారి భార్యను గొనియాడుచు నీక్రింది విధముగాఁ బలికిరి.

“1841 వ సంవత్సరమున వర్షకాలమం దొకనాఁడు రమా రమి యిరువదిపడవలు బొంబాయినుండి సాలసత్తికి గొందఱు మను ష్యులం దీసికొనిపోవుచు మునిగిపోయెను. ఈయుపద్రవముచే జను లనేకులు మృతినొందిరి. జీజీభాయిగారిభార్య యతిదారుణమగు నీ వర్తమానమును విని భేదపడి యక్కడ యొకవంతెన దొరతనమువా రేల కట్టంపఁగూడదని కొందఱి నడిగి ప్రాణాపాయమును నివారించు నట్టి సత్కార్యములను జేయుటకు దొరతనమువారు సొమ్ము వెచ్చిం చుటకుఁ బూనుకొనరనివిని తనస్వంతసొమ్మిచ్చి యామహాకార్య మును తానే నిర్వహింప నిశ్చయించుకొని యాపని కెంత సొమ్ముగనో తెలియఁజేయుమని యింజనీరుల నడిగెను. అప్పుడు కొందఱింజనీర్లు చక్కఁగా విచారించి యాకార్యమున కటువదియేడువేల రూపా యిలు సరిపోవునని యంచనా వేసిరి. సాధారణముగా గొప్పపను లకుఁ గావలసినసొమ్మునకు, ఇంజనీరులు వేయు సంచనాలకు సంబంధ

ముండదని మీరందఱెఱుంగుదురు. ఈవంతునకు వారు వేసిన యంచనాసామ్య నిజముగా గావలసినసామ్యంలో మూడవవంతై యుండెను. దయాస్వరూపిణి యగు జీజీభాయి దొరసాని యింజనీరు వారు కోరినసామ్యంతయు (అనగా నఱువదియేడువేల రూపాయిలు) నిచ్చి తన సంకల్పించిన ధర్మకార్యము నెఱవేరునని యుష్విభులూరు చుండ నింజనీరులుసామ్యంతయుఁబనిలో మూడవ వంతులకే సరిపెట్టి కాళ్ళు చావుకొనికూర్చుండిరి. పనియాగిపోయినదనివినియాయిల్లాలు మరల నిరువదిమూడువేలరూపాయిలు నిచ్చి (అనగాలక్షపూర్తిచేసి) పని కొనసాగింపు మనియెను. ఆధనముతోఁగూడ కార్యము తుద ముట్టకపోవుటచే నామె వెండియుఁ బదివేలరూప్యము లిచ్చెను. ఆ సామ్యును సరిపాకపోవుటచే బాంబాయిదొరతనమువారు హిందూదేశపరిపాలనము సేయుచున్న ఈస్టిండియా కంపెనీ డైరెక్టర్లకు ధన సహాయము చేయుమని వ్రాసిరి. ఆ డైరెక్టర్లవద్దనుండి యెంతకాల మునకు బ్రత్యుత్తరము రాకపోవుటచే జీజీభాయి దొరసానిగారు మిక్కిలిచింతించి యెట్లయిన ప్రారంభింపఁబడిన కార్యము కొనముట్టింపవలయునని యదివఱ కిచ్చిన మొత్తముగాక మరలనొకసారి నాలుగు వేలు వేరొకసారి యాఱువేలు మరియొకసారి పదివేలు మొత్తము మీద నిరువదివేలరూపాయిల నిచ్చెను. ఈధనముతో నిదివఱ కామె యిచ్చిన ధనవంతయు లక్షముప్పదివేలయ్యెను. చాలకాల మాలస్యము చేసిచేసి యింగ్లాండులోని డైరెక్టర్లు ఎట్టకేల కటమీద గావలసిన సామ్యంతయుఁ దామే పెట్టుకొని యాకార్యము సమగ్రముగఁ జేయింతుమని యనుతిచ్చి యాప్రకారము పనిచేయించిరి. కాని కొంతసామ్య వ్యయముచేసిన తరువాత డైరెక్టర్లు సామ్యులేదను నెపమున పని నిలుపునేయు మన్నట్లు మొన్ననే నాకుఁ దెలిసినది. ఈ మాట వినినతోడనే దానముచేయుటకు వినుపులేని యా జీజీభాయి దొరసానిగారు మునుపిచ్చిన సామ్యుగాక వంతైన పూర్తిసేయుట కిఱువదిరెండువేలరూపాయిలును గట్లువేయుట కైదువేలరూపాయిలు

ను దయచేసి యున్నది. దయాతరంగిణి యగు సీసాధ్వీ యిప్పటి కొక లక్షయేబదివేలరూపాయల సీయెక్క కార్యమునకే యిచ్చియున్నది. దేశస్థులలో నిడుపేదలు తమకుఁ గావలసినవస్తువులను దాము తెచ్చు కొనజాలరు గావున వారికిం గలుగు లోటుపాటుల సవరించుభారము భాగ్యవంతులదని యాసాధ్వీ యభిప్రాయము.”

అని యాగవర్నరుగారు కొండొకసేపామెను మఱి కొండొకసే పామెభర్తను వాడుచేసిన పాత్రదానములనిమిత్తమయి కొనియాడి మొత్తముమీద జీజీభాయి కుటుంబమువారు ధర్మకార్యములనిమిత్త ము లక్షపాను లనఁగా నిప్పటిధరప్రకారము పదునైదులక్షల రూపా యలు దానమిచ్చెనని సభ్యులకుఁ దెలిపెను.

1858 వ సంవత్సరమున విక్టోరియాదేవిగారు మన దేశమును కంపెనీ యధీనమునుండి తనయేలుబడిక్రిందికిఁ దీసికొనినప్పుడు జీజీ భాయిగారికి ‘బేరొనెట్’ అను బిరుదము నిచ్చిరి. ఈగౌరవ మంతకు ముందేగాక యిటీవల సయితము మనదేశస్థులలో నెవరికిం గలుగ లేదు. దయాసాగరుడగు సీమహాదాత 1859 వ సంవత్సరమున ననఁగా డెబ్బదియాతేండ్ల ప్రాయమునఁ గాలధర్మము నొందెను.

ఆయన చనిపోయినాఁ డనుమాటయేకాని చేసిన సత్కార్య ములవలన నిప్పటికి జీవించియున్నాఁడని మనము గ్రహింపవలయును. ఈ జీజీభాయిగారి చరిత్రమువలన మనము నేర్చికొనవలసిన సీతులు కొన్ని యున్నవి. అందు మొదటిది స్వతంత్రవృత్తి సంపాదించుకొనుట. మనదేశములోఁ జదువుకొన్నవా రందఱు దొరతనమువారి నాశ్రయించి యేదో యుద్యోగము సంపాదించి జీవితమంతయు నందులోనే గడుపుచు ననేకబాధలు పడుచున్నారు. అట్లు చేయుట తప్పు స్వతంత్ర వృత్తిని సంపాదించుకొన వలయునేకాని యెల్లకాలము దొరతనము

వారినే నమ్మకొనియుండఁగూడదు. జ్ఞానమునిమిత్తము చదువుకొనవలయునుగాని యుద్యోగము నిమిత్తము చదువుకొనఁగూడదు. తగిన జ్ఞానము సేంపాదించుకొని స్వతంత్రవృత్తి నవలంబించుట పురుష లక్షణము. జీజీభాయి యీసిద్ధాంతము నమ్మినవాఁడగుటచే స్వతంత్రవృత్తి నవలంబించి యెన్నియిడుమలకై న నోర్చి యంతటిగొప్పవాఁడయ్యెను.

రెండవది విదేశప్రయాణము. విదేశములకుఁ బోవుట తప్పని తలఁచినంతకాలము మనదేశస్థులు దారిద్ర్యము ననుభవింపుచునే యుందురు. నిరుపయోగములగు నిబంధనములఁ బెట్టికొని సంకెళ్ళు తగిలించుకొన్నవానివలె విదేశములకుఁ బోఁజాలక మనదేశముననే తిరుగుచుండుటచే మనయవస్థ యింతవఱకు వచ్చినది. విదేశములతో యధేచ్ఛముగ వర్తకముఁ జేయుటచేతనే జీజీభాయి మిక్కిలి గొప్ప వాఁడయ్యెను.

మూడవది దాతృత్వము. మనదేశములో దాతలసంఖ్య యధికముగానే యున్నది. కాని యాదాత లందఱు పాత్రాపాత్రము నుచితానుచితము నెఱుంగక దానములు సేయుచున్నారు. బ్రాహ్మణునిమిత్తమే యుపయోగించు సత్రములకు నెవ్వరికి నుపయోగము లేని దేవాలయములకు నిమృన్నచో మన దేశస్థులు ముందంజ వేయుదురు. దిక్కులేనివారికి సత్రములు వేయించుట మొదలగు సత్కార్యములు మన వారిదివఱ కెఱుంగనే యెఱుంగరు. బ్రాహ్మణులు గాని వారికి దానము సేయుట పాపహేతువని మనవారికి దురభిప్రాయము గలదు. జీజీభాయిగారి చరిత్రమువలన నట్టి దురభిప్రాయములు పోవు గాక !

సర్ మంగళదాస్ నాథూభాయి

మంగళదాస్ నాథూభాయి 1832 వ సంవత్సరం అక్టోబరు నెలలో బొంబాయి నగరమున జన్మించెను. అతడు గుజరాతీలలో కపూల్ బనియా తెగలోఁ జేరినవాడు. అనఁగా నొక తెగకోమటి యని అర్థము. అతని పూర్వులు కతేవారు ద్వీపకల్పమునందలి గోల్లా యను పట్టణమునుండి వచ్చి బొంబాయిలో నివసించుచుండిరి. మంగళ దాసుయొక్క తాతయగు రామదాసు మనోహరదాసు కాలమున నీకుటుంబము ధనవంతమై ప్రఖ్యాతిఁ గాంచెను. ఇతని తండ్రియగు నాథూభాయి రామదాస్ శెట్టి కుమారుడు మంగళదాసు పదునొకండు సంవత్సరముల ప్రాయముగలవాడై నప్పుడే మృతినొందెను. మంగళ దాసు కొంతకాల మాండ్లీయభాష ప్రారంభించి పాఠశాలలోఁ జదివి తరువాత నొకయుపాధ్యాయునిఁ బెట్టుకొని యింటివద్ద నింగ్లీషు నేర్చుకొనెను. అతనికి బదునాటవయేట రుక్మిణీభాయి యనునామెనిచ్చి బంధువులు వివాహము చేసిరి. తరువాత రెండుసంవత్సరములకు అనఁగా యుక్తవయస్సు వచ్చినతరువాతఁ వాని యాస్తి వాని కప్పగించిరి.

చిన్నతనమునుండియు మంగళదాసునకుఁ దనసంఘమునందుఁ బ్రబలియుండిన దురాచారములఁ దొలగించి కొన్ని మార్పులు చేయవలెనని తలంపుండెను. కపూల్ కోమటులుచేయు హోళీపండుగలో నాగరికులు చేయఁగూడని మద్యపానాది దుర్వ్యాపారములు పెక్కులుండెను. మంగళదా సాకార్యముల నివారించి పండుగ సలక్షణముగా జరుగునట్లు కొన్నియేర్పాటులు చేసెను. ఆయేర్పాటులు మంచివగుటచే జనసమ్మతములుగ నుండెను. గుజరాతీదేశమున పీఠస్థులగు మహాగురువులకు మహారాజులనిపేరు గోముఖివ్యాఘ్రములగు నామహారాజులు గురువులని పేరుపెట్టుకొని నిజముగా మహారాజులకన్న నెక్కువ భోగము లనుభవించుచు మతము పేరుపెట్టి శిష్యులకు

దుర్నితలను బోధించుటయేగాక యెంత మోటవాండ్రయిన సిగ్గుబడవలసిన నీతిబాహ్యకర్మముల స్వయముగఁ జేయుచుందురు. ఈగురువులందరుఁ వల్లభాచార్యమతస్థులు. ఈయాచార్యులుచేయు దౌర్జన్యములు చూచి సహింపలేక మంగళదాసు వారి దుర్మార్గముల బయలుపెట్టి దలఁచెను. అతనితలంపున కనుకూలముగ నాకాలమున కెరసన్ దాన్ మాల్జీయను యదార్థవాది యొకఁడు బయలుదేరి సత్యప్రకాశిక యను నొకపత్రిక స్థాపించి యందులో నీమహారాజులు చేయు నీతిమాలినపనులను వెల్లడింపుచురాఁగా మంగళదాసు వానికిఁ దోడ్పడి కుడిభుజమయి పనిచేసెను. ఆమహారాజులో నొకఁడు మాల్జీ గారిమీఁదఁ బ్రతిష్టానష్టమునకు వ్యాజ్యము తేగా నప్పుడు నాధూభాయి వానికభయమిచ్చి వేయివిధముల కనిపెట్టుటయే గాక తాను వానిపక్షమున సాక్ష్యముఁగూడ నిచ్చెను. మంగళదాసుసాక్ష్యము నేరమును విచారించిన జడ్జిలకు మంచియభిప్రాయమును గల్గించెను. అందుచేత తీర్పుప్రాయునప్పుడు జడ్జిలలో నొక రిట్లనిరి, “తనమతములోఁ జాలదురాచారము లున్నవని దృఢమయిన నమ్మకము తన మనస్సులో లేనిపక్షమున మంచిస్థితియు గౌరవమును గల మంగళదాసువంటి పెద్దమనుష్యుఁడు కోర్టుకు వచ్చి, కులస్థులయొక్కయు బంధువులయొక్కయు దూషణకై న నోర్చి యేల సాక్ష్య మిచ్చును.” అదివర కతనివర్ణమునకు వంశపరంపరగా వచ్చునట్టి కులపెద్ద యొకఁడుండెను. వర్ణపుఁ గట్టుబాటులలో నతఁడెంత చెప్పిన నంత జరుగుచు వచ్చె. వర్ణవ్యవహారములెల్ల నొక్కమనుష్యుని పెత్తనముమీఁద నుంచుట మంచిదికాదని యాతఁడు కులస్థుల నందఱఁజేర్చి, కులపెద్ద వంశపరంపరగా వచ్చుట యనుచితమని చెప్పి, యెప్పటికప్పు డొక పెద్ద నేర్పరుచుకొమ్మని యుపదేశించి తనమాట వారందఱు వినునట్లు చేసెను. అంతలోఁ బోలీసుక వెనుక పెత్తనముఁ జేసిన సెట్టి మీఁద వ్యాజ్యము తెప్పించి యతనియొద్ద ధర్మవ్యయమునిమిత్తమున్న

సామ్మ తీసికొని కులస్థులు ధర్మమునిమిత్త మిచ్చిన సామ్మ యెక్కువ మంది యభిప్రాయము ననుసరించి వ్యయము చేయవలసినదేకాని యొక్క కులపెద్దమాట చొప్పుననే జరుగఁగూడదని యేర్పాటుచేసెను. మంగళదాసు నాథూభాయికి మొదటినుండియు విద్యాభివృద్ధి జేయవలెనని యభిలాష గాటముగానుండెను. 1862 వ సంవత్సరమున బొంబాయిపురవాసులగు కొందఱు పెద్దమనుష్యులు మగపిల్లలకొక పాఠశాల స్థాపించదలప దాని కాతడు సహాయము చేసెను. హిందూ దేశములో బెద్దపరిక్షలయందు గృతార్థులయి పిదప విదేశములందు జదువ నుద్దేశించువారి నిమిత్తమత డిరువదివేలరూపాయిల బొంబాయి యూనివర్సిటీ వారికిచ్చెను. 1864 వ సంవత్సరమున మంగళదాసు భార్య మృతినొందెను. ఆమెజ్జాపకార్థ మతండు కళ్యాణనగరమున నేబదివేల రూపాయిల వ్యయముచేసి యొకధర్మవైద్యశాల గట్టించి దానిఖర్చులనిమిత్తము మఱి యిరువదివేలరూపాయిలు దొరతనము వారిచేతికిచ్చెను. పునహానగరములో డేవిడ్ సాసూ ననువారు కట్టించిన ధర్మవైద్యశాలలో గతిలేని హిందూస్త్రీల నిమిత్త మొక భాగము మూడువేలు కర్చుపెట్టి మంగళ దాసు కట్టించెను.

1860 వ సంవత్సరమున గవర్నమెంటువారు క్రొత్తగావచ్చు బడి పన్ను (అనఁగా ఇన్ కంట్ టాక్సు) ప్రజలమీద వేసినప్పు డావిషయ మయిన సంగతులు విచారణచేయుట కీతని కమీషనరుగా నియమించిరి. కాని యాపన్నెట్లు వేయవలయు నను నభిప్రాయములో నితనికి దక్కిన కమీషనర్లకును సరిపడనందున నతఁడాపనిని స్వల్పకాలము లోనే మానివేసెను. మంగళదాసునకు రాజకీయవ్యవహారముల యందుఁగూడ జాల నభిలాషకలదు. అట్లుండుట చేతనే యతడు 1867 వ సంవత్సరమున 'బొంబె ఎసోసియేషను' అను నొకసంఘమును స్థాపించెను. ఈసంఘముయొక్క ముఖ్యోద్దేశము హిందూ దేశస్థులకు రాజకీయవ్యవహారములయందభిరుచి పుట్టించుటయే.

ఈ కార్యములు చేయుటచేత నతఁడు ప్రజలవిశ్వాసమునకు బాత్రు డయి బొంబాయిగవర్నరుగారి యాలోచనసభలో సభ్యుఁడుగాఁ బ్రజలవలన నేర్పరుపబడి యెనిమిదిసంవత్సరములాపనిచేసెను. ఆకాల ములో జరుగు ప్రతివిషయమును గూర్చి యతఁడు గాఢముగాఁ జర్చించుటయేగాక ప్రజాక్షేమముగూర్చి యధికారులతో నిర్భయముగ బోరాడుచు వచ్చెను. 1874 వ సంవత్సరమున మంగళదాసు దేహా రోగ్యము సరిగాలేక నాపని మానుకొనినప్పుడు బొంబాయి గవర్న మెంటువారీ క్రిందియు త్తరమును వ్రాసిరి.

మీరు గవర్నరుగారి యాలోచనసభలోఁ జరకాలము కష్ట పడి పనిఁజేసి యిప్పుడు మానుకొనుచున్నందున లోకోపకారార్థముగ మీరు చేసిన పనిని గూర్చి మేము ప్రశంస జేయకపోవుట పాడిగాదు' 1872 వ సంవత్సరము 1 వ మే తారీఖున బొంబాయిగవర్నరుగారిగు సర్ సేమోరీఫిర్దౌల్ద్ దొరగారు మంగళదాసునకు సి. ఎస్. ఐ. అను బిరుదమునిచ్చుచు నీక్రిందివిధముగాఁ జెప్పిరి.

“మంగళదాసుగారూ! ఈబిరుదమునకుఁ దగిన యుత్తమపురు షులపేళ్ళు కొన్ని తెలియజేయుమని పైయధికారులు నన్ను గోరగా నేను శ్రీవిష్ణోరియా మహారాజ్ఞుగారికి సంతోషపూర్వకముగా మీపేరు వ్రాసి పంపితిని. దయాస్వరూపిణియగు శ్రీవిష్ణోరియా మహాదేవిగారు నాచేసిన విన్నపము నాదరించిన్నారు. మీస్వతంత్రప్రవర్తనము మీ లోకోపకార పరాయణత మీరీబిరుదునకు దగుదురని ఋజువుచేసినవి. అందుచేత నంతోసంతోషముతోనే నీబిరుదములను మీకిప్పుడు సమర్పించుచున్నాను. ఈబిరుదులు చిరకాలము వహించుటకు భగవంతుడు మీకాయు రారోగ్యము లొసంగుఁగాక!” 1875 వ సంవత్సరమున విష్ణోరియారాణిగారు పానికి గుర్ అనుబిరుదము నిచ్చిరి. ఈబిరుదుపొందిన హిందువులలో నితఁడే మొట్టమొదటివాడు. అసంప

త్సరమండే విష్వోరియారాణిగారి జ్యేష్ఠపుత్రులును మనప్రస్తుత చక్ర
వర్తిగారు నగు ఎడ్వర్డుగారప్పడు యువరాజుగానుండి మనదేశ
మును జూడవచ్చి బొంబాయి నగరమునకుఁబోయి మంగళదాసు
యొక్క యిద్దఱుకుమారుల వివాహముహోత్సవ కాలమునను స్వయ
ముగ వచ్చి వానిని గౌరవించెను. యువరాజుగారు స్వయముగ
నింటికి వచ్చిన గౌరవము హిందువులలో మంగళదాసునకుఁ దప్ప
మఱి యెవ్వరికిని లభింపలేదు. మంగళదాసు నింటికి వివాహము
నిమిత్తము వచ్చిన చుట్టము లందఱు మహానందభరితులయిరి. తనకు
గలిగిన యీయపూర్వ గౌరవముచేత మహానందభరితుడయి మంగ
ళదాసు తనకృతజ్ఞతను యువరాజునకు దెలుపుకొనెను. యువరాజును
జూచుట కాసమయమున వర్తకు లనేకులు వచ్చిరి. ఆవచ్చినవారిలో
లక్షాధిపతులు కోటీశ్వరులు నగువారిం గొందఱిని యువరాజునకు
జూపి పిమ్మట వాని కత్తరు పన్నీరుతాంబూలములిచ్చి వారినిపంపెను
ఆసమయమున .మంగళదాసునియింట పువ్వులు కుప్పలు కుప్పలయి
పడెను. తనయింట జరిగిన వివాహము యువరాజదర్శనము నను
సారెండుసంగతుల జూపకార్థము మంగళదాసు బొంబాయినగరములో
నిరువదియైదువేల రూపాయలు మూలధనముతో నొకసత్రము
వేసెను. ఆమూలధనము పేరు సర్ మంగళదాసు నాథూభాయి
కపూలునిరాశ్రయలో నిధి అదిగాక మఱి యిరువదియైదువేల రూపా
యలు మూలధనమిచ్చి గుజరాతీ కోమటులయందఱి యుపయోగము
నిమిత్తము వాకేశ్వరయను గ్రామమున నొక యన్నసత్రము
వేయించెను.

1877 వ సంవత్సరమున శ్రీయువరాజుగారు హిందూదేశ
మును జూచినందుకు కొందఱిని గౌరవింపదలచి దొరతనమువారు
కొన్ని వెండిపతకములు చేయించి యందొకదానిని మంగళదాసు
కిచ్చిరి. ఆపతకమును మంగళదాసున కప్పటి బొంబాయి గవర్నరు

గారగు సర్ రిచార్డు తెంపిల్ దొరగారు స్వయముగా సమర్పించుచు నాసమయమున నిట్లుని చెప్పిరి. “శ్రీరాణీగారిచేత నీయబడిన యీపత కమును మంగళదాసునకు సమర్పించుట కింతకన్న మంచిసమయము దొరకదుగనుక నిష్పక్షేయీ మిత్రులయెదుట దీని నిచ్చుచున్నాను. అతని నిదివఱకే నెఱిగియుండిన యీ తెల్లదొరలయొక్కయు స్వదేశ స్థులయొక్కయు సముఖమున మంగళదాసు దేశమునకు బొంబాయి నగరమునకు దనసంఘమునకుఁ జేసినయుపకారములను వానియాదార్యమును వానిమనశ్శుద్ధిని వేరే నేను వేయినోళ్ళ బాగడ నక్కరలేదు. ఇంగ్లీషువారి యధీనములోనున్న హిందూస్థానములో నెల్ల శ్రేష్ఠమైనది గుజరాతీదేశము. ఆదేశస్థులలో మిక్కిలిగొప్పదియగు కోమటి తెగలో జేరినవాడు మంగళదాసు. అతని సంఘమునకు నతను తగిన ప్రతినిధియని మీరందఱు తొప్పకొనఁదగిన యంశమే. గడచిన నూరు సంవత్సరములనుండి వాని పూర్వులు దొరతనమువారిచేతఁ బ్రజల చేతఁ జాల గౌరవింపబడుచున్నారు. ఏతేట వారియైశ్వర్యము వృద్ధియగుచున్నది. ఇతఁడు బొంబాయి సంఘమునకు ప్రధానపోషకుఁడు. ఈయన బొంబాయి రాజధానికి వెనుకటి గవర్నరుగారగు సర్ బార్టిల్ ప్రయర్ గారి యాలోచనసభలో నెనిమిదేండ్లు సభ్యుడుగా నుండెను. అతడు దానములుసేయునప్పుడు కుడిచేయి ఇచ్చినదాని నెడమచేయి నెఱుగదన్నట్లు దానము సేయువాడు. కళ్యాణనగరమున కట్టించిన ధర్మనైద్యశాలయు బొంబాయినగరమున స్థాపించిన బాలికాపాఠశాలయు వానియాదార్యమును ఘోషించుచున్నవి.

ఈమంగళదాసునాథుభాయి ఆ 1890 వ సంవత్సరమున లోకాంతరగతుడయ్యెను. అతడు మృతినొందునప్పు డొక్కమరణ శాసనము వ్రాసి యందు రమారమి యెనిమిదిలక్షలరూపాయలు ధర్మకార్యముల నిమిత్తము వ్యయముచేయుమని నియమించెను. అందు ముఖ్యదానములివి. వాకేశ్వర గ్రామమువద్ద ధర్మనైద్యశాల



గోకులదాసు తెజపాలు

గట్టిచుటకు డెబ్బదివేల రూపాయలు, వానిపేరస్థాపింపబడిన శాలికా పాఠశాలకు రెండువేలరూపాయలు. తన తెగకోమటులలో బీదలకు సాయముచేయుటకు వేయిరూపాయలు. వాకేశ్వరధర్మశాల మర మ్మత్తు చేయుటకయిదువేల రూపాయలు ఇంగ్లాండుననుజోయి చదువు కొను పొందూవిద్యార్థులనిమిత్త మదివఱకిచ్చిన ఇరువదివేలుగాక మఱియు గొంతధనమిచ్చునట్లు మరణశాసనములో వ్రాసెను.

గోకులదాసు టెజపాలు

గుజరాతిదేశములో ప్రసిద్ధమగు కచ్చి యను సంస్థానము గలదు. అందు కొఠారా యను చిన్నగ్రామము గలదు. ఆగ్రామము నం దొక బీదకుటుంబమున నిద్దఱు బాలురు పుట్టిరి. అందొకఁడు 1793 వ సంవత్సరమున జన్మించెను. రెండవయఁతఁడు 1798 వ సంవత్సరమునఁ బుట్టెను. అందు జ్యేష్ఠుఁడగు నాంజి పదియేండ్లప్రాయము ననే తనపొట్ట పోసికొనుటకు బొంబాయికిఁ బోవలసివచ్చెను. పాప మతఁడు పగలు వీధులవెంబడి తిరిగి గుడ్డలమ్మకొని రాత్రి యొక యింటికిఁ గావలిపండుకొని జీవయాత్ర గడప నారంభించెను. ఎన్ని యవస్థలఁ బడినను రోజుకూలియైన సరిగా గిట్టకపోవుటచే నతఁడు చాలశ్రమపడుచు వచ్చెను. అతని తమ్ముఁడగు టెజపాలు రెండేండ్ల తరువాత బొంబాయికిఁ బోయి యన్నను కలిసికొనియె. అతఁడు గూడఁ జాల పరిశ్రమజేసి తన యిరువదియవయేట వర్తకుఁడయి స్వతంత్ర వ్యాపారముచేసి ముప్పదివేల రూపాయలు గడించి రమారమి ముప్పదియైదేండ్ల ప్రాయమున ననగా క్రీ॥ శ॥ 1833 వ సంవత్సరమున కాలధర్మము నొందెను. మృతిసొందు నప్పటి కతనికి రమారమి పదునొకండు సంవత్సరములు వయసుగల కుమారుఁ డొకఁ

డుండెను. అతడే గోకులదాసు తెజపాలు. ఆ బాలుని దురదృష్టము చేత, దండ్రీపోయిన కొలఁదికాలములోనే పెదతండ్రీయగు నాంజికూడ లోకాంతరగతుఁ డయ్యెను. మరణమొందునప్పటికి నాంజివద్ద మూడు లక్షలరూపాయి లుండెను నాంజికేగూడ బిడ్డలు లేకపోవుటచే వాని ధనమంతయు గోకులదాసునకే జెందెను. ఈ గొప్పయాస్తిని సరిగాఁ జక్కపెట్టుటకు వానితండ్రీయుఁ బెదతండ్రీయు సంరక్షకు నెవ్వని నేర్పరచిపోవలేదు. స్వయముగా జక్కపెట్టుకొనుటకు వానికిఁ దగిన వయసుగాని విద్యగాని లేదు. ఐనను వానితల్లి మిక్కిలి బుద్ధిశాలిని యగుటచే బాలుఁడు చెడిపోవకుండ ధనము తుయముగాకుండ నెంతయు జాగరూకతతో మెలంగి ప్రాయము వచ్చిన తరువాత ద్రవ్యమంతయుఁ బుత్రున కప్పగించెను. అదిమొదలతఁడు వ్యాపారములయందు మిక్కిలి శ్రద్ధాశ్శువై ధనవృద్ధి జేయుటయేగాక సంఘమున కెంతో యుపకారియయ్యెను. అతఁడు యావజ్జీవము విదేశములకు సరకు లెగుమతీసేయుటయు నచ్చటనుండి వచ్చిన సరకులు స్వదేశమునకు దిగుమతీసేయుటయు ముఖ్యవ్యాపారముగ బెట్టుకొనెను. ఇతఁడు గుజరాతీలలో భట్టియాకులస్థుఁడు. ఆతెగలో భాగ్యవంతులగువారు తప్పక వస్త్రములయంత్రములనో మతియేయితర యంత్రములనో తెప్పించి వ్యాపారము సేయుచుందురు. ఇతఁడో వారి మార్గము ననుసరింపక క్రొత్తపుంశ ద్రొక్కెను. అతఁడు చేసిన ప్రతివ్యాపారమున వానికి లాభము విశేషముగ వచ్చెను. ఎంతధనము సంపాదించినను గోకులదాసు ధనగర్వము నందక సర్వజన సులభుఁడయి యెల్లవారి కిష్టుడై యుండెను. అతఁడు సంఘసంస్కరణమునందభిలాష కలవాఁడని చెప్పుదురు గాని యా విషయమున జెప్పఁదగిన పని యెద్దియు జేసినట్లు కనఁబడదు. ఇతఁడు ముఖ్యముగ దానమునకు బ్రసిద్ధికెక్కెను. 1854 వ సంవత్సరమున నతఁడు మొట్టమొదట జన్మ

భూమికిఁ గోయి యచ్చటనున్న తన తెగవారి యపయోగము నిమిత్తము లక్షరూపాయల నొక్కనూరే దానము చేసెను. ఆ మరుచటి సంవత్సరమే గోకులదాసు తీర్థయాత్రలు సేయఁబోయి యా పుణ్యక్షేత్రములలో గొన్నిచోట్ల చెరువులు త్రవ్వించి కొన్నితావుల సత్రములు గట్టించి కొన్నియెడల నన్నప్రదానములు సేయించి మొత్తము మీఁద ధర్మకార్యముల నిమిత్తము రెండు లక్షలరూపాయలు వ్యయపరచెను. అక్కడనుండి వచ్చి గోకులదాసు బొంబాయిలో నున్న గుజరాతివారి విద్యాభివృద్ధి నిమిత్తము రెండుపాఠశాలలు స్థాపించెను. అవిగాక బొంబాయిలో నతఁడొక ధర్మవైద్యశాల పెట్టించి దాని పోషణము నిమిత్తము లక్షయేబదివేల రూపాయల నిచ్చెను. ఆవైద్యశాలకు నికను గావలసిన కద్దులు బొంబాయి మునిసిపాలిటీవారు దొరతనమువారు విహించి గోకులదాసు పేర దానినిప్పుడు జరపుచున్నారు.

బొంబాయిలో నున్న గొప్పవైద్యశాలలు మూడు. అందులో గోకులదాసు టెజపాలుగారి దొకటి. ఈదానములు గాక గోకులదాసు తన మరణశాసనములో మరికొన్ని సత్కార్యముల నిమిత్తము ధనదానము చేయవలసినదని మిక్కిలి విస్పష్టముగా వ్రాసెను. ఈమరణశాసనము మిక్కిలి బాగుండుటచే నేటికిని బొంబాయిలో మరణశాసనములు వ్రాయఁదలంచువారనేకులు దీనినే మాదిరిగా పుచ్చుకొని వ్రాయుచుందురట. దానికంత ప్రసిద్ధివచ్చుటకుఁ గారణమేమన దానిలో రెండు గొప్పవిశేషము లున్నవి. అందు మొదటిది ఆమరణశాసనముబట్టి తదనంతరము ధర్మకార్యములు జరుపువారే ధర్మ మెట్లు జరపవలయునో దేని కేయేసాధనసామగ్రులు కావలయునో యాయానిబంధనలన్నియు నందు విస్పష్టముగాఁ జెప్పఁబడియున్నవి. అందుచే దాతయొక్క ముఖ్యద్దేశ మెప్పుడు జరగక తప్పదు. రెండవది ఆశాసనములో గోకులదాసు తన బంధువులకు

తనవద్ద పనిచేసిన సేవకులకు తన్ను నమ్ముకొనియున్న యనుజీవులకు మరచిపోక వేరువేరుగ నొక్కొక్కనికి గొంతసామ్యియ్యవలయునని వ్రాసెను. ఆశాసనములందు మొట్టమొదట చిరకాలము తన్ను సేవించిన పరిచారకునకుఁ దనయనంతరమున శ్రాద్ధకర్మచేయించు బ్రాహ్మణునకుఁ దనకుఁ జాలకాలము వండిపెట్టిన వంటవానికిఁ బూర్వము తనవద్ద సేవకుఁడయి యుండి మృతినొందిన యొకవృద్ధుని కుమారుల కిద్దఱకు మొత్తముమీఁద నలువదియాఱువేల రూపాయ లిమ్మని వ్రాసెను. అవి మొదటవ్రాసి తరువాత రెండు సంస్కృత కళాశాలల స్థాపించుటకు నందలి విద్యార్థుల కన్నము పెట్టుటకు నొక చెరువు త్రవ్వించుటకు నొక ధర్మశాల కట్టించుటకు నొకలక్షపదు నైదువేల రూపాయ లిమ్మనియెను. పిమ్మట ననేకధర్మకార్యముల నిమిత్తము గోకులదాసు రమారమి ఎనిమిదిలక్షల రూపాయలిమ్మని వ్రాసి ప్రతిధర్మకార్యము నిర్విఘ్నముగా సాగునట్లులేర్పాటులు చేసెను. ఈమొత్తములో డెబ్బదియైదువేల రూపాయలు వేరుగా నుంచి దానిమీఁద వచ్చినవడ్డీతో నిద్దఱుగుమాస్తాలను, ఒకకార్య దర్శి (సెక్రటరీ) ని వేయవలసినదనియు, తాను చేసిన ధర్మకార్యము లన్నియు సరిగా జరుగుచున్నవో లేవో చూచుటయు దాను ధర్మార్థ మిచ్చినసామ్యు లెఱ్ఱులు సరిగా వ్రాయుటయు వారిపనిగానుండవల సిన దనియు, నతఁడు శాసనములో వ్రాసెను. ఆకార్యదర్శి సంవత్స రాంతమున లెఱ్ఱులన్నియు దొరతనమువారి గణికులచేత సరిచూ పించి యింగ్లీషుభాషలోను గుజరాతీభాషలోను తప్పక యాలెఱ్ఱులను ప్రకటింపవలసిన దనికూడ నతఁడు నియమించె. దగ్గరచుట్టము లను సరిగ జ్ఞాపక ముంచుకొని యెవ్వరెవ్వరి కెంతధన మియ్యవల యునో యంతధనము నిచ్చి వారిలో సంతానములేని స్త్రీలకు యావ జ్జీవ మనుభవించునట్లే స్వాతంత్ర్యమిచ్చి తక్కినవారికి సంపూర్ణ స్వాతంత్ర్యమిచ్చి గోకులదా సందఱి మెప్పుల వడసెను. ఇన్నియు

వ్రాసి కడపట నతడు తనయుత్తరక్రియలకు భార్యశ్రాద్ధములకు నొకవేళ తానే ముందుగా బోయినయెడల తనతల్లి పరలోకక్రియలకు రగిన యేర్పాటులు చేసెను.

ఈ మరణశాసనము వ్రాయునప్పటికి గోకులదాసునకు నలు వదియైదవ సంవత్సరము. ఏవిధమైన వ్యాధియులేక యతడు మంచి యారోగ్యము కలిగియుండెను. ఆ శాసనము వ్రాయవలసిన యవసర మేమియు లేకపోయినను గోకులదాసు “దేహము లస్థిరము లెటు పోయి యెటువచ్చునో ముందే వ్రాసియున్న మంచి” దని సుఖముగా నున్నపుడే దానిని లిఖించెను. కాని దైవవశమున నది వ్రాసిన సంవత్సరమునకే గోకులదాసుఁ కొకవ్యాధిప్రవేశించి యేచికిత్సలకు లొంగక తుదకాయుదారచరిత్రు నెత్తుకొనిపోయెను. గోకులదాసు మహాదానముల నిమిత్తము వ్రయముచేసిన ధనముగాక మృతినొందు నప్పటి కతనివద్ద ముప్పదియేడులక్షల రూపాయిలుండెను. కానిపాప మతనికిఁ బురుషసంతానము లేకపోవుటచే భార్యకు బెంచుకొమ్మనియధికార మిచ్చెను.

ఎంతకట్టుదిట్టముగ వ్రాసిన మరణశాసనములైనను వివాదములు లేకయుండవుగదా. అట్లే గోకులదాసు మరణశాసన విషయమున గూడ ప్రారంభమున గొన్ని వివాదములు సంభవించెను. కావున నీ వివాదములు వచ్చుటచేత సామ్మ, ధర్మకర్తలచేతికి వచ్చునప్పటికి గొంత యాలస్యమయ్యెను. కాని యాలయాలస్యముకూడ కొంతమేలే యైనది, ఏలయన తగవులన్నియు దీరునప్పటికి కర్దులతోను వడ్డీతోను సామ్మ పదునైదులక్షలయ్యెను. గోకులదాసు చేసిన ధర్మకార్యము లన్నింటిలో మిక్కిలి యెన్నదగిన దొక్కటియున్నది. అదియిది. చదువుకొనఁ దలచు బీద విద్యార్థులకు భోజన శాలఁమొకటి యతఁ డేర్పదచెను. అందులో నిరువయెనమండ్రు విద్యార్థుల కన్నముపెట్టి జీతములు పుస్తకములు బట్టలు మొదలగునవిచ్చి పట్టపరీక్షయందు

గృతార్థులగువరకు వారికి జదువుచెప్పించు నప్తేర్పాటులు చేయబడి నవి అతడు స్థాపించిన పాఠశాలలు ముఖ్యముగా నైదున్నవి. ఒక సంస్కృతకళాశాల యొకబాలికాపాఠశాల మగపిల్లల నిమిత్తము మూడింగ్లీషుపాఠశాలలు ఈ యయిదుపాఠశాలలలో జదువుకొను పిల్లల సంఖ్య 1,200 లు వీరిలో నూటి కిరువది యయిదుగురికి ధర్మార్థము చదువు చెప్పబడును. ఇదిగాక తన జన్మదేశమగు కచ్చిలో జిన్నవి పెద్దసి కలసి మఱి యాఱు పాఠశాలలు కలవు. అందొక దానిలో బాలురకు సంస్కృతముమాత్రమే నేర్పబడును. ఇవి యన్నియు గాక బారిష్టరు పరీక్షకు నైద్యశాస్త్ర పరీక్షలకు జదువుకొనగోరు విద్యార్థులకు సాయము జేయునిమిత్తము కొంతమూలధన మతః డిచ్చెను. ఈపరీక్షలకు జదువుకొనదలంచి వచ్చినవారిలో దనతెగవారగు భట్టియాలకే యెక్కువప్రాముఖ్యత నీయవలసినదని యతఃడు వ్రాసెను. ఇట్లు విద్యాదానము నిమిత్తము సదుపాయములు పెక్కులుచేసి యూరికొనక దేవస్థానములు మొదలగువానికి గూడ నతఃడు కొంతధనమిచ్చెను. అందు ముఖ్యముగా నొక దేవాలయమునకు కొంత ధనమిచ్చి యేటేట నచ్చట నుత్సవములు మహావైభవముతో జరుగునట్లు నియమించెను. భట్టియాశాఖలోజేరిన దిక్కులేని వితంతువులను దలితండ్రులులేని బీదబాలురను బోషించునిమిత్తమును దిక్కులేని యాడుపిల్లలకు వివాహములు సేయునిమిత్తమును గతిలేనివారికి మరణాంతమున శ్రాద్ధకర్మలు జరపు నిమిత్తమును గోకులదాసు ప్రత్యేకముగా లక్షయేబది వేలరూపాయలిచ్చి దానివడ్డీతో బయిన చెప్పిన కార్యములు సేయుమనియెను.

బొంబాయి నగరమున ధన మెంతయున్నదో ధర్మము నంతే యున్నది. ఎందరెందరో ధనవంతులు విశేషదానముల నిచ్చిరిగాని దీనులకు నెల్లవారలకు నత్యంతోపయక్తముగా నుండునట్టి ధర్మములు గోకులదాసు చేసినట్లువరును జేయలేదు. ఈగోకులదాసు టెజపాలు



కృష్ణదాస్ నూరి

యొక్క పేరు గుజరాతీదేశమున నెఱుగనివారు లేరు అతనిపేరు చెప్పకొనని యిల్లులేదు. ఆతని నామస్మరణము చేత నొకదానమైన చేసియెఱుగని మహాకృపణులు సయితము ఔదార్యముగలవారై తెగించి తమయర్థమున కొంతభాగము దానము చేయకమానరు. భరతఖండము గర్భమున బుట్టిన బిడ్డలలోఁ దన సత్కార్యములచేత నిజముగా జరితార్థుడయిన పురుషు డితఁడేయని చెప్పవచ్చును.

—

కృష్ణదాసు మూర్తి

ఇతఁడు 1832 వ సంవత్సరము జూలై 25 వ తారీఖున జన్మించెను. ఈతని పసితనమునందె తల్లి కాలధర్మము నొందుటచేఁ దండ్రి రెండవపెండ్లి చేసికొని మాతృహీనుడగు నీబాలకుని బెంచుమని తనతోఁబుట్టువు కప్పగించెను. ఈకృష్ణదాసు మేనత్తసంరక్షణములో నుండి బొంబాయిలోని యెల్మిన్ స్టన్ కళాశాలలో విద్యనేర్చుకొనుచుండెను. ఆకాలమున నతఁడు రమారమి యిరువదియొక్క సంవత్సరము వయసుగలవాడై నప్పుడు వానివిద్య కంతరాయము సంభవించెను.

గుజరాతి దయన్ ప్రసారిక మండలి యను నొకసభ గుజరాతులో నేర్పడి స్త్రీ పునర్వివాహవిషయమున మంచియుపన్యాసము వ్రాసిన వానికి నూటయేబదిరూపాయలు బహుమాన మిచ్చునట్లు ప్రకటించిరి. కృష్ణదాసు తద్బహుమానము సంపాదింపవలయునని యుపన్యాసమువ్రాయ మొదలుపెట్టెను. కొన్నిపుటలు వ్రాసిన తరువాత వాని వ్రాసినకాగితము లెవరో వానికి దెలియకుండ తీసికొని మేనత్తకుఁ జదివి వినిపించిరట. పూర్వాచారములపై నత్యంతభక్తిగల యాయవ్య యావ్రాతలు వినినతోడనే పిడుగడచినట్లు నిశ్చేష్ట

యని స్త్రీలకు పునర్జీవాహము చేయుట నుంచిదని వ్రాసిన పరమ సుర్యార్థుని దా నన్నవస్త్రములిచ్చి పెంచుటయు మహాపాశకమే యని తక్షణమే వాని నింటనుండి యావలకు వెడలనడచెను. కృష్ణ దాసున కిది పెద్దదెబ్బ. దీనిచే నతడు నిరాధారుడయి యన్నవస్త్రము లిచ్చువారే లేకపోవుటచే జదుపు సయితము మానుకోవలసి వచ్చెను. అతడు కొంచెము పశ్చాత్తాపము నొంది యుపన్యాసము వ్రాయుటమాని తన యభిప్రాయములు మారినవని మేనత్తతోజెప్పి సరిపుచ్చుకొన్న పక్షమున నతఁ డెప్పటియట్ల నామె యనుగ్రహము నకుం బాత్రుడయి యుండును. కాని కృష్ణదాసు అట్లు చేయువాడు కాడు. సంఘసంస్కరణసక్తి వానిహృదయమునం దగ్నిహోత్రము వలె ప్రజ్వలింపుచుండుటచేత నతడు మిగులధైర్యము నుత్సాహము గలిగి తననమ్మినది సరియని యామార్గమునుండి తొలగననిచెప్పెను.

మిక్కిలి యవసరములగునన్నవస్త్రములకే యతఁ డిబ్బంది పడుచుండుటచే నేదైన యుద్యోగము సంపాదించఁ దలంచి గోకుల దాసు టెజపాలుగారి పాఠశాలలో నుపాధ్యాయత్వము సంపాదించి కొంతమనశ్శాంతి గలిగి సంఘసంస్కరణము నభివృద్ధిజేయుటకై పూనుకొనియెను. ఆకాలమున బొంబాయిలో స్వదేశవార్తాపత్రికలు మిక్కిలి హీనస్థితిలో నుండెను. వానిని నడుపువారు తగినంతజ్ఞానము గాని లోకానుభవముగాని లేనివారయి యుండిరి. పారసీలు నడపు పత్రికలు తప్పులతడికలయి సేచ పదప్రయోగములు గలిగి గుజరాతి భాషలోను నింగ్లీషుభాషలోను బ్రకటింపఁబడుచు వచ్చెను. ఈస్థితిని జూచి వార్తాపత్రికల దురవస్థను తొలగించుటకు విద్యావంతులు లోకోపకారులు నగు కొందఱు పారసీలు 'రాష్ట్రగాఫ్తర్' యను గుజరాతిపత్రికను బయలుతీసి నడిపింపఁ జొచ్చిరి. దాని సమానముగ జేయ వలయునని తత్ప్రవర్తకులు సంకల్పించుటచే కృష్ణదాసుకూడ వారికి సాయము చేయఁదలంచి కొన్నివిషయములు వ్రాసి తాను

పత్రికను పంపుచునచ్చెను. కాని యప్పుడప్పు డితరుల పత్రికకుఁ దాను వ్రాసి పంపుచుండుటయు వారనుగ్రహించి తనవ్రాతలు పత్రికలో వేయుటయు నతనికింతగా యిష్టములేదు. సంఘసంగ్రహమును గూర్చియు మతసంగ్రహమును గూర్చియుదనకుఁ గల యభిప్రాయములన్నియు స్వపత్రిక లోనే వెల్లడింప వలయునని సత్యప్రకాశిక యను పత్రికను నడపింప నారంభించి నునోరధస్థి చేసికొనియె.

కృష్ణదాసు వార్తాపత్రికను నడపుటకుఁ దగిన సామర్థ్యముమన స్వాతంత్ర్యము లోకానుభవముగలవాఁ డగుటచేఁ బత్రికమంచిదశకు వచ్చెను. హిందువులసంఘములోఁ జిరకాలమునుండికాపురముండిబయలుపడకుండసంఘమును నాశనముచేయుచుండిన దురాచారములనతడు పత్రికాముఖమున బయలుపుచ్చి యపహాస్యము పాలుచేయుచుండుట చే హిందువు లందఱిలోను ముఖ్యముగా భట్టియాలలోను వైశ్యులలోను మిక్కిలి కళవశము పుట్టెను. బొంబాయిలోనుండు వైశ్యులు భట్టియాలు వాణిజ్యాదులు చేయుటలో బుద్ధిమంతులే యయినను సంఘమత విషయములలో మాన్యులయి గురువులకు శానిసలయి వారు గీచినగీటు దాట వెఱచి నీచముగ బ్రతుకుచున్నారు. ఈగురువులు మన దేశమునం దున్న గురువులవలె స్వాములవారలు సన్యాసులని పిలువంబడక మహారాజులని పిలువఁబడుదురు. పేకునకు వారు సన్యాసు లయినను నిజముగా మహారాజులకంటె నెక్కువ భోగములను వైభవములను ననుభవించుచుందురు. ఈ గురువులు శ్రీకృష్ణుని యవతారములని శిష్యజనులునమ్మి భ్రష్టులగుచున్నారు. ఈ మతము వల్ల భాచార్యమతమని చెప్పఁబడును. ఇదియొక విధమయిన వైష్ణవ మతము. దాని స్థాపకుఁడు వల్లభాచార్యుఁడు ఈతఁ డిప్పటికి రమారమి నాలుగువందల యేండ్లక్రిందట నుండినవాఁడు. ఈయన కొంతకాలము దక్షిణదేశము తిరిగి పిదపఁ బశ్చిమమునకుఁ బోయి గుజరాతు దేశమున నొక వైష్ణవమతము స్థాపించెను. ఆమతగురువులే యీ మహారాజులు.

ఈ మతసిద్ధాంతమునుబట్టి శిష్యులు గురువునకు తమతమపు మనస్సు ధనము సమస్తము సర్పించి కైంకర్యము చేయవలయును. ఈధర్మము మొట్టమొదట శిష్యులు గురువులయెడల మిక్కిలి భక్తి కలిగియుండ వలయు నను మంచియుద్దేశముతో నేర్పడియుండవచ్చును. కాని యిటీవల మహారాజులను పేళ్ళతో బయలుదేరిన గురువులు దురాశా పాతకులయి శిష్యులను వంచించి మూర్ఖులనుజేసి వారిధనము నపహరించుటయేగాక వారిచేత సీచమయిన సేవలు చేయించుకొనుటయే కాక శిష్యులయింట నుండు పడుచుపడంతుల సయితము భక్తితో, గాపురమునకుఁ బంపకమునుపు వ్యభిచారమునిమిత్తము గురువులవద్దకు పంపవలయునని శిష్యుల కుపదేశించుచున్నారు.

ఈ గురూపదేశము విని యందువలన పుణ్యము వచ్చునని నమ్మి యా మతస్థులు తమ భార్యలను పుత్రికలను దోబుట్టువులను గురువులకుం దార్చి తాము కృతార్థుల మయితిమని సంతసించుదురు. ఈ మూర్ఖుల భక్తి యంతతో సరిపోవలేదు. ఈ గురుమహారాజులు నడిచిన నేలమీది దుమ్ము వారిపాదపద్మ సంస్పర్గముచేతఁ బావనమైనదని శిష్యు లామట్టి భజించుదురు. వారిపాదకలు వారు కూర్చుండు పీఠాలు పూల పూజించుదురు. వారి యడుగులను బంగారునగలతో నర్చించుదురు. గురువులు నమిలి యుమిసిన తమలపాకులతమ్మి స్త్రీపురుషులు వెలయిచ్చి కొని కన్నుల నద్దకొని తిని ధన్యులగుదురు. గురువు కాళ్ళు గడుగుకొన్నసీద త్రావుదురు. అతనియచ్చిప్తాన్న మార గింతురు. వేయేల! అతనిబట్టలు పిడిచినసీదసయితము పరమభక్తితో గ్రహించి పానము చేయుదురు. జనులయందున్న యీమూర్ఖతచూచి గురువులు పై నుదహరింపఁబడిన పనులు చేయనిచ్చినందుకు శిష్యుల వద్దనుండి చాలధనము గ్రహించుదురు. ఈ విషయమున మున్నొకసారి రావుబహదూరు కందుకూరి వీరేశలింగము పంతులవాడు వ్రాసిన వాక్య మొకటిం దుదహరించుచున్నాము.

‘ఈ మహారాజులు శిష్యులవలన, దర్శనమిచ్చినందున కయిదు రూపాయిలును, శరీరములు ముట్టనిచ్చి నందునకు ముప్పదియైదు రూపాయలును, ఉయ్యలకోటబెట్టి యూచనిచ్చినందునకు నలువది రూపాయిలును, గంధము పూయనిచ్చినందున కఱువదిరూపాయిలును, ఏకశయ్యాగతులు కానిచ్చినందున కేబది మొదలుకొని యేనూరు రూపాయిలు వఱకును, కలసి రాసక్రీడ చేయనిచ్చి నందునకు నూరు మొదలుకొని యిన్నూరు రూపాయిలవఱకును, ఉమిసినతాంబూల మును తిననిచ్చినందునకు పదునేడు రూపాయిలును, తాము స్నానము చేసినట్టిగాని తాము కట్టుకొన్న బట్ట యతికినట్టిగాని నీరు త్రాగనిచ్చి నందునకు పందొమ్మిది రూపాయిలును, గ్రహింతురట. మనుష్య జన్మ మెత్తినవా రింతకంటె నెక్కువగాఁ జెడుట సాధ్యమగునా!’

నాగరికులయిన జనులు తలంచుకొనుటకై నను సేయములగు నీదురాచారములను నిర్మూలింపఁదలంచి కృష్ణదాసుమూర్తీ యీగురుపి శాచముల వికృతచేష్టలను దన పత్రికాముఖమున బయలుపుచ్చి యల్లరి చేయసాగెను. తమగుట్టు బయలుపడుటచే గురువులు భయపడి లంచ ములచేతను బెదిరింపులచేతను వానిని మిన్నకుండ చేయవలయునని యత్నించిరిగాని కృష్ణదాసు తనసంకల్పము విడువఁడయ్యె. కృష్ణదాసు వ్రాయువ్రాతలు గురుమహారాజులకుభరింపశక్యములుగాకయుండుటచే నామహారాజులనేకులు కూడి తమ శిష్యజనులందఱిచేత మూర్తీని వెలి వేయించి యిబ్బందిపెట్టుటకు ప్రయత్నించి 1859 వ సంవత్సరము జన వరి నెలలో నొకయొక్క బడికను వ్రాసికొనిరి. అందున్నముఖ్యనిబంధన లివ్వి. 1 వల్లభాచార్య సతములోఁ జేరినవైష్ణవుఁడెవఁడునుగురుమహారాజులను న్యాయస్థానమునకు రప్పించుటకు సమనులు చేయించ గూడదు, అట్టి సమనులు తీసుకురాకూడదు. 2 గురుమహారాజుల నేకోర్టులకు సమనుచేసి పిలుపింపగూడదని దొరతనమువారిచేత నొక చట్టము నిర్దింపఁజేయుటకు వలసినంత సొమ్ము పోగుచేయవలయును.

3 ఈచట్టము నిర్మింపఁబడులోపున నీమహారాజుల శిష్యుఁడు కానివాఁడెనడయిన వారికి సమనులు చేయించినపక్షమున నట్టి వ్యవహారమునకుఁ గావలసిన ధనమంతయు శిష్యవైష్ణవులు పెట్టుకొనవలయును.

4 గురుమహారాజులశిష్యుఁడగు నైష్ణవుండెవండయినవారిమీఁద చెడు వ్రాతల వ్రాసినపక్షమున వెంటనే కులస్థులగదలు వానిని వెలి వేయవలయును.

ఇట్లు వ్రాసి యాయొడంబడికపత్రమును గురువులు శిష్యులందఱకు యధేచ్ఛముగ బంచిపెట్టిరి. ఆకాగితమునుజూచి మూర్ఖీ దానికి బానిసపత్రమని పేరుపెట్టెను. ఒడంబడిక లెన్ని వ్రాసికొన్నను శిష్యజనులు చాలమంది దానిలో వ్రాలుచేయనందున మహారాజులు తమయిచ్చాప్రకారము కృష్ణదాసును బహిష్కరింపఁ జాలరయిరి. ఇట్లు లుండ 1860 వ సంవత్సరమధ్యమున సూరతు నగరమునుండి యొక మహారాజు బొంబాయి నగరమునకు విజయం చేసెను. వచ్చినకొన్ని నాళ్ళకే యాగురువునకును సత్యప్రకాశిక పత్రికాధిపతియగు మూర్ఖీకిని మతాచారములలోఁ గొన్నిసందిగ్ధవిషయములనుగూర్చి చర్చజరిగెను. కృష్ణదాసడిగిన ప్రశ్నములకుఁ దగిన యుత్తరములు చెప్పఁజాలక గురుమహారాజుగారు “శేషంకోపేన పూరయే”త్తను లోకోక్తి నిజముగ మహాకుపితులై మూర్ఖీ నాస్తికవాదములు చేయుచున్నాడనియు మతమునకుఁ జెరువు గావింపు చున్నాడనియు నిందారోపణము చేసెను. గురువులు తనకారోపించిన యీసీలాపనిందలకు మూర్ఖీ 1860 వ సంవత్సరము అక్టోబరు 21 వ తారీఖున ప్రకటింపఁబడిన సత్యప్రకాశికలో సహేతుకమయిన మంచి యుత్తరమిచ్చి యందు వేదములలో నుండి శాస్త్రములలోనుండి యెన్నోశ్లోకముల నెత్తి వ్రాసి గురువులు చేసిన వాదము లప్రమాణికములని ఋజువుచేసి ప్రపంచములో నీగురుమహారాజులకంటె దురాత్ములు వంచకులు లుగ్నాహీనులు వ్యభిచారులు లేరని కఠినముగ వ్రాసెను. ఆవ్రాత గురువువకు సమాశ్రిమింటి తల

వెట్టి యెత్తించినను యెందుచేతనో వారు కొంతకాల మూరకుండి దుస్సహాయుని యీపరాధవమునకుఁ బ్రతిక్రియఁజేయుటకుఁగాఁబోలు 1861 వ సంవత్సరము మేనెల 14 వ తారీఖున నతఁడు కృష్ణదాసు మూర్తీమీఁద ప్రతిష్ఠ నప్తమునకు బొగబాయి హైకోర్టులో నొక యభియోగము (దావా) తెచ్చెను. కృష్ణదాసుమూర్తీ యీదోషాఁ పణకుఁ దాను నేరస్థుఁడు కాఁడనియు, వ్రాసినవ్రాత వారి కప్రతిష్ఠాకరము కాదనియు దాను వ్రాసినదానిలోఁ బ్రత్యక్షరము నిజమే యని యు వాదించెను.

అంతియగాక వల్లభమతగ్రంథములలో వ్యభిచారము భక్తిగఁ జెప్పఁబడియున్నదనియునీమతగురువులందఱు వ్యభిచరించుచునేయుందు రనియు సూరతు గురుమహారాజుగారు కూడ నట్టితెగలోనివాఁడే కాని వారికంటె భిన్నుఁడు కాఁడనియు మూర్తీ కోర్టువారికి విన్నవించెను. అనంతరము కృష్ణదాసుచేయుచున్నమహోపకారమును దెలిసికొనలేక మూర్ఖులయి భట్టియాజాతివారు సభ యొకటి చేసి గురుమహారాజులకు విరుద్ధముగ నెవ్వరు కృష్ణదాసుపక్షమున సాక్ష్యమియ్యగూడదని నిర్ధారణచేసికొనిరి. ఈనిర్ధారణము గురువులకుశిష్యులకునష్టమేగానిలాభము గలిగింపలేదు. ఏలయనఁ దన కులస్థులందఱుఁ జేరి తనపైఁ గుట్రలు పన్నుచున్నవారిని కృష్ణదాసు వారిపై నొక యభియోగము తెచ్చెను. గురువులు తెచ్చినదావాయటండమూర్తీకులస్థులపైఁ జెచ్చిన యభియోగములో న్యాయాధిపతులు భట్టియాలలో ముఖ్యులగు నిద్దఱకుఁ జెరి యొక వేయిరూపాయలను మఱియెనమండుగురులో నొక్కొక్కని కైదువందలరూపాయల చొప్పున ధనదండన విధించిరి. అనాఁడు మూర్తీ కోర్టునుండి యావలకుఁ బోగానే యోడిపోవుటచేత కడుపు మండియున్న భట్టియాలు వానిని దిట్టముగఁ గొట్టిరి. అందుచేత రాజభటుల సాహాయ్యము కైకొని యింటికిఁ బోవలసి వచ్చెను.

గురువు దాఖలుచేసిన ప్రతిష్ఠానష్టపు దావా హైకోర్టులో నలువదిదినములు విచారింపఁబడెను. న్యాయాధిపతియగు జోశప్ అర్నాల్డ్ దొరగారు మూజీ నేరస్తుఁడు కాఁడని తీర్పుచేయుటయేగాక యతఁడు లోకోపకారి యనియు నీతిస్థాపనమునిమిత్తము చాల ధైర్యముజూపె ననియుఁ దమతీర్పులో వ్రాసిరి. ఆకాలమున నమెరికా ఖండములో గొప్పయుద్ధములు జరుగుచుండుటచే జనులు కృషి వాణిజ్యదుల యందు శ్రద్ధ విడిచినందున దూదిపంట యల్పమయ్యె. అమెరికాఖండపు దూదియే యదివఱ కింగ్లాండునకు విస్తారిముగా నెగుమతి యగుచుండెను. ఆఖండమునందు దూదిపంట యల్పమయినందున కింగ్లాండువర్తకులు హిందూదేశపుదూది మిక్కిటముగాఁ గొనగోరి బేరము లిచ్చిరి. అప్పుడు మన దేశములో దూదివెల యెక్కువయ్యెను. అందుచేత మూన్ జీ తన పూర్వపువృత్తిని మాని దూదివర్తకము చేసినచో మిక్కిలి లాభము వచ్చునని కృష్ణదాసు మాధవదాసనుపేర నొకవర్తకపుసంఘము పెట్టి వ్యాపారముచేయ నారంభించెను. విదేశముతో వాణిజ్యము సేయనప్పుడు వర్తకుఁ డాదేశమునకుఁ బోవనిచో వ్యాపారము సరిగ జరుగదని కృష్ణదాసు పయనమయి కింగ్లాండునకుఁ బోయెను. కాని యెంతశ్రద్ధతో నతఁడు వ్యాపారము చేసినను దైవవశమున దూదిబేరములలో ధరలు మిక్కిలి మందముగుటచే మూల్ జీ స్థాపించినవర్తకపుసంఘము నష్టమునొంది యంతరించెను. కాబట్టి మూల్ జీ కింగ్లాండులో నుండ వలసిన యవసరములేక 1874 వ సంవత్సరమునకు మరలివచ్చెను. ధనలాభము లేదు సరిగదా కింగ్లాండు పోయినందుకు మూల్ జీకి మరియొక యుపద్రవము సంభవించెను. చిరకాలమునుండి యతని మీదఁ మిక్కిలి యక్కసు బూనియున్న గురుమహారాజు అదేసమయముగదా యని విదేశము వెళ్ళినందుకు వానికి వెలివేసి బహువిధముల బాధపెట్టిరి. ఎన్ని బాధలు పెట్టినను మూల్ జీ మేరువువంటి



రాజా సర్ దినకరరావు

ధైర్యము గలవాడయి జడియక నిలిచెను. ఇటులుండ నప్పటి బొంబాయిగవర్నరుగారు మూల్ జేయొక్క సామర్థ్యమును, నీతిని, ధైర్యమును నెరిగినవా రగుటచే నొక స్వదేశసంస్థామునకు వానిని దివానుగా నేర్పరచెను. ఉద్యోగస్థుడయి యున్నకాలమున, నతఁ డాపదపిలో దన్ను నియోగించిన దొరతనమువారికిని తనచే బాలింప బడు ప్రజలకును సంతృప్తి గలుగునట్లు దేశము నేలెను. కాని యీ యుద్యోగమున నతఁడు చిరకాలముండలేదు. అచిరకాలములోనే యొక వ్యాధిసంభవించి యెట్టకేలకు వానిం దనపొట్ట బెట్టుకొనియె. ఈసత్పురుషుని మరణమునకు బొంబాయి గవర్నమెంటువారు సయితము విచారించి తమ గేజటులో నావిచారమును తెలియ పరచిరి. కృష్ణదాసు మూల్ జీ సత్యము నిఘ్నము, నీతినిమిత్తము కష్టముల ననుభవించిన శూరశిఖామణి. సంఘసంస్కరణము నందితఁడు తనకు గల యభిమానము మాటలచేతగాక క్రియలచేతజూపి మొదటినుం డియు తనవర్తనమున నసందర్భములు లేకుండ నేకరీతినినడిపినవాడు. ఆకాలపు బొంబాయి గవర్నరుగారే గాక యింక ననేకులు శ్లాఘా పాత్ర మగువాని చరిత్రమును మెచ్చుకొనుచుండిరి. సర్ రిచ్చర్లు టెంపిల్ గారు తనకాలపు మనుష్యుల చరిత్రములను వ్రాయుచు నీతని గూర్చి శ్లాఘ్య మగు మాటలతో వ్రాసిరి.

రాజా సర్ దినకరరావు

ఈయన మహారాష్ట్ర బ్రాహ్మణుడు బొంబాయి రాజధానియందు రత్నగిరి జిల్లాలోనున్న దేవరూటు గ్రామమీయన జన్మస్థానము ఇతఁడు 1819 వ సంవత్సరము డిశంబరు 20 వ తారీఖున జన్మించెను. ఈయనతండ్రిపేరు రకోబాదాదా. ఆయనకు దినకరరావు ప్రథమకళ

త్రమువలనఁ బుట్టినపుత్రుడు. దినకరరావుయొక్క పూర్వులు మూడు నాలుగుతరములనుండి సింధ్యామహారాజుగారి గౌలియరు సంస్థానములో నేదోయొక పరగణాకు సుబేదారులుగ నుండుచువచ్చిరి. ఈతనియొక్క బాల్యమునుగూర్చి మన కంఠగా తెలియదు. అయిదవయేట నే యక్షరాభ్యాసము చేసి నూత్యభాషయగు మహారాష్ట్రీయను వానికిఁ దండ్రుగారు చెప్పించుచు వచ్చుచుండిరిమాత్రము తెలియచున్నది. స్వభాషకుఁ దోడు దినకరరావు సంస్కృతపారసీభాషలఁ గూడ నేర్చెను. యుక్తవయస్కుడయినపిదప నితడు పూర్వాచార పరాయణుండయి చేయవలసిన కర్మలు కాలాతిక్రమణము కాకుండ యథా విధిగ జేయుటంబట్టి బాల్యమునం దీతనికి మతసంబంధమయిన బోధనము గట్టిగా జరిగియుండునని తోచెడును. ఈయనకు హిందువుల గానమునందు మిక్కిలి యభిరుచిగలదు. హిందూనైద్యశాస్త్రమునందు జాలమట్టు కభినివేశముగలదు. బుద్ధిసూక్ష్మతగలవాడగుటచే నేవిద్య నభ్యసించిన నది యల్పకాలముననే రాదొడగెను. అతడును సమయము చిక్కినప్పుడు వదలక తనజ్ఞానాభివృద్ధి చేసికొనుటకు మిక్కిలి పాటుపడెను. ఈయనకు నలువదిసంవత్సరములు వచ్చువఱకు నింగ్లీషుభాషరాదు. చదువ నారంభించిన వెనుక నతఁడచిర కాలములోనే దానిని చకచక మాటలాడ నేర్చెను. దినకరావుగారికి జ్ఞాపకశక్తి మెండు.

గౌలియరుసంస్థానములో నితడు పదునైదవయేటనే యుద్యోగమునఁ బ్రవేశించెను. మొట్టమొదట నొకగొప్ప యుద్యోగస్తునిచేతి క్రింద కొంతకాల మతఁడు లెఖిలుప్రాయమును వచ్చెను. ఈచిన్న యుద్యోగములో నతడు చూపిన చాకచక్యము పూనికగ్రహించి మెచ్చి తండ్రులనంతరమున నదివఱ కాయన చేయుచుండిన సుబేదారుపని దినకరరావుకిచ్చిరి. అతఁడు పరిపాలింపవలసిన పరగణా మిక్కిలి కష్టతరమయినదగుటచే దినకరరావు తనలో నడగియుండిన

యద్భుతశక్తి నంతయు వెలికిదెచ్చి కడునేర్పుతో నధికారము జేసెను. అవసరమయినచోటుల పోలీసుప్రేషనుల గట్టించెను. సర్కారునిస్తు సరిగ వసూలుచేయుటకు తగినపద్ధతు లేర్పరచెను. క్రిందియద్యోగస్తులు నడువవలసిన సడత యిట్టిదియని తెలియ జేయుట కొకనిబంధన గ్రంథమువ్రాసెను. ఈకార్యములను నతడుచేసిన తక్కినమార్పులనుజూచి గ్వాలియరు మహారాజుగారును వారివద్దనుండు నింగ్లీషు వారి రెసిడెంటును చాలసంతోషించిరి. ఈకార్యములే దినకరరావు యొక్క భవిష్యద్వృద్ధికి యశస్సునకు విత్తనము లయ్యెను.

దినకరరా వొక్కడు సంస్థానములో నొక చిన్నభాగమునుసరి గాబాలించిన మాత్రమున సంస్థానమున కంతకు నేమిలాభము గలుగును. తక్కినవారందఱు వానిలాగున పాటుపడినచోమిగుల లాభముండును. అట్లు గాకపోవుటచే 1841 వ సంవత్సరము మొదలుకొని సంస్థానము మిక్కిలి క్షీణదశకువచ్చెను. పూర్వపుమహారాజు పోవుటచే నప్పటిమహారాజు బాలుడు రాజకుటుంబము బహుకలహభూయిష్టమయియుండెను. వ్యవహారము సరిగ జరుగదయ్యె. అర్థప్రాణములకు ఊనుము తక్కువయ్యెను. ఎచ్చట జూచిన నేరములు తరుచయ్యెను. అధికారులు లంచగొండులయి ప్రజలను బాధింప జొచ్చిరి. సర్కారునకుఁ జెల్లుబడి గావలసినసిస్తు సయితము తిన్నగా వసూలు చేయుదిక్కు లేకపోయె. అందుచేత ధనకోశములు వట్టివయ్యెను. ఈ దురవస్థకుఁదోడు గోరుచుట్టపై రోకటిపోటుచందమున సంస్థానమున మన్నెములలోనున్న కాండులను వనచరులు పితూరీలుచేసి, యున్న కొంచెము నెమ్మదికి భంగము గల్గించిరి. కాఁబట్టి సంస్థాన మనునాపకుఁ జూక్కని త్రిప్పటకు సమర్థుఁ డొకఁడు కావలసి వచ్చెను. తగినవాఁ డెవఁడని యందఱు విచారించుచుండ నంతలోఁ బ్రధాన మంత్రిపదవి కాలీ యయ్యెను. నెంటనే సంస్థానము మేలుకొరినవా

రందఱు దినకరరావే దానికిం దగినవాడని వాని నాపదవియందు 1852 వ సంవత్సరమున బ్రతిష్ఠించిరి.

అమహాపదవి నతఁడు బూని సంస్థానము సరిగా సింఘు చెల్లక పోవుటచే ధన హీనతచేత జిక్కుపడు చున్నదని గ్రహించి తద్విషయమున ముందుగాఁ బనిచేయుటకుఁ బ్రయత్నించెను. దరి యంచు లేక సంస్థానమందలి ధనమంతయు కర్చగుచుండుటచే నట్టి వ్యయము నివారించుటకు నతఁడు చేసినపని మిక్కిలి యాశ్చర్యకరమయి శ్లాఘనీయమయి యున్నది. నిజమయిన స్వామిభక్తిగల దినకరరావు ప్రప్రథమమున తనజీతము నైదువేలరూపాయలనుండి రెండువేలగు నట్లు తగ్గించెను. ఆత్మలాభపరాయణుఁడుగాక కేవల స్వాధ్యపరిత్యాగి యయిన యీసత్పురుషుని పద్ధతి నవలంబించి యనేకులు తమజీవితములుగూడ తగ్గించుకొనిరి. అందుచేత ప్రతిసంవత్సరము చాలసొమ్ము కూడివచ్చెను. ఈపని యయిన వెను కతఁడు సర్కారుసింఘు వనూలు చేయుటనుగూర్చి యెక్కుడు శ్రద్ధచేసెను. ఈపని చక్కఁగా నిర్వహించుటకు దినకరరావు రివిన్యూడిపాట్ల మెంటును బలపరిచి లెక్కల డిపార్టుమెంటునుగూడ సృష్టించి దానిని సమర్థుడయిన యొక యుద్యోగస్తునిచేతిక్రింద నిలిపెను. ఇట్లు మూడు సంవత్సరములు పాటుపడి యామంత్రి సంస్థానపుఋణ మంతయు దీర్చివేయుటయేగాక ధనకోశములో గొంతసొమ్ము నిలువగూడఁ జేసెను. సంస్థానమునందలి యుద్యోగస్థు లందఱు నడచుకొనవలసిన వ్యవహారధర్మములను గొన్నిటిని వ్రాసి యొకపుస్తకముగాఁజేసి యానిబంధనలనుబట్టి వారందఱు నడచుకొనునట్లు జూపించెను. ఈపుస్తక మొత యుపయోగకరముగా నుండెనో యీక్రింది సంగతినిబట్టి మీరే గ్రహింపవచ్చును. ఆకాలమున హైదరాబాదు సంస్థానములో రెసిడెంటుగానుండినబుష్నీ దొరగారుగ్వాలియరుసంస్థానములోరెసిడెంటుగానుండిన, మాక్వెరసను దొరగారికి జాబు వ్రాయుచు దినకరరావుగారు వ్రాసిన పుస్త

కము మిక్కిలి యుపయోగకరముగా నుండుటచే నైజాంసంస్థానము నందుఁగూడ దాని నుపయోగింపవలెనని దినకరభిప్రాయమున్నట్లు వ్రాసెను. ఈపనులకుఁ దోడు దినకరరావు 60 పాఠశాలలు సంస్థానములో స్థాపించి యొక చిన్న చదువుల డిపార్టుమెంటు కల్పించెను. పోలీసును న్యాయ స్థానములును (కోర్టులు) చక్కపరచెను. కాలువలు త్రవ్వించి చక్కనిబాటలు వేయించి జనులకు ప్రయాణసౌఖ్యమును గలిగించెను. వాణిజ్యమునకు భంగకరములయిన సుంకములను గొట్టివేసి ప్రజలయొక్క స్థితిని బాగుచేయుట కెన్నివిధముల పాటుపడవలయునో యన్నివిధముల పాటుపడెను.

1857 వ సంవత్సరమునం దుత్తరహిందూస్థానమున గొప్ప సిపాయి పితూరి జరిగెను. ఆకాలమున వింగ్లీషుదొరతనమువారికి దినకరరావు చేసిన యుపకార మింతింతయని జెప్పరాదు. హిందూ దేశముం దున్నస్థానాధిపతులందఱిలో సింధ్యావిషయముననే గవర్నమెంటు వారి కాదినములలో నెక్కువ యలజడి కలిగెను. సింధ్యా మహారాజుయొక్క సైనికులు గూడ పితూరీదాగ్లతోఁగలసి సర్కారు వారితోఁ బోరాడ నభిలషించుచుండిరి. సింధ్యాగూడ నొకచేయి చూచి విడుచుట మంచిదని యాలోచింపఁ దొడఁగెను. అట్టిసమయమున దినకరరావుయొక్క బుద్ధినిపుణతచేత సింధ్యామహారాజు తన ప్రయత్నము మానుకొనియెను. సైనికు లింగ్లీషువారిమీఁదికిఁ దమ్ము పంపుమని పలుమారు కేడుటచే దినకరరావు మేరమీరిన వారి యుత్సాహమును మాన్ప శేకపోయినను వారు పితూరి దారులతోఁ గలసి దొరతనమువారిమీఁదఁ బడకుండ నెప్పటికప్పు డేవో వంకలు చెప్పి యాపజాలెను. అధికమయిన బుద్ధినిపుణత యుండుటచేతనే పితూరిదారులు గ్వాలియరుసంస్థానమున ప్రవేశించినపుడయిన తమ సైనికులు వారితోఁ జేరకుండ నాప గలిగెను. అప్పటి రెసిడెంటుగారు

దినకరరావువలననే సింధ్యామహారాజు రక్షింపబడెనని స్పష్టముగాఁ బలికెను. ఆయన చేసిన పనినిగూర్చి యొక దొరగా రీక్రింది విధముగ వ్రాసిరి. “ఆకళవళములో దినకరరావు తనయజమానికి జేసిన యుపకారమిట్టిదియని చెప్పనలవికాదు. అతఁడు తన స్వామియెడలమూర్తీభవించిన రాజభక్తియయి యడ్డమువచ్చినదాని నెల్ల దుడిచిపెట్టుచు మహావేగముతో వచ్చిన యాసంతోభమునకు మూర్తీభవించిన ధైర్యమయి మెలఁగెను. అట్టిరి నాండ్లయ ప్రభుత్వమునం దాతఁడు చూపిన యాదరము నాండ్లయుల కతఁడు చేసినసహాయము నప్పుడది చూచినవారు స్వయముగ ననుభవించినవారు జన్మమధ్యమునమరచి పోదగినది కాదు.” 1859 వ సంవత్సరమున గవర్నరుజనరలుగారగు కానింగుప్రభువుగారు ఢిల్లీలో నొక దర్బారుచేసి యచ్చటికి దినకరరావును రావించి అతఁడు చేసిన యుపకారమునకుఁ గృతజ్ఞుడయి వందనములు సేయుటయేగాక కానీజిల్లాలో నొక జూరీరును బహుమతినిచ్చెను.

1859 వ సంవత్సరమున దినకరరావు గ్వాలియరులో మంత్రి యుద్యోగమును మానుకొనెను. అనంతరము కొంత కాలమువఱకు నతఁడు షోల్పూరు సంస్థానమునకు మంత్రి యయ్యెను. 1861 వ సంవత్సరమున గవర్నరు జనరలుగారి శాసననిర్మాణసభలో హిందువుల నేర్పరచనలసి వచ్చినపుడు దినకరరావుగా రొక సభికుఁడుగా నియమింపబడెను. అతఁడసభలో మూడు సంవత్సరములునూత్రమే పనిచేసినను నాస్వల్పకాలమున దేశోపకారకములగు పనులే చేసెను. 1866 వ సంవత్సరమున నతనికి సర్ యను ఓపదమువచ్చెను. 1877 వ సంవత్సరమున జరిగిన ఢిల్లీ దర్బారులో దొరతనమువారు వానికి రాజా బిరుదము నిచ్చిరి. 1878 వ సంవత్సరమున డిప్రీ ప్రభువుగారు రాజాబిరుదము వారివంశస్థులందఱికుండునని చేసెను. దినకరరావు



కాశీనాథ త్రియంబక పిలాంగు

మిగిలిన దినములను నిర్వాహకముగానే గడపి 1896 వ సంవత్సరమున జనవరి 9 వ తారీఖున కాలధర్మమునొందెను.

దినకరరావు పలుచని మొగము గలిగి పచ్చనిచాయ గలిగి యశావనమున స్ఫురద్రూపియయి యుండెను. అతని యాకృతి పొట్టిగ నుండును. అతనిమాటలు మిక్కిలి మృదువులయి యెదుటివారిం దన పక్షముద్రిప్పకొనునట్లుండును. అతడు నిశ్చలమయిన చిత్తధైర్యము గలవాడు. ఇంగ్లీషు విస్తారము రాకపోవుటచే నతడు దొరలపద్ధతి నెప్పు డవలంబింపలేదు. స్త్రీవిద్య మొదలగు సంస్కారము లతనికిష్టములు లేవు. కాని సంస్థాన పరిసాలనమునందు మంచిబుద్ధిశాలియయి సహాయుడయి పనిచేసెను.

కాశీనాథ త్రియంబక తిలాంగు

ఈతడు గౌడ సారస్వత బ్రాహ్మణుడు. ఈతని పూర్వులు రమారమి నూరు సంవత్సరములక్రిందట గోవానగరమునుండి వచ్చి బొంబాయిలో కాపురముండిరి. ఈయన 1850 వ సం॥రం ముప్పది యవ యాగష్టన జన్మించెను. ఇతడు బాబురామచంద్రతిలాంగుగారి రెండవ కుమారుడు. ఆయన పెదతండ్రి త్రియంబక రామచంద్ర తిలాంగుగారు సంతానహీనుఁ డగుటచే నీపిల్లవానిని పెంచుకొనెను. తండ్రియు పెదతండ్రియు నవిభక్తులై కలిసి యుండినందున జ్యేష్ఠుడే యింటిపెత్తనము చేయుచుండెను. పెంచుకొన్న పెదతండ్రి పూర్వ చారపరాయణుడై మిక్కిలి నీతిమంతుఁడైనందున కాశీనాథ త్రియంబక తిలాంగువద్దనుండిన సకలసద్గుణములు వానివద్దనుంచి నేర్చుకొనిన వేయని చెప్పవచ్చును. కొంతకాల మతడు స్వభాష చిన్నబడులలో నేర్చుకొని యింగ్లీషు జదువుటకు 1859 వ సంవత్సరమున నెల్ఫినిష్టం

పాతశాలకుఁ బోయెను. ఈ పాతశాలలో ఉపాధ్యాయులు కేవలము జీతములకొఱకేగాక బాలుర విద్యాభివృద్ధికై పాటుపడుచు వచ్చిరి. అప్పుడు విద్యనేర్పినగురువులలో నారాయణమహాదేవ పరమానందుఁ డొకఁడు. కాశీనాథుఁడు పాతశాల విడిచినతరువాత సయితముకార్యా లోచన మేదియైనఁ జేయవలసి వచ్చినప్పుడు శనగురునగుపరమానం దుని సహాయముగోరుచు వచ్చెను.

1864 వ సంవత్సరమునఁ గాశీనాథుఁడు ప్రవేశ పరీక్షయందుఁ గృతార్థుఁడై కళాశాలలోఁ బ్రవేశించెను. ఆకళాశాలాధ్యక్షుఁడును నందలియూపాధ్యాయులును బాలురప్పగింప వలసినపాఠములు చదివిం చుటయేగాక బుద్ధిసూక్ష్మత హెచ్చుటకై యితర గ్రంథములు గూడ చదివించుచు వచ్చిరి. అట్టిగురువులయొద్ద విద్యనభ్యసించుటచే నతఁడు రెండేండ్లకే యనఁగా 1866 వ సం॥రమునందు పట్టపరీక్షయందును మఱి రెండేండ్లకే యనగా పదునెనిమిదేండ్లప్రాయముననే యమ్. ఏ. పరీక్షయందుఁ గృతార్థుఁడయ్యెను. పిమ్మట మఱి రెండేండ్లకు యల్. యల్. బి. అనగా బి. యల్ పరీక్షలోదేరిన. పట్టపరీక్షయందుఁ దేరిన మరుసటిసంవత్సరమే యనగా పదునేడేండ్ల ప్రాయముననే యతఁడు తాను చదువుకొన్న కళాశాలలో నొక యూపాధ్యాయుఁ డుగా నియమింపఁబడి బాలుర కింగ్లీషు సంస్కృతము నైదేండ్లు నేర్పెను.

1772 వ సంవత్సరమున కాశీనాథుఁడు న్యాయవాదికిఁ గావల సిన మఱికొన్ని పరీక్షలయందును గృతార్థుఁడై బొంబాయి హైకోర్టులో న్యాయవాది యయ్యెను. కుశాగ్రబుద్ధియగు నీతఁడు పరీక్షల యందుఁ గృతార్థుఁడగుటయేగాక బహుగ్రంథములు శోధించి చదివి పలుతెఱగుల తనజ్ఞానము నభివృద్ధిచేసికొనుచు వచ్చెను. ఆయన యమ్. ఎ. పరీక్షయందుఁ దేరిన వాఁడయ్యు దానదివఱకు నేర్పికొనిన విద్య మిక్కిలి స్వల్ప మనియు “అనంతశాస్త్రం బహువేదితవ్యం

అల్పశ్చకాలో బహవశ్చవిఘ్నః” యను నార్యోక్తినిపట్టి నేర్చికొన వలసినదే విస్తారముగ నున్నదనియుఁ దెలిసికొని న్యాయవాది పరీక్ష కుఁజదువునప్పుడే యింగ్లీషులోనున్న భాషాగ్రంథములు తత్విశాస్త్రములు మొదలగు వానిని జాగరూకతతోఁ జదివెను. ఇట్లు చదువుటయే కాక యతఁడు బొంబాయిలో నాకాలమున వెడలుచుండిన హిందూప్రకాశము మొదలగు కొన్ని పత్రికలకు వ్యాసములు వృత్తాంతములు వ్రాసిపంపుచు నెడనెడ జ్ఞానాభివృద్ధి కరములగు సభలకుఁబోయి పెద్దలిచ్చు నుపన్యాసములను విని స్వయముగఁ దా నుపన్యాసమును వ్రాసి చదివి యెల్లవిధముల బుద్ధిని వికసింపఁజేసెను. ఈవిధముగా నభ్యాసముచేసికొన్నగాని తాకిక వ్యవహారములలోఁ దాను ప్రవేశించుటకు తగనని యట్లుచేయుచు వచ్చెను.

అదియునుగాక బొంబాయిలోనున్న ప్రార్థనసమాజ మందిరమున కతఁడు ప్రతివారము బోయి యచ్చటజేయఁబడిన మత బోధలను శ్రద్ధతోవిని గృహమునకు జనినపిదప విన్నదంతయుఁ గాగితముమీఁద వ్రాసి “మీరు చెప్పినదంతయు నేనుసరిగా గ్రహించి వ్రాసితిను” లేదోచూడు” డని యుపన్యాస మిచ్చిన వారివద్దకే మరల బంపుచుండిను. ఇతరులు చెప్పిన విషయములను సరిగా గ్రహించి సరిగా దెలియజేయుట నెఱుంగనివాఁడు ప్రపంచమునం దెప్పటికిని గొప్పవాఁడు కాలేడనిభావించి యతఁడీ విధమున జేయుచు వచ్చెను. అవ్విధంబున నొరుల యుపన్యాసములు విని జ్ఞాపకముంచుకొని మరల వ్రాయుచుండుట చేతనే యతఁడు మిక్కిలి సరసమైన శైలితో నింగ్లీషువ్రాయుటయు మాటలాడుటయు నతనికలవడెను. ఆంగ్లేయభాషలో మిల్లు, కార్లె, స్పెన్నరు, మొదలగు మహాత్ముల గ్రంథములయం దతనికత్యంతమభిరుచి. సంస్కృతముమీఁద వాని కున్న యభిమానమునకు మేరలేదు. బాపుశాస్త్రీయను నొక పండితుఁడు విద్యాధులకుఁ బాఠనివ్యాకరణము చెప్పుచుండ నతఁడక్కడకు

బ్రతికినముబోయి యాశాస్త్రము నేర్చికొనెను. ఆనందగిరివ్రాసిన శంకర విజయము మరొకరువ్రాసిన శంకరవిజయముఃజదివి కాశీ నాథుడు శంకరాచార్యుని చరిత్రము సంగ్రహముగా నింగ్లీషునవ్రాసి విద్యార్థుల సమాజమునద్దఁ జదివెను. ఈకాలముననే యీవిద్యాం నుడు భగవద్గీతల నింగ్లీషులోనికి భాషాంతరీకరణము చేసెను. ఈ భాషాంతరీకరణమునే సంస్కృత విద్యాపారంగతుఁడగు మోక్ష మూలరు పండితుఁడు తాను ప్రకటించిన వ్రాచిన పవిత్ర గ్రంథము లలోఁజేర్చి లోకమునకు వెల్లడించెను.

ఆదినములలోఁ జేసిన మనఃపరిశ్రమమును బట్టియే కాశీనా థుడు న్యాయవాదియైనవిదప నతిబుద్ధినూత్నతతో వ్యాజముల నడపి ప్రతిష్ఠ సంపాదించఁగలిగెను. ఆతని వాఙ్మోరణి యాతనియొక్కలు న్యాయాధిపతుల మనస్సులవాకర్షించుచు నతనినేర్పు స్వల్పకాలము లోనే వానికి గొప్పపేరు దెచ్చెను. న్యాయాధిపతులు సయితము పలు మారు వానిప్రజ్ఞలకుఁ బొగడుచు వచ్చిరి. సంస్కృతము నందతఁడు మిక్కిలి ప్రజ్ఞావంతుఁడగుటచే హిందూశాస్త్రములమీఁదవచ్చిన వ్యాజములలో నతని యాలోచన ప్రమాణమైయుండెను. జడ్జీలుసయి తము సందిగ్ధవిషయములలో నీతనిసహాయ మపేక్షించుచువచ్చిరి. యూరపుఖండమున క్రీస్తుదేశమున హోమరుకవి ఈలియడ్డును నొక గ్రంథమువ్రాసెను. దానియందలి కథ యచ్చముగ రామాయణము వలె నుండును. అందుచే సంస్కృతపండితుడగు వీబరను దొరగారు రామాయణము రఁచించిన వాల్మీకి మహర్షి హోమరుకవి వ్రాత లను దొంగిలించెనని వ్రాసిరి. కాశీనాథతీలాంగు హోమరుకవిత్వము వాల్మీకి కవిత్వము, జాగ్రత్తతో జూపుచు నొకవ్యాసమువ్రాసెను. ఆవ్యాసమును హిందూదేశస్థులే గాక యింగ్లాండు వారు సయితము చాలమెచ్చిరి.

అతఁడు 1873 వ సం॥రమున మొట్టమొదట బహిరంగమైన సభలోనికివచ్చి యొక్క యుపన్యాసమిచ్చెను. ఆసభ యప్పుడు క్రొత్తగాబుట్టిన యుప్పుచట్టమును గురించి చర్చించుటకు జరిగెను. అతఁడు నాడిచ్చిన యుపన్యాసము నింగ్లీషుపత్రికలు స్వదేశపత్రికలు సమానముగఁ గొనియాడెను. అతని నోటనుండి యాంగ్లేయభాష వెలువడునప్పు డాంగ్లేయులు సయితము తమ భాష కిట్టిసౌకుమార్యము గలదాయని తెల్లబోయి చూచెడువారు. న్యాయవాదియై విశేష ప్రసిద్ధిగాంచుచు రాజకీయవ్యవహారములలో మిగులఁ బనిచేయుచుఁ దీరికలేకయున్నను కాశీనాథతిలాంగు సంస్కృతభాష పరిశ్రమము మరువలేదు. భర్తృహరి నీతిశతకము ముద్రారాక్షస నాటకము నింగ్లీషుటిప్పణము వ్రాసి ప్రకటించెను. అంత దృష్టిసొందక యతడు పురాతనతామ్ర శిలాశాసనముల శోధించి వానిలో గలవిషయములను లోకమునకు తెలియజేయుచు వచ్చెను. 1876 వ సం॥ రమున నతడు బొంబాయి యూనివర్సిటీలో సభికుడయ్యెను. 1877 వ సం॥ రమున సీదేశమందున్న తెల్లవారినిమాత్రము 'వాలంటరీకోరు' అను పేరుగల యొకవిధమయిన సేవలోఁ జేర్చికొనవలసిన దనియు నల్లవారినిమాత్ర ముందుఁ జేర్చికొనగూడదనియు దొరతనమువారిని వేడుకొనుటకుబొంబాయిలోనొకసభజరిగెను. ఈతిలాంగుగారును ఫిరోజిషా మెహతాగారును మఱియొక సభచేసి నల్లవారి నందుజేర్చికొనక పోవుట వారిన వమానించుట యని నొక్కిచెప్పి యుపన్యాసమిచ్చిరి.

1878 వ సం॥రమున గవర్నరు జనరల్ గారగు లిట్టను ప్రభువు గారు స్వభాషలలోఁ బ్రకటించఁబడు వృత్తాంతపత్రికల నడచివేయుట కొకచట్టము నిర్మించిరి. ఆకాలమున సీతిలాంగుగా రట్టిచట్టము ధర్మ విరుద్ధమని హిందూప్రకాశ పత్రికలో పలుమారు వ్రాసిరి. 1879 వ సం॥రమున లిట్టను ప్రభువుగారు దూదిసరకులమీఁద కట్టిన సుంకములను గూర్చి తిలాంగుగా రాపన్నులు దేశానర్థకములని యుపన్యాస

ములిచ్చి యా ప్రభువుపరిపాలనము దేశాభివృద్ధి పరాజ్ఞుభిమని తెలియ జేసిరి. 1880 వ సంవత్సరమున నప్పటిగవర్నరుగారు తిలాంగుగారికి జాయంటు జడ్జీపని నిచ్చెదమని చెప్పగాఁ నతఁ డక్కరలేదనియెను. పిమ్మట దొరతనము వారాయనకు లాకాలేజీలో నుపాధ్యాయత్వ మిచ్చిరి. ఈపని యదివఱకు దొరలకేగాని స్వదేశస్థుల కిచ్చుటలేదు. 1882 వ సం॥రమున గవర్నరుజనరలుగారగు రైఫన్ ప్రభువుగారు వానిని “ఎడ్యుకేషనల్ కమిషనులో” సభికుఁడుగా నేర్పరచిరి. హిందూదేశములో విద్యాభివృద్ధి యెట్లుగుచున్నదో కనుగొనుట కీసభ యేర్పడినది. ఈసభలోఁ గూర్చుండి యతఁడు పడినపరిశ్రమకు రైఫన్ ప్రభువుగారు మిక్కిలి సంతసించి వానికి సి. ఐ. యి. అనుబిరుదము నిచ్చిరి. ఆసభలో నతని సహకారులై పనిజేసిన కొందఱు పాఠశాలలో నీతిప్రస్తకములు కొన్నిటిని బాలురజేతఁ జదివించి నీతి ప్రత్యేకముగా నేర్పవలయునని నాదరింప నీతి బాలురు చదువుచున్నట్టి ప్రతి గ్రంథములో నున్నదనియుఁ బ్రత్యేకముగా నేర్పనక్కరలేదనియుఁ దిలాంగుగారు వారివాదములఁ బూర్వపక్షముచేసి వ్రాసిరి.

1883 వ సంవత్సరమున ఇల్బుట్టబిల్లు అనునది హిందూదేశమునం దంతటఁ జర్చింపఁబడెను. దొరలేనైన నేరములు చేసినప్పుడు నల్ల న్యాయాధిపతులు వారిని విచారింపవచ్చునని యీచట్టముయొక్క ముఖ్యాభిప్రాయము. ఇది దొరల కనిష్టమై చివాదకారణమయ్యెను. ఆదినములలో నీతిలాంగుగారు బొంబాయిలో నొక సభచేయించి యాబిల్లు చాల శ్రేయోదాయకమని న్యాయమని యుపన్యసించెను. ఈయుపన్యాసమును వాని ప్రతిపక్షులుసయితము గొనియాడిరి. 1884 వ సంవత్సరమున నీతఁడు బొంబాయి గవర్నరుగారి శాసన నిర్మాణసభలో సభికుఁడుగా నియమింపఁబడి హైకోర్టు జడ్జియగు వఱకు నాసభలోఁ బనిచేసెను. ఆసభలోనుండి మహారాష్ట్రదేశమునకు ముఖ్యముగా బొంబాయినగరమునకుఁ జాల నుపకారముచేసెను.

1885 వ సంవత్సరమున నితఁడు హ్యూందొరగారితోఁ గలసి దేశీయ మహాసభాస్థాపనకుఁ బాటుపడి ప్రథమసభ బొంబాయిలోఁ జరిగిం చెను. 1888 వ సం॥రమున నలహాబాదులోఁ జరిగిన దేశీయమహా సభ కితఁడుపోయి శాసననిర్మాణసభలలో స్వదేశీయసభికులను మునుపటి కంటె నెక్కువగా జేర్పవలసినదని దొరతనమువారికి విన్న వించుచు నుపన్యసించెను. ఇది యాతనియుపన్యాసములలో శ్రేష్ఠ మయినది. 1880 వ సం॥రమున దొరతనమువారియనను బొంబాయి హైకోర్టులో జడ్జిగా నేర్పరచిరి. ఈయద్యోగమున కీయన సర్వవిధ ములచేతఁ దగినవాఁడని యాకాలమునఁ దెల్లవారు నల్లవారు నను భేదములేక యెల్లవారుం గొనియాడిరి. అతఁడెంత మంచిన్యాయాధి పతియో వాని తీర్పు లెంతశాస్త్రబద్ధములుగ నెంతయుక్తియుక్తము లుగ నున్నవో వానిని జదివిన వారందఱు నెఱుంగుదురు. హింగూ దేశములో రాయల్ ఏషియాటిక్కు సొసైటీలనుపేర కొన్ని సమాజములు గలవు. సంస్కృతము మొదలగు ప్రాచీనవిద్యలను గూర్చి పరిశ్రమజేయుటయు తామ్రశిలాశాసనాదుల త్రవ్వించి చక్కఁ జేయుటయు నీసభయొక్క ముఖ్యోద్దేశము. ఈసమాజమొకటి కలకత్తాలోను మఱి యొకటి బొంబాయిలో గలదు. బొంబాయిలో నున్న సభకు శ్రీతీలాంగుగారిని దక్కినసభకు లగ్రాసనాధిపతిగ జేసిరి. ఈగౌరవము నల్లవారి కెవ్వరి కదివఱకు గలిగియుండలేదు. అతఁడు హైకోర్టుజడ్జియై దొరతనమువారి కొలువులోఁ బ్రవేశించినను దేశీయ మహాసభమీఁద నాతఁ ఁగల యభిమానము రవంతయేనియుఁ గొఱత వడడయ్యె. 1892 వ సం॥ రాంతమందు వానిదేహస్థితి చెడిపోయెను. అదిమొద లొక సంవత్సరము రోగపీడితుఁడై 1893 వ సం॥ శెప్టెం బరు 1 వ తారీఖున నీమహాపురుషుఁడు లోకాంతరగతుఁ డయ్యెను.

అతని మరణమునుగూర్చి తెల్లవారు నల్లవారు ననుభేదములేక హిందూ దేశస్థులగు జనులందఱు మిక్కిలి దుఃఖించిరి. ఈసచ్ఛరి

త్రుని జ్ఞాపకార్థము బొంబాయి నగరములో నొక పెద్దసభ చేయబడెను; అసభ కప్పటి గవర్నరుగారగు హారిసుప్రభువుగా రగ్రాసనాధిపత్యము వహించిరి. ఆకాలమున బొంబాయి హైకోర్టులో మొదటిజడ్జిగారు తిలాంగును గూర్చి చెప్పినమాటలలో గొన్నిటి నిందుదహరించుచున్నాము. “తిలాంగు విషయమున నేను చెప్పవలసిన ముఖ్యంశ మొకటున్నది. హిందువులలో నిప్పుడనేకు లింగ్లాండు మొదలగు దేశములకుఁ బోయిరి. అచ్చట నాగరికతను జనుల యాచారములను వ్యవహారధర్మములను స్వయముగ జూచి నేర్చికొను చున్నారు. తిలాంగు స్వదేశమునెన్నడు విడిచిపెట్టకపోయిన కేవలము సాశ్చాత్యుల గ్రంథముల సహాయముననే వారి యాచార వ్యవహారాదులను నాగరికతను జూచిన వారికంటె నెక్కుడుగ గ్రహించెను. ఈయన స్వదేశమగు బొంబాయిరాజధానిని దరుచుగ విడిచియుండలేదు. నేనెఱిగినంత పఱియిన స్వదేశము నొక్కసారి మాత్రము విడిచెను. ఈ విధముగ సతఁడు పశ్చిమదేశ గ్రంథములం జదివి ప్రాద్దేశాచారముల నవలంబించి ప్రవర్తించుటచే జనులకందఱు కతఁడు సర్వదా యిష్టఁడై మెలంగెను. ఈతని మరణముచేత హిందూదేశ మంతయు మహా సప్తమును బొందినది.”

కాశీనాథతిలాంగు న్యాయవాదియై యుండుట రాజకీయ వ్యవహారములలో బ్రవేశించి ప్రతిష్ఠగొంచుట మొదలగు పనులతోనే కాలము బుచ్చక సంఘసంస్కారముపై చాలసిద్ధము గలిగియుండెను. హిందూ వితంతువుల వైధవ్యమును గూర్చి యాయన పలుమారు దుఃఖించెను. అతి బాల్యవివాహములు వానిఃష్టములేవు ప్రస్తుతము హిందూదేశమందున్న వర్ణభేదము దేశమున కరిష్టదాయకమని యతఁడు తలంచెను. అతఁడు చనిపోవుటకు ముందు పదియేండ్ల క్రిందట వఱకు దొరతనమువారు మన సంఘవిషయములలో జోక్యము కలుగజేసికొనగూడదని యభిప్రాయపడుచు వచ్చెను. కాని యిటీవల

1800 వ సంవత్సరమందు 12 సంవత్సరముల లోపు బాలికలకు గర్భాదానము చేయఁగూడదని దొరతనమువారు చట్టము నేర్పరచి నప్పుడు హిందువులందఱు అదికూడదని వాదించుచుండ నప్పుడు తీలాంగు గారు తనతోంటి యభిప్రాయమును మార్చుకొనియెను. దేశాధి పతులు ప్రజలను సర్వవిధముల గాపాడవలసిన భారము వారిపై నున్నది గనుక దురాచారముచేత బాధపడు ప్రజలనుగూడ రక్షింప వలసినదేయని యాయన యభిప్రాయము. అందుచే దురాచారముల నడచు చట్టముల నేర్పరుచుటలో దొరతనమువారు మంచిపనియే చేసెనని యాయన సంతోషించెను. బాంబాయి నగరమునందు స్థాపింపఁ బడిన స్త్రీపునర్వివాహ సంఘమునకు సభాధ్యక్షుఁడుగా నుండెను. సంఘసంస్కారముమీఁద నభిమాన మెంతయున్నను తీలాంగు తన సంస్కారపద్ధతుల నాచరణములోనికిఁ దెచ్చినవాఁడు కాఁడు. అతి బాల్యవివాహము లిష్టములేకున్నను 1893 వ సంవత్సర మున నితఁ డెనిమిదేండ్ల వయసుగల తనకూతునకు వివాహము చేసెను. హిందూదేశస్థులనేకు లిదివిని యైకకంఠ్యముగ వానినధి ష్టేపింప నప్పుడాయన తానుచేసినది తప్పే యనియుఁ దనశరీరస్థితి చెడిపోవుటచే తాను బ్రతికియుండగూనే కూతురు వివాహము చేయ వలయునని యట్లు చేసితినినియుఁ జాల విచారించెను. “ప్రమాదో ధీమతామపి” యన్నట్లు లెంతవారికైన లోపము లుండకపోవుగదా! ఇదితప్ప యతనియం దేవిధమయిన లోపములులేవు. ఈయన మరణ మువల్ల హిందూదేశమున కంతకు గొప్పనష్టము గలిగెనని జనులు భావించిరి.

విశ్వనాథ నారాయణ మండలికుఁడు

మహారాష్ట్రమండలి కొంకణగిరి జిల్లాలోఁ మురుదాయను నొక గ్రామము గలదు. విశ్వనాథ నారాయణ మండలికుఁడు 1833 మార్చి 8 వ తారీఖున జన్మించెను. ఈమండలిక కుటుంబము పూర్వ కాలమునందు శ్రీమంతులగు పీష్వాలతో సంబంధబాంధవ్యంబులు కలిగియుండుటచే మిగుల గౌరవాస్పదమైనది. ఈతని ముత్తాత పీష్వాలవద్ద నొకమండలమునకు నుబేదారుగానుండెను. ఈమండలి కుఁడు మొట్టమొదట నక్షరాభ్యాసము తనతాతయగు దండిపంటు వద్దచేసి యనంతరము గ్రామపాఠశాలలోఁ జేరెను. అక్కడ కొన్ని నాళ్లు గడచుటయుఁ దలితండ్రులు వాని కింగ్లీషుచెప్పించుటకై రత్న గిరికిఁ బంపిరి. అతని యదృష్టవశమున నచ్చటిపాఠశాలలో నుపాధ్యాయశిరోమణియగు రావుబహదూరు రామచంద్రబాలకృష్ణుఁ డను నతఁడు ప్రధానోపాధ్యాయుఁడై యుండుటచే నక్కడ యున్నంత వఱకు విద్యఁ జక్కగ నేర్చి పిమ్మట బాంబాయికిఁ బోయి యెల్చినిష్ఠ నుపాఠశాలలో నతఁడుచేరెను. పూవుపుట్టగానే పరిమళించు నన్నట్లు మండలికుఁడు విద్యార్థియై యున్ననాఁడే తెలివికిఁ బ్రసిద్ధికెక్కి పీజు స్కూలరుసిప్పను పేరుగల విద్యార్థివేతనమును సంపాదించెను. అక్కడ నుపాధ్యాయులుగానున్న దొరలనేకులు తెలివితేటలంబట్టి యాబాలునిమీఁద నెంతయు నభిమానముఁబూనిరి. ఆపాఠశాలలోని యెంజ్జల కతనిమీఁద నెంతయభిమానము నెంతగౌరవము గలవో యీక్రిందిపనివలనం దెలియవచ్చును.

ఆబడిలోనున్న గణితశాస్త్రపండితుఁ డొకమానముసలపు పుచ్చుకొనెను. మండలికుఁ డప్పటికింకను విద్యార్థియై యుండినను పాఠశాలాధికారు లామానముదినములు పనిచేయుటకు బాలుఁడని యెంచక వానినే నియమించిరి. పాఠశా లాధికారులు వాని ప్రజ్ఞకు



విశ్వనాథనారాయణ మండలికుఁడు

మిక్కిలి సంతసించి 1851-52 సంవత్సరములకు వ్రాసిన సంవత్సర చర్యలో వానినిగూర్చి యిట్లు వ్రాసిరి. “విశ్వనాథ నారాయణ మండలికుడు మిక్కిలి చురుకుగల విద్యార్థియని మేము నిడుడే వ్రాసితిమి. ఈసంవత్సరపు విద్యార్థులలో గూడ నతడే ప్రసిద్ధుడు. ఈసంవత్సరము పేటన్ పండితుడు సెలవుదీసికొనిన నెలలో నితఁడాపవిచేసెను. చేసినపుని మిక్కిలితృప్తికరముగా నున్నది.

ఆకాలమున బి. ఏ. మొదలగు పరిక్షలులేవు. అప్పుడున్న పరిక్షలలోఁ గొప్పదానియందు మొదటివాఁడుగ మండలికుడు గృతార్థుడయ్యెను. విద్యారమూప్త మగునప్పటి కతనికి బందొమ్మిదవయేడు అందుచే నతనిగురువులలో నొకఁడుసీమకుఁబోయి సివిలుసర్విసు పరిక్షకుఁ జదువుకొమ్మని వాని నెంతయుఁ బురికొల్పె. కాని వానికుటుంబ మట్టియుద్యమమును బూననియ్యకపోవుటచే నతఁడు చిన్నతనమందే యుద్యోగము సంపాదించవలసి వచ్చెను. సింధుదేశమున దొరతనము వారి యేజంటుగానుండి ‘సర్లిగ్రాండుజేకబుదొర’ గారు కార్యనిర్వాహకమందుఁ దనకు సహాయకుఁ డొకఁడు కావలయునని కోరగాఁ గొందఱుదొరలు మండలీకు నప్పగించిరి. ఆజేకబుదొరగారు తనక్రింద పనిచేయుచున్న మండలీకునిమీఁద జాలనభిమానముగలిగి యాకాలపు గొప్పదొరల పరిచయము వానికిఁ గలుగఁజేసెను. మండలీకుఁడు కనఁబడు సుగుణముల కన్నిటికిఁ గారణ మాదొరలతోఁ దానుచేసిన స్నేహమేయని పలుమారు చెప్పుచువచ్చెను. అతఁడు వారివద్దనుంచి నేర్చికొనిన గుణములివి. పట్టుదలతోఁ బనిచేయుట, కార్యదీక్ష, సంపూర్ణస్వతంత్రబుద్ధి మఱియు సీగుణంబులకు మెఱుగుబెట్టిన దొకటి గలదు. అదియేమన తనయర్హకృత్యమునం దేమరిపాటులేక పనిచేయుట.

ఈతఁడు కొంతకాలము పాఠశాలలుపరిక్షించు సహాయపరిక్షకుడుగా, బిదప సబు జడ్జిగా, బిమ్మట దొరతనమువా రచ్చువేయించిన

పుస్తకముల పిత్రయించు నుద్యోగస్థుడుగ ననంతరము వచ్చుబడిపన్ను నుగూర్చి యేర్పడిన కమీషనరుగారికి సహాయుడుగానుండి యుద్యోగములు చేసెను. కాని దొరతనమువారి యుద్యోగములో నున్నంత కాలముతన తెలివితేటలుబయలుపడవనియు దొరతనమువారు మిక్కిలి దయగలిగి యిచ్చినపక్షమున నింకనొకటిరెండు గొప్పయుద్యోగములే యిచ్చెదరనియు నల్లవారికి తెల్లవారితో సమానముగ నుద్యోగములీ యరనియు నతఁడు నిశ్చయముగనమ్మి హైకోర్టులో న్యాయవాదిగ నుండుట మంచిదని తలంచి సర్కారుపనిమాని న్యాయవాది పరీక్ష యందు గృతార్థుడై 1863 వ సంవత్సరమున హైకోర్టులో వకీలుగ జేరెను. అప్పుడు హైకోర్టులో బుద్ధిసూక్ష్మతగల న్యాయవాదులులే నందున మండలీకునివంటి నేర్పరికి వ్యాపకమున కవకాశముండెను. అప్పటి న్యాయవాదులలో నింగ్లీషునేర్చిన వారు మిక్కిలి తక్కువ. జడ్జీలలో సహితము హిందూ ధర్మశాస్త్రము నిశ్శంకముగా నేర్చిన వారు లేరు. అందుచేత నతఁడు స్వల్పకాలములోనే చాలధనము సంపాదించ గలుగుటయేగాక జడ్జీల గౌరవమునుగూడ సంపాదించెను. ప్రజలను తనకిచ్చిన వ్యాజములబోనున్న సంగతులు శ్రద్ధతో జదివి వచ్చినవారి కేదోయుపకారము చేయవలయునని తలంచువాడు. వేళమీరి యెన్నడు కోర్టునకుబోవలేదు. ఒకసారి పునహాకోర్టుకు బోవలసియుండి బొంబాయి హైకోర్టులోనున్న పనితోందరవల్ల జాగు చేసి యతఁడు పొగబండి నందుకొన లేకపోయెను. బండిమించినది నే నేమిచేయనని వంక బెట్టక సొమ్ము చూచుకొనక బొంబాయినుండి పునహాకు తనకు బ్రత్యేక మొకపొగబండి నేర్పరచుకొని యుచిత సమయమున కక్కడకుబోయి వానిపక్షము వాదించెను. మరియొక సారి కొంతకాలదేశమున రత్నగిరికి బోవలసియుండి యక్కడ బొగ యోడ దొరకక యుండుటచే ప్రత్యేక మొక పొగయోడ తన నిమి

త్తము దెప్పించుకొని చాలసొమ్ము వ్యయముచేసికొని యాయూరు చేరెను.

అతఁడు న్యాయవాది శబ్దమును సార్థకము చేసిన న్యాయవాది వ్యాజ్యములుతనవద్దకుదెచ్చినవారికి దనుమెన్నడు నీయలేదు. నతడు తనకెంతెంత ధనమిచ్చెదనన్నను సరే యోడినవారిపక్షమున నెన్నడు పనిచేయువాఁడుకాదు. అకాలమందు హైకోర్టులో ససలువ్యాజ్యముల విచారణకు నప్పీళ్ళవిచారణకుఁ గొంతభేదముండెను. అప్పీళ్ళ విచారణలోనున్నంత నులుపు అసలు వ్యాజ్యములలో లేదు. అందు చేత రెండింటికి సమానమైన సౌకర్యములు నేయుమని మండలికుండు జడ్జీలను వేడెను. వారట్టివిధముగా నందఱకుఁ జేయుట కిష్టపడక కావలసినయెడల మండలికునకును మఱియొక రిద్దరికి నుపకారము చేయుదుమనిరి. మండలికుండు స్వప్రయోజనపరుఁడు గాకపోవుటచే నందఱకులేని సౌకర్యము తనకొక్కనికి నక్కరలేదని నిరాకరించె. 1884 వ సంవత్సరమున గవర్నమెంటు వకీలుగానుండిన నానాభాయి హరిదాసు హైకోర్టుజడ్జీగా నియమింపబడెను. అందుచే దొరతనము వారుమండలికుని తమ వకీలుగా నియమించుకొనిరి.

మండలికుని గొప్పతనము చాలధనము సంపాదించిన న్యాయవాది యనియేగాదు. అతఁడు బొంబాయిలో మునిసిపల్ కమీషనరుగా నుండెను. అదియునుగాక గొప్పసంస్కృత పండితుఁడు. మఱియు దేశభాషను జక్కగనేర్చి యందనేకగ్రంథములు వ్రాసెను. కొంతకాలము వార్తాపత్రికలనుగూడ నడపెను. దొరతనమువారి శాసననిర్మాణ సభలోఁ జాలకాలము సభికుడై యుండెను. వేయేలఁ అతఁడు జనులవిశ్వాసమునకుఁ బాత్రుడై యెల్లవిషయముల వారి కాలమునందు నాయకుడై యుండెను. 1865 సంవత్సరమందు దొరతనమువారతనికి “జస్టిసుఆఫ్దిపీస్” అను గౌరవోద్యోగము నిచ్చిరి. ఇది బెంచిమేజిస్ట్రేటు మునిసిపల్ కమీషనరు మొదలగు నుద్యోగములవలె జీతములేనిదై గౌరవమున కధికారముగలదై యుండును.

ఆకాలమందు బొంబాయిలో మునిసిపాల్టీ యేర్పడ నందున నగరము యొక్క పారిశుధ్యమును విచారించు నధికారమీ జస్టిసునందే యుండెను. ఈ జస్టిసులందఱికి నొకప్రధాన పురుషుని దొరతనము వారేర్పరచి కార్యనిర్వాహ మంతయు వానికప్పగించిరి. అతఁడు మిక్కిలి బుద్ధిశాలియు లోకానుభవము గలవాఁడనయినను ధనమనా వశ్యకముగా వ్యయముచేయుటయు నవ్వడప్పు డపహరించుటయు మొదలగు దురభ్యాసముల కలవడెను. విశ్వనాథ నారాయణ మండలి కుఁడు వాని చెడుచేతలకెప్పుడక, యెదిరించి వానిగుట్టు బయలుపెట్టఁ జూచెను. స్థితిగతులు బొత్తుగ చెడిపోయినవని దొరతనమువాడు గ్రహించి 1872 వ సంవత్సరమున మునిసిపాలిటీయేర్పరచి బొంబాయి నగరమును జస్టిసులచేతిలోనుండి తప్పించి యామునిసిపాలిటీ కప్పగించిరి. మండలీకులతీసభలో ప్రధానసభికుఁడై యుండెను.

1879 వ సంవత్సరమందును మరల నెనుబదియవ సంవత్సర మందును మండలీకుఁడు బొంబాయి మునిసిపల్ చేర్మన్ గా నియమింపఁబడెను. బొంబాయివంటి మహానగరమందు సంతటియధికారముచేయుట మిక్కిలికష్టమైనను మండలీకుఁడు నిష్పక్షపాతము గను న్యాయముగను జనసమ్మతముగను వ్యవహరించెను. 1862 వ సంవత్సరమందతఁడు బొంబాయి యూనివర్సిటీలో సభికుఁడయ్యెను. అందుండి పలుమారు లాయన మహారాష్ట్రభాషలో సింధుభాషలోను గుజరాతుభాషలోను పదునాలుగు సంవత్సరములు బియల్ పరీక్షలోను బరీక్షకుఁడుగా నుండెను.

1874 వ సంవత్సరమునం దాయన బొంబాయి దొరతనము వారి శాసననిర్మాణసభలో సభికుఁడయ్యెను. ఈసభలో నిదివఱ కనేకులు సభికులై యుండిరికాని ప్రజలపక్షమువాఁడితఁడే. అది వఱకు దొరతనమువాడు సాధారణముగా మహారాజులను జమీందారులను సేర్పరచుటచే వారందరు గంగిరెద్దులవలె దొర లేమాట

లాడిన నామాటలకే తలలూచుచుండెడివారు. మండలికుండు గవర్నమెంటువారిచే నేర్పరుపబడినను ప్రజలకు నష్టమువచ్చు శాసనము లేర్పరచునప్పుడు ప్రజాపక్షముఁబూని పోరాడుచు ధైర్యశాలియెంతపని చేయగలఁడో యదిచూపెను. శాసననిర్మాణసభకు మండలికున్లు మరియొకరు తగియుండరు. ఏలయన నతఁడు పరిపూర్ణపండితుఁడు బుద్ధిశాలియగు న్యాయవాది. గొప్పయనుభవశాలి. దేశస్థితిగతులు చక్కగా నెఱిగినవాఁడు. మఱియు స్వతంత్రుఁడు. అధికారులు కన్నెఱ్ఱజేసిన మాత్రమున వెరచి తన యభిప్రాయములను దాచుకొనువాఁడుకాఁడు. ఒకసారి వానినొక గవర్నరు బెదరించెనట. మండలికుండవుడు వానియాటలు తనవద్ద సాగిరావని మెల్లగఁజెప్పి మండలించెనట. అతఁడు బొంబాయి శాసననిర్మాణసభలో వరుసగా మూడుసారులు సభికుఁడుగా నేర్పరుపఁ బడెను.

1884 వ సంవత్సరమునం దతఁడు గవర్నరుజనరల్ గారగు రిపన్ ప్రభువుగారిచేత వారి శాసననిర్మాణ సభలో సభికుఁడుగా నియమింపఁ బడెను. బొంబాయి దేశస్థుఁడు గవర్నరుజనరలుగారి యాలోచన సభలో సభికులగుట కదియే మొదలు. ఆసభలోఁ గూర్చుండుట కతఁడు బొంబాయినుండి పోవునప్పుడు పౌరులు వాని నుత్సవముజేసి మన్నించిరి. కలకత్తా చేరినతోడనే యానగరవాసులుగూడ వానిని సన్మానించిరి. రైఫ్ట్ ప్రభువుగారి తరువాత వచ్చిన థాఫ్రిక్ ప్రభువు గారును వానికి శాసననిర్మాణసభలో సభికత్వమిచ్చి గౌరవించిరి. అతఁడు సభికుఁడుగా నున్నకాలమున వచ్చు బడిపన్ను కట్టుట మొదలగు కార్యము లనేకములు జరిగెను. అట్టి పన్నులు కట్టఁగూడదని యతఁడు శక్తివంచన లేక దొరతనమువారితోఁ బోరాడెను. దేశోగ్యము సరిగా నుండకపోవుటచే నతఁడు 1887 వ సంవత్సరమున దన సభికత్వము మానుకొనెను. కలకత్తానుండి యతఁడు వచ్చిన తోడనే దేశములకతఁడు చేసినయుపకారములంబట్టి వానిపేరు స్థిర

ముగా జ్ఞాపకముండునటులేపనిజేసిన బాగుండునని యోచించుటకు బొంబాయిలో నొకసభ జరిగెను. ఏటేట నొకబంగారు పతకమతని పేర చేయించి సంస్కృతభాషావిషయమున మంచి యుపన్యాసము వ్రాసిన విద్యార్థికి బహుమానమిచ్చుటకును వాసిప్రతిమనొకటి తెప్పించి జనులందఱు వచ్చుచు బోవుస్థలమున నుంచుటకును నాడు జనులు నిశ్చయించిరి. పునహానగరమందుఁగూడ సట్టిసభయే జరిగెను. అక్కడిజనులును వేదశాస్త్రపండితునకు మండలీకునిపేర నేటేట బహుమానమియ నిశ్చయించిరి.

మండలీకుడు విద్యాభిమాని గ్రంథకర్తయని యీనఱకే చెప్పి యుంటిని. మొదటనతఁడు దేశభాషలో గొన్నిగ్రంథములురచించెను. అతఁడు విద్యార్థియై యుండిననాడే యింగ్లీషులో లాటరీ యనుపేర నున్న చిన్ననీతికథనుమరాఠీభాషలోనికిమార్చి బహుమానమందెను. తరువాత రాజకీయవ్యవహారములందెలుపు సగ్ధశాస్త్రమును భాషాంతరీకరించెను. సింధు దేశమున నున్న కాలమున సింధుభాషను నేర్చి కొని దానిలోఁ జిన్నవ్యాకరణమును వ్రాసెను. గుజరాతీభాషలోఁ జాలపరిశ్రమజేసి యాయన యెల్చినిష్ఠను దొరగాడుచేసిన హిందూ దేశచరిత్ర నాభాషలోనికి మార్చెను. ఈగ్రంథము పాఠశాలలో విద్యార్థులకు బఠనీయ గ్రంథముగా నేర్పరుపఁబడెను. 1857 వ సంవత్సరమున నతఁడు హిందూలాసంగ్రహమును నొకగ్రంథము నింగ్లీషునవ్రాసి దానికి గుజరాతిలో సర్థము వ్రాసెను. అదియేయిప్పుడనే కులు జదువుచుందురు. మఱియు నతఁడు కిండడునులేదొరగాడు రచించిన సాక్ష్యశాస్త్రమును స్వభాషలోనికి మార్చెను. సివిలధికారము క్రిమినలధికారము కలక్షర్లచేతులోనుండి తప్పింపవలసినదని యాయన యభిప్రాయపడి తద్విషయమున నాయన కొంతివ్రాసెను. ప్రాచీన శాసనాదులఁగూర్చి బొంబాయిలోనున్న యాసియాఖండ సంఘమువారియెదుట నతఁ డాఱుపన్యాసములు చదివెను. సీలబంధు

వ్యాఖ్యానముతోనున్న యాజ్ఞవల్క్యస్మృతిని నిర్దోషముగా నతఁ డచ్చువేయించి దానికి నింగ్లీషున భాషాంతరీకరణము గావించి ప్రచు రించెను. అది హిందూధర్మశాస్త్రమును గరతలామలకముగ దెలుపు నని యాకాలమున నెల్లవారు గొనియాడిరి. అగ్రంథములకు మండ లీకుడు చక్కని పీఠికవ్రాసి దానిలో హిందూధర్మశాస్త్రముయొక్క చరిత్రము దానిస్వభావము నిర్వచించి స్మృతులను విభాగించి స్మృతి ప్రమాణములకు ననుగుణముగా కోట్టలిచ్చినతీర్పులం దుదహరించి భిన్నములగు నాచార వ్యవహారములను జేర్చి యెల్లవిధముల గ్రంథ మత్యంతోపయుక్తమగునట్లు చేసెను. అతఁడు పత్రికాప్రవర్తకుఁడని కూడ నీవఱకుఁ జెప్పియుంటిని. అతఁడు 'స్వదేశీయుల యభిప్రాయ' మనుపేర నొకయింగ్లీషు పత్రికను 1864 వ సంవత్సరమున స్థాపించి 1871 వ సంవత్సరమువఱకు బ్రకటించెను.

అతఁడుచేసిన దేశోపకారము నెఱింగియె దొరతనమువారు గూడ వానిని చాలగౌరవించిరి. అతఁడు స్కూళ్ళ యినస్పెక్టరుపని మానుకొనినప్పుడు దొరతనము వారదివఱ కతనికిఁ నుద్యోగవశమున నిచ్చిన రావుసాహేబుబిరుదము యావజ్జీవముంచుకొనవచ్చునని యుత్తరువొచ్చిరి. గవర్నరుగారి యాలోచనసభలో సభికుఁడుగ నున్న కాలమున బొంబాయినగరమునకు మరీపుగనుండుమని యతనిని గోరిరి. కాని యితఁడు రెండుపనులు జేయుటకుఁ వీలులేదని యాయుద్యోగము వద్దని చెప్పెను. 1876 వ సంవత్సరమున గవర్నరుజనరలుగారగు లిట్టనుప్రభువుగారు బాలురపాఠశాలలోఁ జదువవలసినపుస్తకములు నిర్ణయించుట కొక్కసభ కూర్పఁదలంచి యందు మండలికు నొకసభికునిగా నియమించెను. కాని యతఁడు శరీరచౌర్యముచేత నందుండుటకు వీలులేదని మానుకొనెను. 1877 వ సంవత్సరమున విష్టోరి యారాణిగారు చక్రవర్తిబిరుదము వహించినప్పుడు "హిందూదేశ


మిత్రశ్యామి" యనుగర్భమువచ్చు సి. యస్. ఐ, యను నిరుదును దానితో నొక వెండిపతకమును దొరతనమువా రతనికిచ్చిరి.

మండలీకుడు 1889 వ సంవత్సరము మేనెల తొమ్మిదవ తేదీని కాలధర్మము నొందెను, ఆదినమునందే బొంబాయి మునిసిపాలిటీవారు సభగూడి విశ్వనాథనారాయణమండలికుడు మునిసిపల్ కమిషనరుగా నుండియు జస్టిసుగానుండియు బొంబాయి నగరమునకు జేసిన మహోప కారమునకు గృతజ్ఞులై యతని మరణమునకు విచారించిరి. అతనిమరణ మునుగూర్చి శోకించుచు జనులు మహారాష్ట్ర దేశము నందంతట సభలు జరిపిరి. అతనికిసంఘసంస్కరణమిష్టములేదుకాని విశంతువులకుదలగొరి గించుట యతఁడొప్పుకొనలేదు. పూర్వాచారములన్నియు నతనికిష్టము లయినను విదేశములు మరలఁ గొన్నికట్టుబాటులమీఁద సంఘమునఁ జేర్చుకొనవచ్చునని యతఁడు చెప్పుచువచ్చెను. అతనిభార్యయెల్లప్పుడు రోగిష్టయైయుండెను. అయినను మండలీకుడు సత్రవనమునకు దయా భువై యామె కుపచారములు చేయించుచు నేకపత్ని వ్రతస్థుఁడై కాలముబుచ్చెను. అతఁడు బంధువులకు చాల ధనసహాయము జేసెను. భార్య కోరికమీఁద నామెయుం దాను వెండితోఁ దులాభారము దూగి యా సొమ్ము దానము చేసెను. అకాలమందెల్లవిధముల నంతవాడు లేడని యెల్లవారు నంగీకరించిరి.

—

మహాదేవగోవిందరెనడీ

మహాదేవగోవిందరెనడీ 1842 వ సంవత్సరం జనవరి 20 వ తేదీని జన్మించెను. ఈయన మహారాష్ట్ర బ్రాహ్మణుడు. తండ్రి కొల్హాపురసంస్థానములో నుద్యోగస్థుడు. రెనడీ ఎల్మినిస్టను కాలేజీలో జేరి క్రమముగా విద్యాభ్యాసముచేసి 1862 వ సంవత్సరమున బి. ఎ.



మ హా దేవ గో వింద రెనడి

పరిక్షయందును 63 వ సంవత్సరమందున యమ్. ఎ. పరిక్షయందును గృతార్థుడై బంగారుపతకమును బహుమానముగ బడసి 1866 వ సంవత్సరమున యల్. యల్. బి. పరిక్షయందుఁ దేరెను. విద్య ముగించిన పిదప నతఁడు గవర్న మెంటువారికి మహారాష్ట్ర భాష నింగ్లీషు లోనికి భాషాంతరీకరించు నుద్యోగమునం బ్రవేశించెను. తరువాత నతనికిఁ గొల్లాపుర సంస్థానములో జడ్జిపనియైనది 1868 వ సంవత్సర మందు మున్నుదాను చదువుకొన్న కళాశాలలోనే ఇంగ్లీషు భాషా పండితుఁడుగ నతఁడు నియమింపఁబడుటచే జడ్జిపని స్వల్పకాలములోనే మానుకొనెను. హిందూదేశస్థు నొకనిని దొరతనమువా రింగ్లీషు భాషాపండితుఁడుగ జేయుట మనకు పూర్వగౌరవము చూపుటగదా! బొంబాయి రాజధానిలో విద్యాశాఖ కధిపతిగాఁ (ననగాఁ డైరెక్టరుగ) నుండిన సర్. అలక్ష్మాండరు గ్రాంటుదొరగారు సీమకుబోవునపుడు రెనడిగారిని గూర్చి మాటలాడుచు నతఁడా కళాశాలకు భూషణ మనియు నతని బుద్ధిసూక్ష్మత నిరుపమాన మనియు మిక్కిలి కొని యాడెను. ఒకసారి రెనడి విద్యార్థిగా నున్నపుడు గ్రాంటుదొరగారు వానిని దేశచరిత్రలో బరిక్షించి తన ప్రశ్నల కతఁ డిచ్చిన యుత్త రములను మున్ను దాను చదువుకొన్న యాక్స్పర్టుకాలేజీకి పంపెను. హిందూవిద్యార్థుల తెలివితేటలు సీమలోనున్న దొరలకుఁ దెలుపు టకై యతఁడిపని జేసెను. చెన్నపట్టణములో నుండిన పూండిరంగ నాథము మొదలియారుగారికి నిట్టి గౌరవమే జరిగెను. ఆయనను గణితశాస్త్రములో బరిక్షించి డైరెక్టరుగారు ఉత్తరపుకాగితములను సీమకంపిరఁట. రెనడిగారి కద్యుత్తమైన జ్ఞాపకశక్తిగలదు. ఏపుస్తక మయిన నొకసారి జదివి యందలి ముఖ్యసారాంశమును మరల వ్రాయగలిగినవాడట కళాశాలలో నతఁ డుపాధ్యాయుఁడుగనుండి బాలురకిచ్చు నుపన్యాసములు మిగుల మనోహరములుగను బహు శాస్త్రార్థ సమేతములుగనుండుటచే తోడియుపాధ్యాయులు డైరెక్టరు

దొరగారుగూడ పానికడకుబోయి విద్యాస్థులతోపాటు గూర్పుండి యాయుపన్యాసములను వినుచుండెడివారట. ఏశాస్త్రమునుగూర్చి ఘోషన స్వయముగా నాలోచించఁదగిన శక్తిగలవాఁడు హిందూదేశములో రెనడీ యొక్కఁడే యని మఱియొక దొరగారు పలికిరట. 1871 వ సంవత్సరమున రెనడీగా రుపాధ్యాయపదవి మాని పునహానగరములో సబుజడ్జిగా నియమింపఁబడెను.

ఆసంవత్సరమందే రెనడీయడ్వోకేటు పరిక్షయందుఁ గృతార్థుడయ్యెను. దీనిచేత నతనికి ఇంగ్లీషుభారీష్టరుతో సమానమైన గౌరవముగలిగెను. అదిమొదలుకొని యతఁడు న్యూతిసొందువఱకు న్యాయాధిపతి పదవియందే యుండెను. 71 వ సంవత్సరము మొదలుకొని పదిసంవత్సరములవఱకు నక్కడక్కడ సబుజడ్జిగానుండి 1881 సంవత్సరమందు పునహానతారా చిన్నచిన్న కోర్టులను బరీక్షచేయుటకు జడ్జిగా నేర్పరుపబడెను. 1884 వ సంవత్సరమున నతఁడు స్కాటుకాజుకోర్టు జడ్జిగా నియమింపఁబడెను. అక్కడనున్నప్పుడెక్కనుకాలేజీలో రెనడీ ధర్మశాస్త్రవిషయమై కొన్ని యుపన్యాసముల నిచ్చెను. 1886 వ సంవత్సరమందతఁడు గవర్నమెంటు వారిచేత హిందూదేశముయొక్క యాదాయ వ్యయములనుగూర్చి యేర్పరుపఁబడిన సంఘములో సభికుఁడుగా నియమింపఁబడి యప్పుడు గావించిన యుత్కృష్ట సహాయమునకు దొరతనము వారిచేత సి. ఐ. ఇ. అనుబిరుదము నందెను. అదియునుగాక దొరతనమువారు వానినెన్నియో పర్యాయములు బొంబాయి గవర్నరుగారి శాసన నిర్మాణసభలో సభికుఁడుగ నేర్పరచిరి. 1893 వ సంవత్సరము నవంబరునెలలో కాశీనాథ త్రియంబక తిలాంగుగారు లోకాంతరగతుఁడగుటచే దొరతనమువారానెల 2కి వ తేదీని రెనడీగారిని హైకోర్టు జడ్జిగా నియమించిరి. నాడు మొదలుకొని రెనడీ తన మరణపర్యంతము నాయుద్యోగము విక్కిలి సామర్థ్యముతో నిర్వహించెను.

ఆయన 1901 వ సంవత్సరము జనవరి 17 వ తారీఖున మృతి నొందెను. అతనిమరణమునుగూర్చి హిందూదేశస్థులు తెల్లవారు సమానముగ శోకించిరి ! దానింబట్టియే జనులకతనియం దెంత యను రాగము గలదో తెలియగలదు. ఇటీవలవారింగో నెవరిమరణము జనులకు రెనడీ మరణమంత విషాదమును గలిగింపలేదు. ఏలయన రెనడీ తన దేశస్థులయొక్క హృదయానురాగమునే సంపాదించు కొనెను. హిందూదేశముననున్న ప్రతిపట్టణమందు వానిమరణమును గూర్చి శోకించుటకును వానికుటుంబమును పరామర్శచేయుటకును సభలుజరుపఁబడెను. ఈసభ్యు హిందువు లొక్కరేగాక సర్వమత ములవారు సర్వాభిప్రాయములవారును వాని యన్నత గుణములను మెచ్చి తమవిషాదముం దెలిసిరి. బొంబాయిహైకోర్టు జడ్జీలు వాని మరణము తమహైకోర్టునకేగాక యావద్దేశమునకు నష్టకరమని వక్కాణించిరి. ఇండియాగవర్నమెంటువారు సయితము వానిమరణమునకు వగచుచు వానిసామర్థ్యాదులంగూర్చి యీక్రిందివిధముగ వ్రాసిరి. అత్యధికసామర్థ్యము సాండిత్యము స్వతంత్రస్వభావము గలిగిన రెనడీగారి మరణముచేత దేశమంతయు గొప్పనష్టముపాలై నది. అతఁడు హైకోర్టుజడ్జీయగుటచేత నతనికంతకీర్తి రాలేదు. ఆతని యితరగుణములముందర నున్నతపదవి యెంతమాత్రమును బనికిరాదు. అతఁడు పరిపూర్ణ పండితుఁడు. స్వతంత్రస్వభావుఁడు. గాఢదేశాభిమాని రాజనీతివిశారదుఁడు. గొప్పసంఘసంస్కారి. మతసంస్కారకుఁడు. ఇంక ప్రవర్తనమును గురించి విచారించితిమా కేవలము ఋషియని చెప్పవలయును. అతఁడు ప్రార్థనసమాజములో సభికుఁడు. మనస్సునందితఁడు బ్రహ్మసమాజ మతస్థుఁడు. అతనిమరణానంతరము ప్రస్తుతము బొంబాయి హైకోర్టులో జడ్జిగానున్న చంద్రవర్మగురూరు చిన్నమత విషయకోపన్యాసముచేసి రెనడీగారి జీవితము గొప్పదగుటకుఁ గారణము నీక్రిందివాక్యములతో జెప్పెను.

“రెనడీగారన నెట్టివారనియు నతని జీవితమునందు బ్రధాన కీలకమేదనియు నన్నుమీ రడుగుదురేని యొక్కమాటలో జెప్పెదను. అతని యమితమైన భక్తియే గొప్పతనమునకుఁ గారణము. అతని యభిప్రాయప్రకారము మతమనగా నేజోక్యమునకుఁ బోక ముక్కుమూసికొని యొకమూలగూర్చుండుట గాదు. రాజనీతి విషయముల లోను సాంఘిక విషయములలోను మతవిషయములలోను విద్యావిషయములలోను మనుష్యుడు ప్రవేశించి శక్తివంచనలేక దుర్గతిలోనున్న జనుల కుపకారముచేయుటయే మతమని యాయన యభిప్రాయము. ఏపనిలో నతఁడు ప్రవేశించినను దానిని మనఃపూర్వకముగా చేయువాఁడు. రెనడీ యొక్కొక్కప్పు డేదేవాలయమునందో పురాణార్థముల జనులకు బోధించుటయు మఱియొక్కప్పు డార్వసమాజము వారిపక్షమున నుపన్యాసమిచ్చుటయు యావజ్జీవము బ్రహ్మసమాజ సిద్ధాంతముల ప్రకారము నడచుకొనుటయుఁ బ్రార్థనసమాజములో సభిక్తఁడై యుండుటయు మన మెఱుంగుము. అదిచూచి కొందఱు రెనడీయొక్క మతమేదో శాఖియక యతని చరిత్రము పరస్పరవిరుద్ధమనితలచి యతని మొగముమీఁదనే యామాట లనుచు వచ్చిరి. కాని దానియర్థము వారు గ్రహింపలేదు. అతని చరిత్రము విరుద్ధము గాదు. మంచిమతములన్నిటియందు నతనికి సమానాదర ముండుటచే నతఁ డేమతములోను జేరినవాఁడు కాడనుకొనుటకంటె యతనిది విశాలహృదయమనియు నతఁడు సర్వసమానుఁడనియు మనము భావింపవలసియున్నది. అతని యభిప్రాయ మేమనగా ప్రపంచము త్తిరోత్తర వృద్ధిగలదగుటచే క్రొత్తమతములనేకములు పొడమి నప్పుడు వైరుధ్యములులేక సామ్యముగల విషయములలో నన్ని మతములవారఁ గూడి పనిచేసి దేశమునుద్ధరింపవలయునని.”

అతడు తక్కిన రాజకీయాది విషయములలో జేసినపని యటుండ నిండు. ఆయన సంఘసంస్కార విషయమున జేసినపనికే దేశస్థు లందఱు మిగుల కృతజ్ఞులై యుండవలయు. అన్ని సంస్కార ములకంటె సంఘసంస్కారమందే యతఁడత్యాదరము గలిగియుండు వాఁడు. ఈవిషయమున నతఁడు తన యావచ్చుక్తిని ధారవోసెను. ప్రతిసంవత్సరము దేశీయమహాసభ జరిగినపట్టణములోనే సంఘ సంస్కారణసభగూడ గావించుచు నచ్చటికి విధిగా దానుబోవుచు నచ్చటసాంఘిక విషయమైన యుపన్యాస మొకటి తానుచేయుచు నాసభలోజరిగిన చర్చలను స్వధనము వెచ్చపెట్టి ముద్రింపించుచు మఱికాలమువఱకుఁ (ననగా బదునైదు సంవత్సరములు) ఆమహాత్ముడు పాటుపడెను. ఆయన నిజముగా మూఢాచారపరాయణులతో యుద్ధముచేయుచు నే ప్రాణములు విడిచెనని చెప్పవచ్చును. ఏలయన నతనిమరణమునకు నిరువదిదినములక్రిందట దేశీయసభతోపాటు లాహోరునగరములో సంఘసంస్కారణ సభజరిగెను. రెండోరోగపీడి తుండై కదలలేక మంచమెక్కియుండుటచే నక్కడ కెప్పటియట్ల పోలేక వాఙ్మాలముగ దానియ్యవలసిన యుపన్యాసమును వ్రాసి యొకరిచే జదువ బుపెను. ఆరోగము మరల తిరుగనేలేదు. ఇతఁడు సంఘసంస్కారపక్షమువాఁ డగుటచే 'వానియభిప్రాయములు మఱొం తదులగు తెల్లవారి యభిప్రాయములేయని భావించి దేశస్థులలో గొందఱు తమకతఁడుచేయు నుపకార మెఱుంగక 'వానిని నవనాగరి కుండని పూర్వాచార ద్వేషియని దేశమునకు శత్రువని యీప్రాంత ముల సంస్కర్తల నిచ్చటివారు నిందించినట్లే నిందింపఁ జొచ్చిరి.

సంఘసంస్కారము యుక్తమైనదని తగిన హేతువులు చెప్పి మన స్వదేశస్థులను మెప్పించుటకే యతఁ డెంతో కష్టపడుచుండ కొందఱొంట్లేయులు గూడ నవనాగరికుల నధిక్షేపించుచు వచ్చిరి. రెండవారికిఁగూడ దగినయుత్తరములు చెప్పవలసివచ్చెను. కాశీ

నాథ త్రియంబకతిలాంగుగారు కొన్నియెడల పూర్వాచార పరాయణులై కొన్ని విషయముల నననాగరికుడై రెనడీవలెనేయుండి సంఘసంస్కారమునకై పాటుపడెను. అతనిని బూర్వాచార పరాయణులు గొందఱు తెల్లవారు గూడ విరుద్ధ వర్తనుడని యధిక్షేపించిరి. ఆయధిక్షేపణలకు రెనడీ ప్రత్యుక్తరముల జెప్పుచు తిలాంగుగారి వర్తనమందు విరుద్ధమేమియులేదని యీ క్రిందివిధమున మాటలాడెను. ఈసంగతులతఁడు ముఖ్యముగఁ దెల్లవారినుద్దేశించియే పలికెను. “పరిపూర్ణమైన నాగరికతగలిగిన మీరు ప్రస్తుత ప్రాచీన నాగరికతల మధ్యమునబడి పరస్పరవిరుద్ధములగు రెండుమతముల సందున నిరికి యగచ్ఛాట్లుపడుచున్న మమ్ముజూచి మావర్తనము నర్థముచేసికొనలేకయున్నారు. అట్టిద్విభావ మక్కరలేదని తలంచు వారు మాలోకొందఱున్నారు. వారి యభిప్రాయమే మన దేశకాల పాత్రములబట్టి మన కేమార్పులు రాలేదనియు మనపూర్వులున్నట్లయితరప్రపంచ సంబంధములేక మనముగూడ నుండవచ్చుననియు. వారిమాట యటుండనిచ్చి రెండవపక్షము జూతము. ప్రాచీనమైన దంతయు జచ్చినదనియు దానితో మన కేసంబంధము లేదనియు ప్రస్తుతనాగరికతను భవిష్యత్కాలమందువచ్చు నాగరికతను సమగ్రముగ నవలంబించి బ్రతుకుటయే మనకు గార్యమనియు దలంచు వారును మనలో ననేకులు గలరు. ఈయిరువురకు నడుమ మరియొక జిన్నతెగ గలదు. ప్రాచీన నాగరికతలో నుంచినంతను మన మవలంబించుచు నీశ్వరేచ్ఛచేత మనదేశమున వ్యాపించుచున్న నవనాగరికతనుగూడ వదలక దానిలోనున్న మంచినిగూడ గ్రహించి యారెంటికి సమన్వయముచేసి మనము లాభము నొందవలయుననియు నీ తెగవారు దలంచుచున్నారు. ఇట్లు మే ముభయ పక్షములు నవలంబించుటచే మామిత్రులు శత్రువులుగూడ మాయభిప్రాయము నర్థముచేసికొనలేకయున్నారు. గతించిన మనమిత్రుఁడు పేదాంత

మార్గప్రదర్శకుడు ధీరుడు నగు తిలాంగు నిశ్చయముగ నీతెగలో జేరినవాడే. ఆనచ్చరిత్రుడు క్రొత్తనాగరికతను వదలి పూర్వాచార పరాయణుడై యుండినను లేక పూర్వాచారములనువదలి నవనాగ రికుడై ప్రాచీనమంతయు వదలుకొనియుండినను పాపమింత స్వల్ప కాలములో మృతినొందక దీర్ఘకాలము జీవించియుండునని నేను తలంచుచున్నాను. అట్లయినచో నతనికి విచారము లుండకపోవును. దేహస్థితత్వరగా చెడకయుండును. తిలాంగు వానిమిత్రులు పడియెడు మహాపరితాపమును మన యింగ్లీషుమిత్రు లెఱుంగక ద్విభావము గలవారని వారి నధిక్షేపించుచుండుదు.

రాజకీయ వ్యవహారములయందును వానికి మిక్కిలి ప్రవేశము గలదు. ఆతఁడు గవర్నమెంటువారి యద్యోగస్థుడైనను దేశీయ మహాసభను స్థాపించిన వారనేకాంశములలో నితని యాలోచనమును గ్రహించుచువచ్చిరి. బొంబాయిరాజధానిలో నతనిచేత సవరింపబడని గొప్పమహాజరులు వానియాలోచనము పుచ్చుకొనని ఘనకార్యములు వానిచేత నుపదేశము పొందని ఘనపురుషులు లేరట. అతనికి దేశ చరిత్రములయందు మిక్కిలి యభిరుచి. కడసారి యతఁడు చదివిన పుస్తకముగూడ నొకదేశచరిత్రయే. స్వదేశపువ్యాపారములు వృద్ధి పొందుటయు శిల్పవిద్యాదులు మనవారు నేర్చుకొనుటయు నున్నప్పుడే మనదేశము బాగుపడునని యాయన తలంచెను. మహారాష్ట్ర బలోదయమనుషేర రెనడీ యింగ్లీషులో నొకచరిత్రము వ్రాసెను. అందుఁ బ్రథమభాగము మాత్రమే ముగిసినది. రెండవభాగము ముగియక మునుపే మృత్యుదేవతయొక్క క్రూరహస్తము వాని నెత్తుకొని పోయెను. ఆగ్రంథము ముగిసినపక్షమున హిందువుల కెంతయో లాభము కలిగియుండును. హిందువులు మిక్కిలి దురదృష్టవంతులగుట చేతనే యాయుదారశీలుఁ డంతత్వరలోఁ జనిపోవుటయు నట్టి యుద్ధంధము ముగియకపోవుటయు సంభవించెను. అతని యద్యోగముకన్న

పాండిత్యముకన్న వానిసద్గుణములే జనుల కతినియం దనురాగమును బెంచినవి. మహాధికారియయ్య సతఁడందఱికి నొదిగి యుండును. మహాపండితుఁడయ్య శిష్యుఁడయ్య వినయమున నేర్చికొనఁజూచును. పరులమనస్సులు నొవ్వకుండ తనయభిప్రాయమును జెప్పుచుండును. ఈతఁడు రామమోహనరాయలు, విద్యాసాగరుఁడు దేవేంద్రనాథ టాగూరు, కేశవచంద్రసేనుఁడు, ఆనందమోహనభోసు మొదలగు మహానీయులవలె మతాది సంస్కారములలోఁ గార్యశూరుఁడుగా నుండలేకపోయినను మనసులో సంస్కారమన్న మిక్కిలి యిష్టము గలవాఁడు. ఈయన చరిత్రము హిందూదేశస్థులు చిరకాలము జ్ఞాపక ముంచుకొి దగినది.

— — — — —

నవాబు సర్ సలార్ జంగు

సలారుజంగు 1829 వ సంవత్సరమున హైదరాబాదు నగరమున జన్మించెను. ఈయన సంపూర్ణమైనపేరు మీఱుతుఁజూలగ్లీఖాను. ఈయన గొప్పకుటుంబములోనివాఁడు. ఈయనపూర్వులు మహమ్మదుగారికిఁ బ్రియప్తృణముగు మదీనానగరమునుండి హిందూస్థానమునకు వచ్చి హైదరాబాదుగో కాపురముండిరి. ఇంగ్లీషువారికి మైనగాదుప్రభువగు టిప్పుసుల్తానునకు 1799 వ సంవత్సరమున యుద్ధము జరిగిన కాలమున సలారుజంగుయొక్క ముత్తాత మీరాలమ్మను నతఁడు హైదరాబాదు నిజాముగారివద్ద దివానుగా నుండెను. హైదరాబాదు సంస్థానమునకు చందూలాలు దివానుగా నున్నప్పుడు సలారుజంగుయొక్క తాత మసీదుల్ముల్కు వానితోగలిసి రాజ్యతంత్రము నడిపెను. అనంతరము చందూలాలు మంత్రిపదమును నూనుకొన్నపుడు సలారుజంగు పినతండ్రి సురాజుల్ముల్కు నిజాముచే దివానుగా

నియమింపబడెను. కాబట్టి హైదరాబాదు దివానుపదవికి సలాజు జంగునకు న్యాయమైన హక్కుగలదు. హక్కున్నను దనకది యంతటి పిన్నవయస్సులో వచ్చునని యాయన యెన్నడు తలంపలేదు.

సలాజుజంగు పాతశాలకుఁబోయి యెన్నడు విద్యనేర్వలేదు. వచ్చినచదువేమో యింటివద్దనే చదువుకొనెను. చిన్నతనమందే యతడరబ్బీ పారసీ భాషలయందు బ్రవీణుడై యింగ్లీషుక విధముగా నేర్చుకొనెను. కుమారదశయందే తండ్రియఁ గాతయు మృతినొందుటచే వాని విద్యాభ్యాసమునకు విఘ్నములు గలిగి యుండవచ్చును. అతనికి బాల్యమున నుపాధ్యాయు నేర్పరచి యింటివద్ద కేసుసంవత్సరములు విద్యనేర్పించెను. ఆకాలమునం దతఁడు బుద్ధికుశలతనుగాని యేకార్యమైన చేయుటకు తమకమునుగాని జూపినట్లు గనపడదు. అతఁడు జదువుకొన్న గ్రంథములనుబట్టి విచారించితిమాయతఁడు మంత్రిపదములోనుండి గనఁబరచిన రాజనీతి చాతుర్యము మొదలయినవి వాని కెక్కడినుండివచ్చినవో తెలియదు. ఆతనితండ్రి తల్లి లెక్కలలో వానిని నేర్పరిగజేయుటకు వారి గ్రామములమీఁద నేఁటేటవచ్చు శిస్తులమొత్తము మొదలయిన సంగతులు తెలియఁజేయుచుండినను సలాజుజంగు వానినంత శ్రద్ధచేసివినినట్లు కనఁబడదు. హైదరాబాదులోనుండు గొప్పవారికొడుకులు విశేషవిద్యావంతులు కాకపోయినను గొప్పయద్యోగములలోఁ జిన్నతనమందే నియమింపబడుదురు. అందుచేతనే యిరువదియేండ్ల ప్రాయమున సలాజుజంగు తాలూకాదారుగ నేర్పరుపఁ బడెను. తాలూకాదారనగా జిల్లాకలక్త

1) యర్థము. ఈయద్యోగమునం దతండ్రినిమిది మాసములు రాత్రమేయుండినను నాస్వల్పకాలములోనే హైదరాబాదు రాజ్యములోని నేలపన్నుల విషయమై జ్ఞానమంతయు సంపాదించెను. 1853 వ సంవత్సరమందు వాని పినతండ్రి మృతినొంద నిజాము మంత్రిపదము వహించి రాజతంత్రము నడుపుటకు సలాజుజంగును

బిలిచెను. బాలుడగు సలారుజంగు శుభమైన యావార్తవిన్నప్పుడు మనసులో నెట్లుతలంచెనో తనమిత్రునకుఁ బ్రాసిన యాయుత్తరము వలన దేటపడును. “రాజతంత్ర నిర్వహణమువలన ముఖ్యముగా నిటువంటి సమయమున సంభవించు మనోవ్యధలకు లోనుగాకుండ నాపినతండ్రి జాగీరుగ్రామములఁ జక్కఁపెట్టుకొనుచు నేను హాయిగా నుండిన బాగుండును. ఈయద్యోగము నేను మనసార నంగీకరించుట లేదు. ఇది యంగీకరించని పక్షమున నేను నాకుటుంబము పూర్తిగ చెడిపోవుదుము. ఇదిగాక తెల్లవారు నల్లవారు సమానముగ నీ యద్యోగము నంగీకరింపవలసినదని నన్ను బ్రేరణము చేయుచున్నార గావున సంస్థానమును జిక్కులలోనుండి పయికి లేవనెత్తుటకును గ్రమత లేని స్థలముల గ్రమత నిలుపుటకు యావచ్చుక్తి వినియోగించి పనిచేసెదను.”

అతడన్నట్లెచేసెను. ఆకాలమున హైదరుబాదుసంస్థానమొంత యధమస్థితిలో నుండవలెనో యంతయధమస్థితిలోనుండెను. ఖజానాలో ధనమాలేదు. నేలపన్ను వసూలుచేయుపద్ధతి మిక్కిలి పాడుగనుండెను. బేరారు రాచూరు మాలదుర్గము మొదలగుజిల్లా లప్పటికి గొన్ని దినముల క్రిందటనే పాతఁబాకీక్రిందనింగ్లీషువారి కీయఁ బడెను. ఈ జిల్లాలలో నున్న జాగీరుదారులు వారివారి జాగీరుల నింగ్లీషువారికి లోబరచవలసినదని యాజ్ఞాపింపఁబడియు దానికొప్పకొనక తమకుఁ గలిగిన నష్టములకు నిజాముగారిమీఁద వ్యాజ్యముల వేయ దలంచిరి. నిజాముగారి బంధువులజీతముల నిచ్చుటకుఁ గావలసినసొమ్ము వచ్చుట కాధార మేదియు గానఁబడదయ్యె. నిజాముగారి సొంతనగలు సీమలో తాకట్టుపెట్టబడెను. మొత్తముమీఁద హైదరాబాదురాజ్యముమీఁద నప్పటికున్న ఋణము మూడుకోట్లు. మహాంధకారపుంజము వలెనున్న యసంస్థానమును బ్రకాశమానముగ జేయ సలారుజంగు పూనుకొని మొగమోటుము భయము సన్నవి విడిచి వినినవారందరు మహాద్భు

తము నొందునట్లు వ్యవహారము నడిపెను, ఇరువదియవయేట మం
త్రియై యంతపని నెవ్వఁడు నిదివఱకుఁ చేసియుండ లేదు. అతఁడుచేసిన
మొట్టమొదటి మార్చే మన సంస్థానములో మిగుల బలవంతులై
యెవరిలక్ష్యము లేని యరబ్బులను లొంగతీయుట. వారిజీతములక్రింద
నేఁపేట విశేషధన మగుచుండును. వారు చేయుపని రవంతయు
లేదు. అందుచే నతఁడు వారికొలు వక్కరలేదని తీసివేసెను. అంత
తోఁబోక సలారుజంగు తాలూకాలలోను జాగీరులలోను గొలువుం
డిన యరబ్బులను రోహిలాలను పఠానులను దీసివేయవలసినదని
తాలూకాదారులకు జాగీరుదారులకు నుత్తరువులు వ్రాసెను. అట్లు
ద్యోగములు భూములు పోయినయరబ్బుల హక్కులు విచారించి
న్యాయమిచ్చుట కతఁడొక కోర్టు గట్టించెను. మఱియు నరబ్బులకున్న
జాగీరులు ముఖాసాలు జమీందారీలు లాగుకొనుటకు నిశ్చయించు
కొనెను. ఈవిధమునఁ గృతనిశ్చయైందై సలారుజంగు తాను మంత్రి
పదమునుబూనిన సంవత్సరములోనే రెండువేల యరబ్బులను రెండు
వేలపఠానులను మఱియందరి యితర సేవకులను గొలువునుండి తొల
గించి యేడాదికి నలువదిలక్షల రూపాయలు శిస్తువచ్చు జాగీరులను
సంస్థానమునకు గలిపెను. పూర్వ మాసంస్థానములో గుత్తదారీపద్ధతి
ప్రకారము శిస్తు వసూలుచేయఁబడుచు వచ్చెను. అనగా తాలూకా
దారు ప్రతిగ్రామము నొక్కొక్కనికి శిస్తునిమిత్త మిజారాకిచ్చుట.
ఈపద్ధతివలన గుత్తదారులు పన్నులెక్కువ కట్టుటయు రహితు లవి
యిచ్చుకొనలేక బాధపడుటయు సంభవించెను. సలారుజంగు దాని
నివారింపఁదలంచి నమ్మఁదగిన మనుష్యులను శిస్తువసూలుచేయ నియ
మించి గుత్తదారీపద్ధతి తగ్గించెను. తాలూకాదారు లదివఱకు రయి
తులవద్ద వసూలుచేసిన శిస్తులో నాలుగవవంతు మూడవవంతు
నొకప్పుడు సగము వారింపుచు వచ్చిరి. తొత్తమంత్రి యట్టిద్రోహు
లను నిజోద్యోగములనుండి తప్పించెను. అదివరకు సంస్థానములోఁ

బ్రబలియుండిన దొంగతనము బందెపోటు మొదలగు చార్జ్స్యములను మహాకతినున్న యడంచెను. సమర్థమైన యాపరిపాలనముచేత 1856 వ సంవత్సరమునాటికి సంస్థానమునకు భూమివలన వచ్చు శిస్తు హెచ్చెను. గొప్పఖజానా యొక్క స్థాపింపబడెను. హైదరాబాదు సర్కారువారియందు బ్రజలకుఁ గౌరవమతిశయించెను. సంస్థానమంతటను మంచిమార్పులు పొడసూపెను.

1857 వ సంవత్సరమున నింగ్లీషుదొరతనమువారిమీఁద సిపాయిలు పితూరీచేసిరి. ఇదియే నానాసాహేబు పితూరి యనికూడ చెప్పుకొందురు. ఆకాలమున నింగ్లీషువారికి సలారుజంగు చేసిన సహాయమింతింత యనరానిది. ఉత్తరహిందూస్థానమంతయుఁ బెద్దకాటుచిచ్చువలె నుండెను. మధ్యహిందూదేశములోను దక్షిణహిందూదేశములోనున్న స్వదేశరాజులు హైదరాబాదువారు కొంచెముత మిచ్చిన యడల దొరతనమువారిమీద తిరుగబడుటకు సిద్ధముగ నుండిరి. హైదరాబాదు ప్రజలు వీధులలో గుంపులుగూడి యింగ్లీషువారిమీద యుద్ధమునకుఁబోవుదు మని కేకలువేయుచు వచ్చిరి. ఇంగ్లీషువారి ప్రభుత్వ మెంత యపాయస్థితిలో నుండెనో బొంబాయి గవర్నరు గారు హైదరాబాదు రెసిడెంటుగారి కిచ్చిన యీక్రింది తెలిగ్రావు వలనఁ దెలియవచ్చును. “నిజాము శత్రుపక్షమునఁ జేసెనా హిందూదేశము మసకుపోయినదే గావున జాగ్రత్త పెట్టుము” ప్రజ లింగ్లీషువారిమీఁద నెంతద్వేషము చూపినను నిజాము మనస్సు మఱియొకలాగుండినను సలారుజంగుమాత్రము యెవరిమాటలు వినక నిశ్చలుఁడై యింగ్లీషువారి రాజ్యమును రక్షించెను. అప్పటి మంత్రి సలారుజంగు నింగ్లీషువారి కంతటిమేలు చేసెను. మఱియొక్కొకనచోఁ నావిధముగాఁ జేయకపోవును. ఏదియెటులయి నను సలారుజంగుమాత్ర మింగ్లీషువారి పక్షముండుటకే నిశ్చయించుకొనెను. అపితూరి సమయమున సలారుజంగు చేసిన యుపకారము

నకుఁ గృతజ్ఞులై గవర్నమెంటుపాదు వానికి ముప్పదివేలరూపాయలు వెలగల ఖల్లతు నొకదానిని బహుమాన మిచ్చిరి. గవర్నరుజనరలు గారు వానిసహాయమునకుఁ సంతసించి యతఁడు హైదరాబాదు సంస్థానమును నిజామును నిష్కారణముగా నాశనము చేయక నిశ్చల బుద్ధి వహించినందుకు నింగ్లీషువారి పక్షమున నుండినందుకు ననేక వందనములఁ జేసి గవర్నమెంటువారి కాప్తమిత్రుండుగ నెంచుకొనిరి.

వెనుక నరబ్బులు మొదలగు బండవాండ్రను వెడల నడచుటచేతను శిషాయి పితూరీలో నతఁడింగ్లీషువారి పక్షము వహించుట చేతఁను దేశమందు విరోధులనేకులతనికి బయలుదేరిరి. ఆవిరోధమతని కొకసారి ప్రాణాంతమగుటకు సిద్ధమయ్యెను. 1859 వ సంవత్సరమున మార్చి నెల 15 వ తేదీని సలారుజంగు రెసిడెంటుతో, గలసి నవాబు దర్బారునుండి యింటికిపోవుచుండ జహంగీరుఖాననియెడు నొకతురక వానిమీఁద తుపాకి పేల్చెను. దైవవశమున నాదెబ్బ వానికిఁ దగు లక తప్పిపోయెను. ఆనరహంతకుఁడు తన గురి తప్పిపోయెనని వగచి రోషావేశపరవశుడై ఖడ్గముదూసి సలారుజంగుమీఁదికిఁ బరుగెత్తెను. కాని వాఁడు తలఁచుకొన్న దౌర్జన్యము చేయకమునుపే రాజభటులు వానిని దుత్తునియలుగ నరికిరి. 1860 వ సంవత్సరమునం దింగ్లీషుదొరతనముపాదు తొల్లి తాము ఋణవిమోచనము నిమిత్తము పుచ్చుకొన్న షోళాపురము రాచూరు ధారాసీమ మొదలగు తాలూకాలను మరల నిజామున కిచ్చిరి. 1861 వ సంవత్సరమునఁ గొండఱు పిరోధులు సలారుజంగును మంత్రి పదవినుండి తొలగింపఁ గుట్రలుపన్ని రెసిడెంటుదొరగారు సలారుజంగును మంత్రి పదము నుండి తప్పింప దలఁచుకొన్నారని నిజాముగారితోఁ జెప్పిరి. మాయ మర్కము నెఱుంగని యానిజాము వారికల్పనలు నమ్మి రెసిడెంటుగారి యభిప్రాయ మదియే యనుకొని తనవద్దకు రెసిడెంటు వచ్చినప్పుడు

“మీయిష్టము ప్రకారము నేను సలూరుజంగును దీసివేయుట కిష్టముగనున్నా” నని చెప్పెను. రెసిడెంటు మితిలేని యాశ్చర్యము నొంది శెల్లబోయెను. తరువాతవా రొండాకుల యభిప్రాయములను గ్రహించిసలూరుజంగునేమంత్రిపదములోనిలుపనిశ్చయించిరి. అతఁడు మునుపటియట్లు పలు మార్పులంజేయుచు సంస్థానమును మంచిదశకు దెచ్చెను. అందు ముఖ్యముగ వ్యవహార సౌలభ్యముకొఱకు సంస్థానము నైదుభాగములుగను బదునేడు జిల్లాలుగను విభజించెను. అదినఱకు రయితులు దివాణముపన్ను రొక్కముగనీయలేక ధాన్యాది పూర్వకముగ నిచ్చుచుండిరి. అతఁడాపద్ధతి కొట్టివేసెను. భూములు కొలిపించి సరియైన వైశాల్యము దెలిసికొనెను. మఱియు రయితులకు భూములు శాశ్వతముగా నుండునట్లు శిస్తు హెచ్చకుండునట్లు చాల మార్పులంజేసెను. సలూరుజంగు సంస్థానమునందుఁ జేసిన యభివృద్ధిని రెసిడెంటుగానుండిన సాండ్రసు దొరగారు వ్రాసిన యీ క్రింది వాక్యములవలన మనము తెలిసికొన వచ్చును. “ఇప్పటి హైదరాబాదు సంస్థానమునకు వెనుక నలువదియేండ్ల క్రిందటనున్న సంస్థానమునకుఁ భేదముచూడ నిప్పటి యింగ్లండునకు రెండువందల యేండ్ల క్రిందటి యింగ్లండునకునుగల భేదము కలదు. ఈయభివృద్ధి కంతకు సర్ సలూరుజంగు పడినపాటు నాపూర్వపు రెసిడెంట్లవానికిఁ జేసిన సహాయము ముఖ్యకారణములు. ఖజానాధనముతో నిండియుండును. ప్రతిసంవత్సరము వ్యయముపోగా సంస్థానమున కెనిమిదిలక్షల రూపాయల యాదాయ మిప్పుడున్నది. శిస్తువనూలుచేయుటకు మునుపటి యిజారాపద్ధతి నీదివాను కొట్టివేయుటచే గ్రామములలోనిప్పుడు మునుపటివలె నల్లరులులేవు” హైదరాబాదు సంస్థానములోనిజనులు నాగరికతలేని మోటవాండ్రగుటచే సలూరుజంగు తమకుజేసినమహా ప్రకారములనుగు రైటింగ్కృతజ్ఞులైయుండ లేకపోయిరి. అందుచేతనతడు

క్రమక్రమముగా జనులచేత ద్వేషింపఁ బడెను. వ్యవహారములోఁ గఠినముగా నున్నవారికందరకు నట్టియవస్థయే ప్రాపించునుగదా ! అనేకులకు విరోధియగుటచే నతని ప్రాణము తీయుటకు మఱియొక ప్రయత్నము జరిగెను. 1868 వ సంవత్సరమందు సలాల్ జంగు గొక నాఁడు దర్బారునకుఁబోవుచుండ నొక దురాచారుఁడు వానిమీఁద తుపాకి రెండుసార్లు గాల్చెను. అదృష్టవశమున నారెండుగురులు గూడి మంత్రికిఁ దగులక తప్పిపోయెను. వెంటనే సేవకు లాదురాత్మునిఁ బట్టుకొనిరి. నిజము వానికి మరణదండన విధించెను. దుష్టుడైనను వానికి మరణదండన విధింపవలదనియు గారాగృహబంధనము విధింపుఁ దనియు కులారుజుగు నిజమును వేమకొనెను గాని విజాముపట్టు విడువక తన మొదటియాజ్ఞ చెల్లించెను.

1869 వ సంవత్సరమున నప్పటి నిజాముగారు మృతినొందిరి. ఆయన కొక్క చిన్నకుమారుఁ డుండుటచేత సింగ్లీషుదొరతనము వారు పౌర్వాపర్యములు చక్కగ బరిశీలించి సలాల్ జంగుగారిని షమ్సల్ దౌలా అమీరీ కాబీరీగారిని బాలునిపక్షమున బ్రజాపరిపాలనము జేయుమని నియోగించిరి. 1872 వ సంవత్సరమున నాయురువురు మంత్రులు మునుపు తమ నిజామువద్దనుండి పుచ్చుకొన్న బేరాదు పరగణా మరలసీయవలసినదనియు దానికై సొమ్ము రొక్కముగ ధరావతు నిలుపుదుమనియుఁ జెప్పి యడిగిరి. కాని, గవర్నమెంటువారు పుచ్చుకొనుట లోనే కాని యిచ్చుటలోఁ జరుకుతనము లేనివారగుటచే దాని కంగీకరింపరైరి. 1875 వ సంవత్సరమున మన ప్రస్తుత చక్రవర్తియగు నెడ్వర్డురాజుగా రప్పడు యువరాజుగానుండి మన దేశము జూడవచ్చిరి. అప్పడు సలాల్ జంగు బొంబాయికిఁ బోయి వారిని స్వయముగ సన్మానము చేసెను. ఆయువరాజుగారు సలాల్ జంగును

“మీయిష్టము ప్రకారము నేను సలూరుజంగును దీసివేయుట కిష్టముగనున్నా” నని చెప్పెను. రెసిడెంటు మితిలేని యాశ్చర్యము నొంది శెల్లబోయెను. తరువాతవా రొండ్లరుల యభిప్రాయములను గ్రహించినసలూరుజంగునేఘంత్రిపదములోనిలుపనిశ్చయించిరి. అతఁడు మునుపటియట్లు పలు మాడ్చులంజేయుచు సంస్థానమును మంచిదశకు దెచ్చెను. అందు ముఖ్యముగ వ్యవహార సౌలభ్యముకొఱకు సంస్థానము నైదుభాగములుగను బదునేడు జిల్లాలుగను విభజించెను. అదినఱకు రయితులు దివాణముపన్ను రొక్కముగనీయలేక ధాన్యాది పూర్వకముగ నిచ్చుచుండిరి. అతఁడాపద్ధతి కొట్టివేసెను. భూములు కొలిపించి సరియైన వైశాల్యము దెలిసికొనెను. మఱియు రయితులకు భూములు శాశ్వతముగా నుండునట్లు శిస్తు హెచ్చకుండునట్లు చాల మాడ్చులంజేసెను. సలూరుజంగు సంస్థానమునందుఁ జేసిన యభివృద్ధిని రెసిడెంటుగానుండిన సాండ్రసు దొరగారు వ్రాసిన యీ క్రింది వాక్యములవలన మనము తెలిసికొన వచ్చును. “ఇప్పటి హైదరాబాదు సంస్థానమునకు వెనుక నలువదియేండ్ల క్రిందటనున్న సంస్థానమునకుఁ భేదముచూడ నిప్పటి యింగ్లండునకు రెండువందల యేండ్ల క్రిందటి యింగ్లండునకునుగల భేదము కలదు. ఈయభివృద్ధి కంతకు సర్ సలూరుజంగు పడినపాటు నాపూర్వపు రెసిడెంట్లువానికిఁ జేసిన సహాయము ముఖ్యకారణములు. ఖజానాధనముతో నిండియుండును. ప్రతిసంవత్సరము వ్యయముపోగా సంస్థానమున కేనిమిదిలక్షల రూపాయల యాదాయ మిప్పుడున్నది. శిస్తువసూలుచేయుటకు మునుపటి యిజారాపద్ధతి నీదివాను కొట్టివేయుటచే గ్రామములలోనిప్పుడు మునుపటివలె నల్లరులులేవు” హైదరాబాదు సంస్థానములోనిజనులు నాగరికతలేని మోటవాండ్రగుటచే సలూరుజంగు తమకుజేసినమహా ప్రకారములనుగు రైతింగికృతజ్ఞులైయుండలేకపోయిరి. అందుచేతనతడు

క్రమక్రమముగా జనులచేత ద్వేషింపఁ బడెను. వ్యవహారములోఁ గతినముగా నున్నవారికందరకు నట్టియవస్థయే ప్రాపించునుగదా ! అనేకులకు విరోధియగుటచే నతని ప్రాణము తీయుటకు మఱియొక ప్రయత్నము జరిగెను. 1868 వ సంవత్సరమందు సలారుజంగొక నాఁడు దర్బారునకుఁబోవుచుండ నొక దురాచారుఁడు వానిమీఁద తుసాకి రెండుసారులు గాల్చెను. అదృష్టవశమున నారెండుగురులు గూడి మంత్రికిఁ దగులక తప్పిపోయెను. వెంటనే సేవకు లాదురాత్మునిఁ బట్టుకొనిరి. నిజము వానికి మరణదండన విధించెను. దుష్టుడైనను వానికి మరణదండన విధింపవలదనియు గారాగృహబంధనము విధింపుఁ దనియు కులారుజంగు నిజమును వేడుకొనెను గాని నిజముపట్టు విడువక తన మొదటియాజ్ఞ చెల్లించెను.

1869 వ సంవత్సరమున నప్పటి నిజముగారు మృతినొందిరి. ఆయన కొక్క చిన్నకుమారుఁ డుండుటచేత సింగ్లిషుదొరతనము వారు పౌర్వాపర్యములు చక్కగ బరిశీలించి సలారుజంగుగారిని షమ్సల్ జాలా అమీరీ కాబీరీగారిని బాలునిపక్షమున బ్రజాపరిపాలనము జేయుమని నియోగించిరి. 1872 వ సంవత్సరమున నాయరువురు మంత్రులు మునుపు తమ నిజమువద్దనుండి పుచ్చుకొన్న బేరారు పరగణా మరలసీయవలసినదనియు దానికై సొమ్ము రొక్కముగ ధరావతు నిలుపుదుమనియుఁ జెప్పి యడిగిరి. కాని, గవర్నమెంటువారు పుచ్చుకొనుట లోనే కాని యిచ్చుటలోఁ జరుకుతనము లేనివారగుటచే దాని కంగీకరింపరైరి. 1875 వ సంవత్సరమున మన ప్రస్తుత చక్రవర్తియగు నెడ్వర్డురాజుగా రప్పడు యువరాజుగానుండి మన దేశము జూడవచ్చిరి. అప్పుడు సలారుజంగు బొంబాయికిఁ బోయి వారిని స్వయముగ స్వాగతము చేసెను. ఆయువరాజుగారు సలారుజంగును

నీమకు రమ్మని యాహ్వానము చేసిరి. 1876 వ సంవత్సరమున సలూరు జంగు వారు కోరిన రీతిగా నింగ్లాండునకుఁబోయి యచ్చటి జనులచే సమితిమైన సన్మానము నందెను. ఇంగ్లాండుబోవుటలోఁ నతని ముఖ్యోద్దేశము బేరారు పరగణా నెఱులైన మరల సంపాదించి తన ప్రభువున కీయవలయునని యతఁడు మృతి నొందు నఱకు దీని విషయమునఁ బ్రయత్నించుచునేవచ్చెను. అతఁడీప్రయత్నమున నింగ్లాండుబో కృతకృత్యుఁడు గాకపోయినను స్వదేశరాజులలోనైన నెవరికిం జరుగని యఖండ గౌరవము తన కక్కడ జరిగినదని సంతుష్టి నొందెను.

అనంతర మతఁడు స్వదేశమునకుఁవచ్చి 1883 వ సంవత్సరము వఱకుఁ నైందరాబాదు సంస్థానమును న్యాయముగఁ బాలించెను. 1883 వ సంవత్సరమున విశూచిబాడ్యముచేత నతఁడు మృతినొందెను. మరణకాలమున కతనికి యేబదిమూడేండ్ల వయస్సు. వాని మరణమునకు వగవనివారు లేరు. హిందూదేశస్థులు దుఃఖించిరిని చెప్పట యొక గొప్పకాదు. ఇంగ్లాండుదేశస్థులుఁగూడ బిడ్డవగచిరి. విష్ణోరి యారాణిగారు తత్కుమారుఁడు యువరాజుగారు మొదలుగు ననేకులు వాని మరణమునకు శోకింపుచు తత్కుటుంబమునకు జాబులువ్రాసిరి. ఇండియా గవర్నమెంటువారు ప్రత్యేకముగా నొక గెజిటీలో నీక్రింది విషయమును వ్రాసిరి, “ఈ నెల 8 వ తేదీని నైందరాబాదు సంస్థానమునకుఁ మంత్రియగు సర్ సలూరుజంగుబహదూరు విశూచిబాడ్యము వలన మృతినొందెనని తెలియఁజేయుటకు మాకు మిక్కిలి దుఃఖకరముగా నున్నది. అది మరణముచేత నిండియా గవర్నమెంటువారికి విశ్వాసపాత్రుఁడగు ఏత్రుఁడు పోయెను. నిజము గారికి యోగ్యుఁడగు మంత్రిపోయెను.”

సలాబజంగు పొట్టియుఁ బాడుగుకాని విగ్రహము కలవాఁడు సుకుమారదేహుఁడు కాని గంభీరాకారము గలవాఁడు వేషభాషలలో నతఁడు సామాన్యుఁడువలె నుండును. గొప్ప దర్బారులు తీర్చినప్పుడు తప్ప తదితరసమయముల నతఁడు నగలు దాల్చువాఁడుకాఁడు. అతని పద్ధతులన్నియుమంచివి. అతఁడు జనులకుఁనులభుఁడు. తోటలు వేయించుట యందతనికి యెక్కువ యిష్టము. అతనికి యూరోపియనులసహవాసమే యెక్కువ యిష్టము. వానియనికియు దొరల పద్ధతి ననుసరించియే. అతఁడు గావించిన సత్పరిపాలనము నొక్కదాని బట్టియే వాని సామర్థ్యమును మనమెంచగూడదు. అతనికున్న విరోధులం బట్టియు వారినిగ్రహమందతఁడు చూపిన నేర్పుంబట్టియుఁగూడ జూడవలెను. అతని విరోధుల మాట యటుండనిండు. అతఁడు చేసిన ప్రతిసత్కార్యమందు వాని ప్రభువగు నిజాము సయితము చెప్పడుమాటలు విని యెన్నో విఘ్నములు కలిపించుచు వచ్చెను. సాపము సలాబజంగు తన కావించిన పనికి దనయేలిక యెన్నఁడైన మెచ్చుకొనునేమోయని యూటలూరుచు వచ్చె. ఎప్పుడో కాని నవాబు మెచ్చుకొనుటలేదు. అతఁడు సంపూర్ణుడైన యోగ్యుఁడు. అంతటి యోగ్యుడైనను సంస్థానమంత బాగుచేసినను వెనుకటి నిజాము వానినెప్పుడు సరిగా నమ్మకయేదో యనుమానముతోనే జూచుచువచ్చెను. కోటదాటి యావలకుఁ బోవలసివచ్చినప్పుడు నూరుబైటనున్న వసంతగృహమునందు దొరలకు విందుచేయఁదలఁచుకొన్నపుడు సయితము సలాబజంగు నిజాము గారి సెలవును పొందవలయునట. అట్టి సమయములందు నిజాము సెల విచ్చవచ్చినపుడిచ్చి యిష్టములేనప్పు డియ్యకపోయెను. రెసిడెంటుతో బలుమారు కలుసుకొన్నను నిజామున కనుమానమే. రెసిడెంటు మిక్కిలి యవసరములైన కాగితములు పెట్టెలోవేసి పంపినను నిజామునకు సందేహమే వేయేల తన రెసిడెంటు తన మంత్రి

కలుసుకొనుట నిజమున క్లిష్టములేదు. దన యేలిక యిన్ని చేసినను సలారుజంగు స్వామిభక్తి మెండుగఁ గలవాఁడగుటచేఁ దనకష్టముల నొకరితో జెప్పకొనఁడు సరిగదా యెన్నఁడు నలుగుకొన నైనలేదు. వెనుకటి నిజము వానిం దరుచుగా సమక్షమునకుఁ బిలుచుటయే లేదు. ఎప్పుడైనఁ బిలిచెనా సలారుజంగు వానికడ నున్నంత సేపేమి మూడునో యని నెలనెలబోవుచునే యుండును. అయినను తన రాజ విషయమున నతఁడు శక్తివంచనలేక పాటుపడుచు వచ్చెను. 1867 వ సంవత్సరమువఱకు నతఁడు హైదరాబాదు తప్ప మఱియేపట్టణమును జూచి యెఱుంగడు సంస్థానమందైన నాయా తాలూకాలకుఁ జిల్లా లకుఁపోయి యెఱుంగడు. అందుచేత తాలూకాదారులు తక్కిన యుద్యోగస్తులు స్వకార్యముల నెల్లు నిర్వహించుచున్నారో ప్రజల నెల్లు పరిపాలించు చున్నారో పరీక్షించి చూచుట కతనికి వీలులేక పోయె. అటుపోయి చూడవలయునన్న నిజము వానిని నెళ్ళనియ్యడు. ఎట్టకేల కింగ్లీషువారు బలవంతము పెట్టి నిజము వానినొకటి రెండు నారులు రాజధాని విడిచిపోవనిచ్చెను. అతఁడు సత్కుల సంభవుఁ డగుటచేత శరీరమునందు సహజముగ దుర్బలుడయ్య నవసరమైన ప్పడు కావలసినంత శాంతమును దెచ్చుకొని యెంతో యోషిక గలిగి న్యాయదృష్టితో బరిపాలించెను. అతని సమకాలికులగు రాజా మాధవరావు రాజాదినకరరావులను నిద్దర దివానులతో బోల్చినపుడు సలారుజంగు వానికి దీసిపోవునని యనేకులనుచున్నారు. పరిపాలనా శక్తిలో నితఁడు వారికొక వేళదీసిపోయినను శిస్తులు వసూలుచేయుట వ్యవహారము చురుకుగ జేయుట మొదలగు కొన్ని నేర్పులలో నితడే వారిని మించునని చెప్పకతప్పదు. అతని బుద్ధినిపుణత యెట్టిదో కాని యింగ్లీషువారు తమ రాజ్యములో చేసిన మంచిమార్పు లన్నియు నెంటనే గ్రహించి సలారుజంగు తన సంస్థానములో బెట్టుకొను



సర్ నయ్యడు అహమ్మదుఖాను

వాడు, మార్గస్థులనిమిత్తము సత్రములు కట్టించుట బాటలువేయించుట మురికినీరు పోవుటకు తగిన యాధారములు నిర్మించుట మొదలగు నవి గూడ నతడే చెప్పి చేయించుచువచ్చెను. అతడు సహస్రాక్షుఁడువలె సర్వకాలములయందు దానే ప్రవేశించి చూచువాడు, ఈయన యందు హిందువులకు మహమ్మదీయులకు గూడఁ సమానగౌరవ ముండదగును. హైదరాబాదు సంస్థానమున కితఁడు మంత్రి కాక పోయిన పక్షమున నది మిక్కిలి దురవస్థలో నుండియుండును.

సర్ సయ్యదు అహమ్మదుఖాను

సయ్యదహమ్మదుఖాను 1813 వ సంవత్సరము 17 వ అక్టోబరు తారీఖున ఢిల్లీలో జన్మమొందెను. అతని పూర్వులు మొగలాయి చక్రవర్తులవద్ద గొప్పయుద్వ్యోగములు చేయుచువచ్చిరి. అతనితండ్రి సయ్యదు మహమ్మదుటక్కి ఢిల్లీచక్రవర్తియగు రెండవయగ్జరునకుఁ బ్రాణమిత్రుడై యుండెను. ఈ టక్కిమహమ్మదుగారే యాచక్రవర్తివద్ద మంత్రియై యుండెను. ఆమంత్రి మృతినొందినప్పుడు చక్రవర్తియైన రెండవపాలం గతించిన మంత్రియొక్క బిరుదులు మొదలగునవి మహమ్మదు టక్కికి నియ్యదలంచెను. కాని టక్కి యవితన కక్కరలేదని చెప్పెను. మహమ్మదుటక్కి 1836 వ సంవత్సరమున మృతినొందెను. అప్పటికి సయ్యదుమహమ్మదుఖాను పందొమ్మిదేండ్ల ప్రాయముగలవాడైనను గడపటి ఢిల్లీచక్రవర్తియగు బహదూరుషా మాతామహుని బిరుదులన్నియు వానికిచ్చి యనుగ్రహము చూపెను.

అహమ్మదుఖాను పసిబిడ్డయైనపుడు తల్లితోటనుండియే చదువు నేర్చుకొనెను. అతడు పగలు నేర్చుకొన్న చదువంతయు వాని తల్లి

రాత్రి వానివద్ద నప్పగించుకొనుచు వచ్చెనట అతడు యింట్లోను
 నేర్చుకొనలేదు నేర్చుకొన్న స్వభావావిద్యయు పితృమరణమువలనఁ
 గాబోలు 1837 వ సంవత్సరమున సమాప్తి యయ్యెను. అంచుచేత
 నతఁడా సంవత్సరమున నుద్యోగమునకై బ్రయత్నించి డిల్లీలోనున్న
 సర్కారువారి సాదరమినుకోర్కొని సిరస్సదారుగ బ్రవేశించెను.
 అతఁడుద్యోగమున ప్రవేశించిన స్వల్పకాలములోనే యభివృద్ధిని
 పొందెను. అపనిలోఁ బ్రవేశించిన రెండేండ్లకే యాగ్రా కమిషనరు
 గారివద్ద వానికి నాయబుమునిషీ పని యయ్యెను. 1841 వ సంవత్సర
 మందతనిని దొరతనమువారు సిక్రీఫట్టణమున మునసబుగా నియ
 మించిరి. 1843 సంవత్సరమున మునసబుగానే డిల్లీకి బోయి పని
 చేసెను. 1850 వ సంవత్సరమందు వానికి రహతకుప్రభుణమున సబు
 జడ్జీపని యయ్యెను. సిపాయి పితూరీ జరుగుటకు రెండేండ్లముందు
 దొరతనమువారు వానిని బిజనూరునకు మార్చిరి. అతఁడు క్కడ
 నుండగానే యాపితూరీ బయలుదేరెను. అసమయమున నతఁడు
 గవర్నమెంటువారికి జేసిన యమితోపకారమునుబట్టి వానికీర్తి యం
 తయు హిందూస్థానమందంతట వ్యాపించెను. పితూరీ బయలుదేరిన
 వార్త తెలియునప్పటికి బిజనూరులో నింగ్లీషువారు స్త్రీలు పురుషులు
 బాలురు గలసి యిరువదిమందియుండిరి. పేక్స్వయరను నొక దొర
 యాగ్రామము వారిలో గొప్పయద్యోగస్థుఁడు పితూరీదారులు కనఁ
 బడిన తెల్లవారి నెల్ల నరుకుచుండుటచే యా తెల్లవారు భయభ్రాంతు
 లై యుండ నహమ్మదుఖాను నూరుమంది పటాను గుఱ్ఱపుకొతులను
 సిద్ధముచేసి పితూరీని గూర్చి నిజమైనవార్త నెప్పటికప్పుడు తెలియు
 టకు నమ్మికగల వేగులవాండ్రను బెట్టెను. కాని యాపటానులు
 సయితము పితూరీదార్లతోగలసి కుట్రచేయుటచే నొకనా జాయిరువది
 మంది తెల్లవారిని పితూరీదారు లెనిమిదివందలమందివచ్చి చుట్టు

ముట్టిరి. అహమ్మదుఖాను దొరల నివాసము రహస్యముగ ప్రవేశించి వారితో సత్వరముగ నాలోచనచేసి తాను స్వయముగ పితూరీదారుల సేవాపతియైదగుఁ బోయి తెల్లవారిని నిరపాయముగ బారిపోవనిమ్మని వేడుకొనెను. ఆసేవాపతియు నాప్రాంత భూమి డిల్లీచక్రవర్తి స్వాధీనముచేసికట్లు తెల్లవారిలో ముఖ్యులు పత్రమువ్రాసి యిచ్చినయడల బోవనిత్తునని చెప్పి యల్లువ్రాయించుకొని వారిని బోవనిచ్చెను. ఆ పత్రము వ్రాయించునపు డహమ్మదుఖాను మరల నింగ్లీషువారీభూమి పుచ్చుకొనుటకు వచ్చువఱకు ననుమాట లాకాగితమందు మెలకువతో జేర్పించెను. పిమ్మట నింగ్లీషువారు నిరపాయముగ బోవ నాయూరు పితూరీదారు లాక్రమించిరి. పితూరీదారులలో ననేకులు తురకలగుటచే దెల్లవారితో జేరి యహమ్మదుఖాను తమ ప్రయత్నము విఫలము చేయుచున్నాడని స్వమతస్థులు వానిపై ద్వేషము బూనియుండిరి. అది కారణముగఁ బ్రాణభీతిజెంది యహమ్మదుఖాను మొదట హాలుదారు గ్రామమునకుఁ బిదప మీరతుపట్టణమునకుఁ బారిపోయి యచ్చట గూడ సురక్షితుఁడు గామి ఢిల్లీయింగ్లీషువారి స్వాధీనమైన పిదప యక్కడికిని బారిపోయెను. ఈసిపాయి పితూరీలో నితఁడు చేసిన యుపకారమునకుఁ గృతజ్ఞులై దొరతనమువారు రెండు తరములవఱకు నెలకు రెండువందల రూపాయలచొప్పున వాని కుటుంబమునకు భరణ మేర్పరచి వానికిఁ జాల బిరుదుల నిచ్చిరి. ఈవిధములైన సత్కారములు వానికిఁ జేయవలసినదని షేక్సియరు దొరగారు దొరతనము వారికి గట్టగా సిఫారసు చేసిరి.

ఆ పితూరీ ముగిసిన వెనుక సహమ్మదుఖాను పితూరీవచ్చుటకు ముఖ్యకారణముల నొక పుస్తకముగ హిందూస్థానీభాషలో వ్రాసెను. ఆ గ్రంథము సతఁడు పేర్కొన్న ముఖ్యకారణము లివి. 1 ప్రజలు

దొరతనమువారి యభిప్రాయములను దెలిసికొనక యపోహపడుట.
 2 ప్రజల పూర్వాచార వ్యవహారములకు విరుద్ధముగ నుండునట్టి
 చట్టములను దొరతనమువారు నిర్ద్దించుట. 3 ప్రజల యాలోచనలను
 వారి మూఁచారపద్ధతులను గవర్నమెంటువారు తెలిసికొనకపోవుట.
 4 మంచిపాలనమునకు ననుకూలములగు విషయములను దొరతనము
 వారు శ్రద్ధచేసి కనుఁగొనకపోవుట. 5 పుస్తకమునందు దొరతనము
 వారిమీఁద నసహ్యము కలుగుట అయోధ్యరాజ్యమును నవాబుల
 స్వాధీనముచుండి తిప్పించి యింగ్లీషువారు కలుపుకొనుట పితూరీకి
 ముఖ్యకారణమని హిందూదేశముఁ గొప్పవా రభిప్రాయపడినను
 ఖానుగా రదియొక కారణముగ దలంపరైరి. ఈవిధముగ సిపాయి
 పితూరీలో దొరలకుఁ జేసిన సాయమునుబట్టి యతఁడు మహాప్రఖ్యాతుఁ
 డైనను కేవల మదియే యతనిప్రఖ్యాతికిఁ గారణమని దలంపఁ
 గూడదు. బాల్యమునుండియు నతనికి విద్యావ్యాసంగముమీఁద గల
 యభిరుచిచేతను తనతోడి తురకల యవధను విద్యాభ్యాసాదుల
 యందు వృద్ధిచేయుటకుఁ బడిన పాటు చేతను వానికి మహాప్రసిద్ధి
 గలిగెను. పురాతన శిలాతామ్రశాసనములను వెదకి పూర్వచరిత్ర
 ముల నరయుటలో నతనికి బాల్యమునుండియు నభిరుచి గలదు. ఆ
 విషయమున జాల ప్రయత్నముచేసి యతఁడు 1847 వ సంవత్సరమున
 ఢిల్లీ ప్రాచీన చరిత్రమును వ్రాసి ప్రకటించెను. ఈ గ్రంథమును
 ఫ్రెంచివాఁ డొకఁడు తన భాషలోనికి మార్పుకొనెను. అందువలన
 నతనికి యూరపుఖండమునందు సయితము మేలు కలుగ లండను
 పట్టణములోని రాయలేషియాటిక్కు సంఘమువారు వానిని దమ
 సభలోఁ జేర్చికొనిరి. అహమదుఖాను స్వభగతాభిమాని. అందుచేత
 స్వదేశాభిమాని యనిగూడ చెప్పవచ్చును. అట్టి యభిమాన ముండు
 టచేతనే 1830 వ సంవత్సరమం దతఁడు హిందూదేశపు మహమ్మదీ

నీయుల రాజభక్తి యను పేరు పెట్టి యొక చిన్న పుస్తకమును వ్రాసెను. మహమ్మదీయులు చాల విశ్వాసముగలవారనియు వారిలోఁ గొందఱు సిపాయిపితూరీలో వొరతనమువారికి జాల సాయముజేసి రనియుఁ దెలుపుటయే యీ గ్రంథరచనలో వాని ముఖ్యోద్దేశము తనతోడి తురకలు మిక్కిలి దీనదశలో నుండుటకుఁ గారణము నతఁడు చిరకాలము విచారించి విద్యావిహీనతయే వారి భ్రంశమునకు హేతు వని సిద్ధాంతీకరించెను. చదువే తురకలకు సర్వార్థపార్థకమని యతని నిశ్చితాభిప్రాయము. హిందూదేశములో సాంఘిక రాజకీయవిషయ ములలోఁ బ్రజలకుగల లోపములకంతకు విద్యా హీనతయే మూలమని యతఁడు నమ్మెను. వేళ్ళు బాగుచేయుడు వృక్షము దానంతటదియే వృద్ధిపొందునని యతఁడు పలుమారు చెప్పుచువచ్చె. అట్టిసమృద్ధిము నిశ్చయముగ నుండుటచేతనే యతఁడు 1858 వ సంవత్సరమున మహమ్మదీయులు దేశచరిత్రములను జదువుకొనుటకు మురాదా బాదులో నొక పాఠశాల పెట్టించెను. దేశచరిత్రాభోధకములగు గ్రంథములు హిందూస్థానీభాషలో లేనందున నాగ్రంథ దారిద్ర్యమును నివారించుట కతఁడు భాషాంతరీకరణ సంఘము నొక దానిని నేర్పరచెను. ఇంగ్లీషులోని చరిత్రలను హిందూస్థానీలోనికి మార్చుటయే దాని ముఖ్యోద్దేశము. 1862 వ సంవత్సరమున నతఁడు పాజి పురమందు సబుజ్జిగానుండి యాకాలమందే క్రైస్తవవేదమగు బైబిలునకు వ్యాఖ్యానము వ్రాసెను. అతని కింగ్లీషురాదు గావున బైబిలు మీఁద నున్నగ్రంథములన్నియు ముందు హిందూస్థానీలోనికి మార్పింప జేసి పిదప నీవ్యాఖ్యానమును ప్రారంభించెను. పైన చెప్పిన భాషాంతరీకరణసంఘము నతఁడు పాజిపురమున నుండగానే 1864 వ సంవత్సరం జనవరి 9 వ తారీఖున స్థాపించెను. ఈసంఘమే పిదప

కొంతకాలమునకుఁ బ్రకృతిశాస్త్రసంఘ మనుషేర నల్లిఖరుపట్టణమున బయలుదేరెను. ఈసంఘము మంచియుపకారము చేసెను. ఏలయన నింగ్లీషుభాషలోనున్న సద్గ్రంథములెన్నో హిందూస్తానీభాషలోనికి మార్పబడెను. అసంవత్సరమే దొరతనమువా రహమ్మదుఖానును, అల్లిఖరుపట్టణమునకు సబుజ్జగ్గా బదిలి చేసిరి. ఈపట్టణమునకే యతఁడు కావించిన సత్కార్యసంతతికి జన్మభూమి, ఈపట్టణము పేరు దలంచినప్పడు ప్రతి మనుష్యుఁడు సయ్యదు అహమ్మదుఖాను పేరు తప్పక దలంపవలసియుండును. 1836 వ సంవత్సరముందు గవర్నరు జనరలుగారగు లారెన్సు ప్రభువుగాఁగ వాని చేసిన విద్యాభివృద్ధికి సంతసించి యొక బంగారుపతకమును మెకాలే కనిరచిత్తమున గ్రంథమును వానికి భహుమాన మిచ్చిరి. అపతకముమీఁద స్లిష్ట వ్రాయఁబడియున్నది. “తన స్వదేశస్థులలో ప్రకృతిశాస్త్రాది విద్యలు వ్యాపింపఁజేయుటకుఁబడిన పరిశ్రమమునకు సంతసించి సర్ సయ్యదు అహమ్మదుఖానునకు గవర్నరుడగుటలు భహుమానము చేసిన పతకము.”

ఇట్లు దొరతనమువారు తిగిన ప్రోత్సాహము నిచ్చుటచే నతఁడు మునుపటికంటె కార్యలోలుఁడై విదేశముల యందలి పద్ధతులు జూడఁదలంచి 1869 వ సంవత్సరమున నింగ్లాండునకుఁ బోయెను. అతనికి లండను పట్టణమునం దున్నపుడె సి. యస్. బి. యను బిరుదము వచ్చెను. మరియు నింగ్లాండు దొరతనమువారు వాని యందుఁ బ్రీతిగలిగి సంవత్సరమునకు మూడువేల రూపాయల చొప్పున రెండేండ్లు భహుమాన మిచ్చిరి. అక్కడనుండగనే యతఁడు స్వగురుగురువగు మహమ్మదువారి చరిత్రమును ముఖేన్ని యితరగ్రంథములను వ్రాసి ప్రకటించెను. ఆదేశమును స్వయంగా

జూచుటచేత నతని కింగ్లీషువారి మీఁదను వారి విద్యాశాలలు మొదలయిన వానియందును మిక్కిలి మంచి యభిప్రాయము గలిగెను. లండను పట్టణమునుండి యతఁడు హిందూదేశములోనున్న యొక మిశ్రునిపేర వ్రాసిన యీక్రింది జాబునుబట్టి వాని కింగ్లీషువారియెడ గల గౌరవము తేటపడును. “హిందూదేశములోనున్న మనము జ్ఞానములేని పశువులమని యింగ్లీషువా రనుకొనుటకుఁ గౌరవము లున్నవి. ఈవిధముగా నేను వ్రాయుటకు మనవద్దనున్న విశేష లోపము లేని వారివద్దనున్న యనంత సద్గుణము లేవి యని సందేహించి నామీఁద మీరుకోపము వహింపవచ్చును. వచ్చిన నేమి. నేను చెప్పనది నిజము. ఇక్కడ నున్నదంతయు మనవారు తలంచుటకైన నూహించుటకైన సమర్థులుగారు. నేను ప్రతిదినము చూచునది నిశ్చయముగ నూహించుటకైన హిందూదేశస్థుల తరముగాదు. నేను చెప్పనది మనదేశస్థులు నమ్మనియడల పరమమూర్ఖులని మీరనుకొనవలసినదే. వుప్పు గ్రుడ్డిసూర్యతేజస్సునుగాని, మనోహరమైన చంద్రప్రకాశమునుగాని మన మెన్నివిధముల చెప్పినను భావింపఁగలఁడా.”

అహమ్మదుఖాను తన కుమారుడైన సయ్యదు మహమ్మదును విద్యాభ్యాసము నిమిత్తము కేంబ్రిడ్జిపట్టణములో దిగవిడిచి 1870 వ సంవత్సరమున హిందూదేశమునకు మరలివచ్చెను. ఆబాలుఁడగు సయ్యదు మహమ్మదు తరువాత నలహాబాదు హైకోర్టులో జడ్జియయ్యెను. అహమ్మదుఖాను సీమనుండి వచ్చిన పిదప గాఢపట్టణములో జడ్జి యయ్యెను. ఇంగ్లండునకుఁబోయి వారి యాచారముల జూచుటచేత నతఁడు సంఘసంస్కర్తయై మహమ్మదీయులలోనున్న మూఢవిశ్వాసములు దురాచారములు తొలంగించుటకు మహమ్మదు

దీయ సంఘసంస్కర్తయను పేర నొక పత్రికను బ్రకటింపఁ జొచ్చెను. నిష్పక్షపాతముగ నిర్వ్యాజ్యముగ మరాఠాచారములను ఖండించుటచేఁ బూర్వాచారపరాయణులగు మహమ్మదీయులు వారిని ద్వేషించినను బత్రిక ప్రకటింపఁబడిన తొమ్మిది సంవత్సరములలో సంఘస్థుల యభిప్రాయములు చాల మారెను. తురకలు రాజద్రోహులని యెవ్వన నన్నప్పు డహమ్మదుఖాను వారి వాదమును కఠినముగ ఖండించుచుండువాడు. 1872 వ సంవత్సరము సర్ విలియము హంటుడుదొరగారు హిందూ దేశపు మహమ్మదీయులను పేర నొకచిన్న గ్రంథ మింగ్లీషులో వ్రాసి మహమ్మదీయులకు రాజభక్తిగలదాయని యందుసందేహముఁ గనఁబరచిరి. అహమ్మదుఖానా గ్రంథముఁబదివి మహమ్మదీయులయొద్దటిలోపము నేదని తెలుపుచు దాని కుత్తరముగ మఱియొక పుస్తకము వ్రాసెను.

ఇంగ్లాండునుండి వచ్చినదియొకడు సయ్యదహమ్మదుఖాను మహమ్మదీయుల యుపయోగము నిమిత్తము కేంబ్రిడ్జ్లోనున్న కాలేజీలవంటి కాలేజీ యొకటి స్థాపింప నుచ్యుఁడై యుండెను. ఆకొరిక కొనసాగించుట కతఁడు ముందుగా నొక చిన్నసభ నేర్పరచి దాని ముఖ్యోద్దేశము తురకలకు విద్యావ్యాప్తి నెక్కువజేయుటగ నేర్పరచెను. 1872 వ సంవత్సరము 15 వ యేప్రియల్ తారీఖున నాసభకు మహమ్మడన్ ఆంగ్లో ఓరియంటల్ కాలేజీ కమిటీయని పేరు పెట్టించెను. అది మొదలుకొని పనిచేసి 1875 వ సంవత్సరమున నా సభ వారు చిన్న పాఠశాలను స్థాపించిరి. ఆరంభము స్వల్పమైనను సయ్యదుమహమ్మదు గొప్ప యూహలు మనసులో పెట్టుకొని జానికీ మూలధనము సంపాదించఁదలంచి గవర్నమెంటుక్రింది యుద్యోగము మానుకొన్నపక్షమున తనసంకల్పము సులభముగ నెరవేరునని

1876 వ సంవత్సరమున నుద్యోగము మాని పించను వుచ్చుకొనెను. అనంతరమతఁడు కొంతమూలధనము సంపాదించి కళాశాల ప్రారంభింప నప్పటి గవర్నరుజనరలుగారగు లిట్టనుప్రభువుగారు 1877 వ సంవత్సరం జనవరి 7 వ తారీఖున దానిస్థాపనోత్సవము జరిపిరి. 1878 వ సంవత్సరమున దొరతనమువారతనిని గవర్నరుజనరలుగారి శాసననిర్మాణసభలో సభికుఁడుగ నేర్పరచిరి. అతఁ డట్లు సభికుఁడుగ రెండుసారులు నియమింపఁబడెను. అతని జీవితవిశేషమంతయు నల్లీఖరుపట్టణమున మహమ్మదీయుల నిమిత్తము స్థాపింపఁబడిన యాకళాశాలకు మూలధనమును బోగుచేసి వృద్ధిచేయుటచే వినియోగింపఁబడెను. 1882 వ సంవత్సరమున హైదరాబాదు దివానగు సర్ సలారుజంగు కాలేజీని సందర్శించెను. అహమ్మదుఖాను వానిని మరల చూచుటకు బోయి వానివద్దనుండి కాలేజీకి కొంతధనము స్వీకరించెను. 1884 వ సంవత్సరముం దతఁడు మూలధనము సంపాదించుటకు పంజాబు దేశమందు సంచారము చేసెను. ఎక్కడకుఁబోయినను మహమ్మదీయులు వానిని విశేషముగ గౌరవించుచు వచ్చిరి. అతఁడును వట్టిగౌరవములతో సంతసింపక కళాశాలయందభిమానము గలవారు తమయభిమానమును ధనరూపముగా జూపవలసినదని చెప్పి విశేషధనము సంపాదించెను. ఆసంవత్సరమే గవర్నరుజనరలుగారగు రైఫన్ ప్రభువుగారు కలాశాలను జూచి సయ్యదహమ్మదుఖాను చేసిన యద్భుతకార్యమును జాల శ్లాఘించిరి. 1888 వ సంవత్సరమున నతనికి కె. యన్. ఐ. యను బిరుదమునిచ్చిరి. తనపూనిన సత్కార్యమును మిగుల బరిశ్రమచేయుచు నతఁడు మఱి పదిసంవత్సరములు జీవించి 1898 వ సంవత్సరము మార్చి 27 వ తారీఖున మృతి నొందెను,

ఈ యహమ్మదుఖాను చరిత్రము చిత్ర మైనది. ఆతని కిస్లీఘ రాకపోయినను దానిని గట్టిగ చదివినవాడుపోలే వత్తమానవ్యవ హారముల నన్నియుఁ జక్కగ నెఱిగి యతఁడు కాలోచితముగఁ బని చేసెను. హిందూదేశస్థులు పొందిన దేశీయమహాసభ కితఁడు విరోధియని మనవారు నమ్ముచురు. ఆసభ చొరతనమువారికి విరుద్ధమైన దని నమ్మి మహమ్మదీయు లాసభకుఁ గోఁ గూడదని యతఁడు శాసించెను. ఆతనిమాట శిరసావహించి మహమ్మదీయు లీనాటికి దేశీయ మహాసభలోఁ దరుచుగ జేరుచుండుటలేదు. ఈతఁడు స్వమతస్థుల యభివృద్ధికొఱకు మిక్కిలి పాటుపడియెను. హిందూదేశస్థులలోని సత్పురుషులలో నితఁడొకఁడని చెప్పవచ్చును. ఇంక్లీషువారు దయా మయులనియు వారిని నమ్మ దయకుఁ గాత్రుల పైతిమేని వారు మనకు సర్వసౌఖ్యములు నీయగలరనియు నీతని నమ్మకము. ఈతనిపేరు విన్న మహమ్మదీయుల కిప్పటికిఁ జాల గౌరవము.

THE END OF THE WORLD

అ ప రా ధ ప తి శో ధ క న వ ల లు

దురాశ	1 వ భా॥	1	0
డిటా	2 వ భా॥	1	0
దొంగలనాయకుడు		1	0
మోహపిరావము	1 వ భా॥	1	0
డిటా	2 వ భా॥	1	0
కాలసర్పము	1 వ భా॥	1	0
డిటా	2 వ భా॥	1	0
విషహృదయము		1	0
పలఘలరాణి		1	0
లవంగలత		1	8
నే నెరి భార్యను ?		1	4
నే నెరి భర్తను ?		1	4
బ్యామోహము		1	0
టీవనప్రభాతము (రఘునాథజీ)		1	8
టీవనసంధ్య (తేజసింగు)		1	8
వాడేపీడు	1 వ భా॥	1	8
నేనే	2 వ భా॥	1	8
కొలూరాయి	3 వ భా॥	1	8

వే దాంతకవిగాతి గ్రంథములు

కెరటాలు		1	0
రవిశాస్త్రిసానం		2	0
అవ్యామృతపృష్ఠాలు		0	12
దండయాత్ర		1	0
పరదలు		1	0
గడ్డుగాయి		1	0
చినరసాలు		0	8
భగవద్గీతభాష్యం	1 వ భా॥	1	4
డిటా	2 వ భా॥	1	0
నాయుడుబావ (చక్కని పద్యములు)		1	0

శ్రీ సత్యనారాయణ బుక్కు డిపో, రాజమండ్రి.

చిలకమర్తి లక్ష్మీనరసింహం పంతులుగారి నవలలు

అహల్యాబాయి		1	0
రాజరత్నం		1	0
కృష్ణవేణి		0	12
హేమలత		1	0
కర్పూరమంజరి	1 వ భా॥	1	8
డిటా	2 వ భా॥	1	8
రామచంద్ర విజయం		1	0
సౌందర్యతిలక		1	8
వినోదములు	1 వ భా॥	0	12
డిటా	2 వ భా॥	0	12
Tales of Rajasthan అను రాజస్థానకథావళి	1 వ భా॥	1	8
డిటా	2 వ భా॥	1	8
మణిమంజరి		0	8
సువర్ణగుప్తమ		0	8
చమత్కారమంజరి	1 వ భా॥	1	0
డిటా	2 వ భా॥	1	0
Lives of Great men మహాపురుషుల జీవిత చరిత్రలు			
	1 వ భా॥	1	0
డిటా	2 వ భా॥	1	0
డిటా	3 వ భా॥	1	0
రామకృష్ణ పరమహంస Life and Teachings		1	0
ప్రహేళనమంజరి		0	12
నవ్యులగవి		1	-
రాజక చరిత్ర		0	

ముద్రణము వారు :—

కొండపల్లి వీరవేంకయ్య ఆంధ్ సన్న్య

కర్నూలు జిల్లా డిటా, రాజమండ్రి.

